



عدد ناھي عشق

(ڪھاڻيون)

وفا اسلم شيخ

پيڪاڪ پبلشرز ڪراچي

ڊجيٽل ايڊيشن
2022ع

سند سلامت ڪتاب گهر

عدد ناھي عشق (كھاڻيون)

كھاڻيڪار: وفا اسلم شيخ

چاپو پهريون : 2021ع

تعداد : 1000 ڪاپيون

ٽائيتل : ڪپتان ابڙو

قيمت : روپيا

چپيندڙ: ايڇ اينڊ آر پرنٽرس ڪراچي سنڌ.

چپائيندڙ: پيڪاڪ پبلشرز ڪراچي سنڌ.

اصلاح لاءِ رابطو ڪيو: peacockpublishers@gmail.com

ڊجيٽل ايڊيشن: سنڌ سلامت ڪتاب گهر

www.sindhsalamat.com

انتساب

ڏني ڏينهن ٿيام، ڪوھ ڄاڻان ڪهڙا پرين؟
سھسين سڄ آھي، واجھائيندي ويام،
ٽين سال ٿيام، جنين ساعت نہ سھان.
(شاھ)

دنيا جي عظيم رشتي محبت جي نانءُ.

وفا اسلم شيخ

سند سلامت پاران :

سند سلامت ڪتاب گهر پاران ڪهاڻيڪار وفا اسلم شيخ جي ڪهاڻين جو مجموعو ”عدد ناهي عشق“ اوهان اڳيان پيش آهي.

وفا اسلم شيخ وڏي عرصي کان ڪهاڻيون لکندو رهيو آهي. 15 سالن جي وقفي کانپوءِ سندس ڪهاڻين جو ٻيو ڪتاب ”عدد ناهي عشق“ ڇپيو آهي. وفا اسلم شيخ جي ڪهاڻين کي پڙهڻ کان پوءِ اها ڳالهه گهرائيءَ سان محسوس ٿئي ٿي ته هن ڌرتيءَ جي ماڻهن جا جذبا، احساس، مسئلا، خوشيون ۽ غم پنهنجي ڪهاڻين ۾ پيش ڪيا آهن. ساڳي وقت هن تهذيبي، معاشي ۽ سماجي مسئلن کي پڻ ڪهاڻين جو موضوع بڻايو آهي. سندس ڪهاڻين ۾ ٻولي سولي ۽ سليس آهي ۽ هن ڪهاڻين ۾ زندگيءَ جا رنگ ۽ عڪس چڱي نموني پيش ڪيا آهن.

هي ڪتاب 2021ع ۾ پيڪاڪ پبلشرز، ڪراچيءَ پاران ڇپايو ويو. ٿورائتا آهيون وفا اسلم شيخ جا جنهن ڪتاب جي ڪمپوز ڪاپي موڪلي ۽ ڪتاب سند سلامت ڪتاب گهر ۾ اپلوڊ ڪرڻ جي اجازت ڏني.



محمد سليمان وساڻ

مينيجنگ ايڊيٽر (اعزازي)

سند سلامت ڊاٽ ڪام

sulemanwassan@gmail.com

www.sindhssalamat.com

books.sindhssalamat.com

سٺاءُ

- اداري پاران 7 قمر آفتاب
- به اکر 8 وفا اسلم شيخ
- عدد ناهي عشق 10
- مرجھايل مڪڙي 17
- ڌرتيءَ ڏيڄاڻي 21
- بازي 23
- سونهن بنا سمبارا 27
- پيار ۽ پيڙا 30
- مجرم 34
- آرٽ گئلري 36
- ڪاراڻ 42
- چند جو ٽڪرو 45
- گونگي 50
- نصيب 52
- ويلنٽائن ڊي 59
- معصوم نگاهون 62
- ناجو 65
- چوڏهينءَ جي رات 68
- راڻي 70
- بي نانءُ محبت 72
- مانيءَ ڳيو 75
- جستجو 78
- لاهاصل 81
- مند ملهار 85
- گودڙي 87
- ڊائري 89
- دوهون ئي دوهون 93
- تقدير 95
- پارتي 97

اداري پاران

اڄ جڏهن اليڪٽرانڪ ميڊيا، خاص طور تي سوشل ميڊيا جو دور آهي ۽ اهي ڳالهائون ٿيون ٻڌجن ته هاڻي ڪتابن جو دور نه رهيو آهي ۽ هاڻي سڀ ڪجهه نيٽ تي موجود آهي ڪتاب به اتي پڙهي سگهجن ٿا، پر ان ڳالهه کي ڪُلي طرح درست قرار نه ٿو ڏئي سگهجي ان جو ثبوت اهو آهي جو اڄ به سنڌي سميت ٻين ٻولين ۾ ڪتاب وڏي انگ ۾ ڇپجڻ سان گڏ وڪرو به ٿي رهيا آهن ۽ ظاهر آهي ته اڄ جي سرمائي جي دنيا ۾ ڪپت ضرورت کانسواءِ ڪا به شيءِ تيار نٿي ٿئي ڇاڪاڻ ته جنهن شيءِ جي ڊيماند نه هوندي ته ان جي تياري ڪرڻ جي ڪا ضرورت نه رهندي.

جيڪڏهن اها ڳالهه اسان ڪتابن جي دنيا تي لاڳو ڪريون ته اسان جي سامهون اها حقيقت اچي ويندي ته اڄ به ڪتابن جي مارڪيٽ ۾ گهرج آهي ۽ ڇپجي به رهيا آهن خاص طور تي نوجوانن جو هڪ اهڙو حلقو موجود آهي جيڪو سوشل ميڊيا جي جهان سان گڏو گڏ مطالعي جو تمام گهڻو شوق رکي ٿو ۽ انهن ۾ لکڻ جو رجحان پڻ موجود آهي. هن وقت وفا اسلم شيخ جي ڪهاڻين جو مجموعو ”عدد ناهي عشق“ توهان جي آڏو آهي جنهن ۾ مختلف ڪهاڻيون شامل آهن. سندس ڪهاڻين کي پڙهڻ کان پوءِ اها ڳالهه گهرائيءَ سان محسوس ٿئي ٿي ته هن ڌرتيءَ جي ماڻهن جا جذبا، احساس، مسئلا، خوشيون ۽ غم پنهنجي ڪهاڻين ۾ پيش ڪيا آهن سندس ڪهاڻين ۾ ٻولي سولي ۽ سليس آهي ۽ هن انهن ڪهاڻين ۾ زندگي جا عڪس چڱي نموني پيش ڪيا آهن. ڪتاب ۾ شامل ڪهاڻي ”عدد ناهي عشق“ کي ڏسون ته اها پن محبت ڪندڙ دلين جي ڪهاڻي آهي جيڪا ڪهاڻي هن سهڻي ٽيڪنڪ ذريعي پيش ڪئي آهي. سندس ڪهاڻين کي پڙهڻ کانپوءِ اسان اميد ٿا ڪريون ته هو هنن سهڻين ڪهاڻين کانپوءِ پنهنجي ادبي سفر (ڪهاڻين لکڻ) ۾ پير پساري ڪو نه ويهندو، پر اڃا وڌيڪ محنت ۽ جفاڪشي سان پڙهندڙن اڳيان نون موضوعن خاص طور تي سماج کي درپيش للڪارن بابت ڪهاڻيون لکي پيش ڪندو. پيڪاڪ طرفان علم جي لات جي روشني سنڌ ۾ ڏينهنون ڏينهن وڌي رهي آهي. ان روشنيءَ کي وڌيڪ ڦهلائڻ جي لاءِ ايندڙ ڇهن مهينن ۾ 30 ڪتاب ترتيب ڏنا ويا آهن جيڪي مختلف موضوعن تي جلد شايع ڪري سنڌ جي ڪنڊ ڪڙڇ ۾ پهچايا ويندا. انهن ڪتابن ۾ اڌ کان گهڻا ڪتاب نوجوان ليکڪن جا آهن، جيڪا پڻ پيڪاڪ جي پاليسيءَ جو حصو آهي ته نوجوانن کي اڳتي اڻڄي ۽ علم جي لات روشن رکجي.

قمر آفتاب
پيڪاڪ

ٻه اکر

ڪهاڻيءَ جي تاريخ اصل ۾ انساني وجود سان ڳانڍاپيل رهي آهي. جڏهن کان انساني وجود هن ڌرتيءَ تي پنهنجا قدم رکيا تڏهن کان ڪهاڻي به سندس وجود سان گڏ پنهنجي تخليقيت سان قدم به قدم ساٿ ڏيندي رهي آهي. جڏهن تخليقيت انسان جي اندر مان اڌما ڌڻي ٻاهر نڪتي ته اها ڪٿي ڪهاڻي بڻجي پئي ته ڪٿي شاعري بڻجي پئي. هر انسان ۾ تخليقيت جا عنصر موجود هوندا آهن جڏهن اهي عنصر سندس وجود مان ٻاهر نڪرندا آهن ته انساني سماج کي گهڻو ڪجهه ڏئي ويندا آهن. رڳو دولت ئي ڏيڻ ۽ ورهائڻ جو نالو نه آهي انسان پنهنجي تخليق جي ذريعي به سماج کي گهڻو ڪجهه ڏئي سگهي ٿو پوءِ اهو ڪهاڻيءَ جي صورت ۾ هجي، شاعريءَ جي صورت ۾ هجي، ڪالم، مضمون، مقالي، تحقيق يا تخليقيت جي ڪنهن به صنف ۾ ڇو نه هجي. انساني تاريخ شاهد آهي ته ماڻهن پنهنجي قلم ذريعي ئي وڏا وڏا انقلاب آندا جن جي ڪري دنيا اڄ پٿر جي دور مان نڪري سائنس ۽ ٽيڪنالاجيءَ جي اعليٰ مقام تي پهچي چڪي آهي.

ڪهاڻي لکڻ جو هڪ مقصد ليکڪ پنهنجي اندر جي تڪميل ۽ تسڪين ئي ته چاهي ٿو پر ان سان گڏ سماج ۾ ٿيندڙ ناانصافين جو پردو به ڇاڪ ڪري ٿو. منهنجي ڪهاڻين لکڻ جو مقصد به ساڳيو ئي آهي. مان پنهنجي لکڻين ۾ جن ڪردارن جي ذريعي سماج ۾ ٿيندڙ ناانصافين، خون، جهيڙن، وڏيرن جي ظلمن، محبت ۽ عشق جي نانءَ تي معصوم محبتن کي مات ڏئي دفن ڪري ڇڏڻ يا سماج جي نيڪيدارن اڳيان انهن جو تماشو ڪرائڻ سان گڏ جيڪو سماج جو سڀنيو چيريو آهي انهن سان گڏ منهنجو به سڀنيو به اڏي پيو آهي ڇو جو مان پاڻ ان سماج جو حصو آهيان. مان پاڻ انهن ڪردارن کي ڏٺو ۽ پرکيو آهي ۽ ڪٿي ته مان پاڻ به ان ظلم جو شڪار ٿيو آهيان. هن ڪتاب ”عدد ناهي عشق“ ۾ به جيڪي ڪهاڻيون موجود آهن انهن ۾ اوهان کي سماج جو چٽو عڪس نظر ايندو. منهنجي اهڙي ڪا به دعويٰ نه آهي ته منهنجي ڪهاڻين ۾ ڪي فني ڪمزوريون ۽ جهول نه آهن. مان انهن ڪهاڻين کي پنهنجي علمي ادبي درسگاه سچل ادبي مرڪز لاڙڪاڻو جي ميمبر دوستن اڳيان پيش ڪيو آهي ۽ انهن دوستن جي راين سان انهن ڪهاڻين کي سنواري هن ڪتاب جو گلدستو بڻائي اوهان اڳيان پيش ڪيو آهي ان اميد سان ته اوهان پڙهندڙ دوست به پنهنجي راين کان ضرور آگاه ڪندا.

آخر ۾ آئون نهايت ئي شڪر گذار آهيان پنهنجي پياري دوست ڊاڪٽر احسان دانش صاحب جو جنهن پنهنجي سخت مصروفيت مان تائيم ڪڍي هن ڪتاب لاءِ بئڪ ٽائٽل لکيو ۽ پڻ پيارن دوستن رضوان گل ۽ غلام مصطفيٰ جتوئي جن جو، جن پنهنجي قيمتي وقت مان ڪجهه گهڙيون ڪڍي هن ڪتاب لاءِ فليپس لکيا ۽ انهن دوستن جو به احسانمند

آهيان جن ڪتاب ڇپجڻ ۾ پنهنجين سهڻن صلاحن ۽ مشورن سان نوزيندا رهيا خاص ڪري شهمير سومرو، شهزاد شيخ، پرويز بروهي، رضون گل، ڊاڪٽر احسان دانش ۽ پنهنجي محترم مهربان ۽ شفيق استاد پياري سائين ڊاڪٽر بشير احمد شاد صاحب جو.

ٿورا نه ٿورا مون تي ماروئڙن جا،
ٿر ۾ واري ٿورڙي تھان گھڻيرا،
پينر هي پيرا ڳڻي ڳڻيديس ڪيترا.
(شاھ)

وفا اسلم شيخ
1 سيپٽمبر 2021 ع

0333 7575584

Waffa.aslam@gmail.com

عدد ناهي عشق

سهڻي ۽ منصور يونيورسٽيءَ ۾ سنڌي لٽريچر جا شاگرد آهن ٻنهي جو هڪٻئي سان ڏاڍو چاهه هيو. جيسين روز هڪٻئي سان نه ملن سندن وقت نه گذرندو هيو. منصور سهڻيءَ جو ميهار لڳو پيو هوندو هيو ۽ سهڻي به پنهنجي هن ميهار لاءِ چري لڳي پئي هوندي هئي. ڊپارٽمينٽ ۾ هجن يا ليڪچر روم ۾ هجن سندن نظرون هڪٻئي جو تعاقب ڪنديون هيون. سهڻي هئي به ايڏي حسين جو يونيورسٽيءَ جو هر شاگرد هن اڳيان ميهار لڳو وتندو هو پر سهڻيءَ جو ميهار منصور ئي هو. سهڻي شاه لطيف جي ديواني هئي، خاص ڪري لطيف جي سر سهڻيءَ لاءِ چري هئي چري. هوءَ اڪثر ڪري پنهنجي سهيلين سان لطيف جي سهڻيءَ جو ذڪر ڪندي هئي، رڳو سهڻيءَ جا پئي بيت پڙهندي هئي. هوءَ ڏينهن رات ان ڪوشش ۽ ڪيفيت ۾ هوندي هئي جو پاڻ کي لطيف جي سهڻي سمجهندي هئي. ڏاڍو ڪو نينهن هيس سهڻيءَ سان ۽ هوءَ واقعي هئي به سهڻي.

سهڻي رنگ جي ڪنڀا اچي، سنهڙي، سبتي، گول منهن، کاڌيءَ جي ڪاٻي پاسي ترنگ سنهڙو منهن تي نهڪندڙ، بلوري اکيون، واسينگ جهڙا وار هلي ته هرڻي به پاسو مٽائي وڃي. منصور به ناهوڪڙو سنهڙو هيندڙ سم نوجوان. ڪيمپس جي وقت سدائين پينٽ شرٽ پاتل ۽ پوءِ سمورو وقت شلوار قميص ۾ ملبوس هوندو هيو. ڪيمپس کان پوءِ شام ڌاري ڪڏهن مارئي هاسٽل واري روڊ تي ڪٿي وڻ جي چانوري ۾ ويهي رهائيون ڪندا هئا ته ڪڏهن هاسٽل جي سامهون سنڌالاجيءَ واري روڊ تي نظر ايندا هئا. هفتي ۾ هڪ دفعو ضرور علامه آءِ آءِ قاضي ۽ ايلسا قاضيءَ جي مزار تي وڃن ۽ هر ڏهين پندرهن ڏينهن المنظر پوانٽ وٽ سنڌوءَ جو نظارو ڪن. اڄ به سنڌالاجيءَ واري روڊ تي شام جو پنجين وڳي هلندا اچي روڊ جي پاسي نم جي ننڍن وڻن جي چانوري ۾ چار انچي نڪتل اوٽ تي ويهي رهيا. تيز گرميءَ هوندي به هوا ٿڌي لڳي رهي هئي. سدائين پاڻ ۾ هڪٻئي سان ملي ويهندا هئا. سندن هڪٻئي جو چاهه ڏلي سڪون بخشيندو هين. جي پري کان ڪنهن کي ايندو ڏسن ته ٿورو هڪٻئي کان سري ويهن. سهڻيءَ چيس،

”هل ته درياھ تي هلون.“

”اڄ ڇڏيس. ڏاڍو ٿڪل آهيان.“ منصور چيس ڄڻ منت ڪندو هجيس.

”اٿي صفا ڪو بور آهيان، ائين نه ڪر هاڻي ڪٿي هل پلا.“ سهڻيءَ سندس گوڏي تي هلڪي مک هڻندي چيو.

”الا سچ پچين ته ٿڪل آهيان، سڀاڻي آچر آ سڄو ڏينهن سنڌوءَ ڪناري گذاريندا سين.“

سهڻيءَ جو موڊ خراب ٿي ويو چپ پڪوڙي هوڏي منهن ڪري ويهي رهي. منصور سندس کاڌيءَ کان جهلي منهن پاڻ ڏي ڪندي چيو،

”هيڏي ته ڏس توکي پلا درياھ جي ايڏي سڪ چو آ، جنهن مهل ڏس ته درياھ درياھ ٿي ڪرين.“

اتي سهڻيءَ مسڪرايو چيائين، ”ان ڪري جو مان سهڻي جو آهيان.“
 ”ڪٿي تون لطيف سائينءَ واري سهڻيءَ جو ٻيو جنم ته ناهين.“
 ”مان ايڏي خوشنصيب ڪٿي آهيان، ڪاش جيڪر ائين ٿي پوي.“ سهڻيءَ جي مُک تي
 اداس هوائون وڪري آيون. منصور چيس،
 ”چري پوءِ ان لاءِ توکي درياھ ۾ ٻڏي مرڻو پوندو.“ سهڻيءَ جي مُک تي وري مرڪ تري
 آئي.
 ”ها! ڇو نه. مان ان لاءِ به تيار آهيان، آخر نالو جو سهڻي آ پر ٻڌ تو کي به مون سان گڏ ٻڏڻو
 پوندئي.“
 منصور تهڪ ڏئي ڪليو. ”مان پنهنجي سهڻيءَ لاءِ ٻڏڻ ته ڇا پر رت جو ڦڙو ڦڙو نچاور ڪرڻ
 لاءِ تيار آهيان. پر ٻڌ، (تڙ ٽڪڙ تار گهرڻ، ايءُ ڪاٺيارن ڪم).“
 ”ها سائين بلڪل پر ان جي بي ست نه ٿو ٻڌائين، (ڏه ڏه پيرا ڏينهن ۾ ڏي ڏوراپا ڏم).“
 ”اصل نه چوندس مونکي ڏم کان سخت نفرت آهي، مان ڏم کي هرگز برداشت نه ڪندس.“
 ”۽ جي منهنجو به ڪو ڏم نڪري پوي ته.“ سهڻيءَ ڪلندي چيس.
 ”ته پوءِ بابي واري دونالي بندوق سڌي سيني ۾ هڻندو سانس.“ سهڻيءَ جا تهڪ هئا جن
 ڄامشوري جي هوائن کي مست ڪري ڇڏيو، هوائن اچي شور برپا ڪيو. وڻن جا پن پنهني
 مٿان ورڪا ڪرڻ لڳا. منصور سهڻيءَ کي سيني سان لائي ڇڏيو.
 بي ڏينهن تي شام جو چئين وڳي سهڻي ۽ منصور ڄامشوري واري پل
 وٽ سنڌوءَ ڪناري المنظرپوائنت تي آيا. سهڻي درياھ جي دلفريب منظر کي
 ڏسندي ئي مست ٿي پئي. منصور جي اندر ۾ اڳ ئي نينهن جو درياھ اچلون
 ڏئي رهيو هو ويتر جو سهڻيءَ کي چلولائون ڪندي ڏٺائين ته بيتاب ٿي پيو.
 ڄامشوري جي شام جون مست هوائون المنظر هوٽل تي بیدمشڪ جي
 خوشبودار وڻ ۽ ڀر ۾ ئي بيٺل سرنهن جي گهاٽي وڻ مٿان جهومي رهيون
 هيون ته هيڏانهن وري منصور کي سهڻيءَ جي حسن و جمال جي ڪيفيت روح
 کي راحت رسائي رهي هئي. ٻئي ڄڻا هلندا پارڪ جي خوبصورت سائي چپر
 کي لتاڙيندا هوٽل سان لڳ ئي وهندڙ ڪراچي واھ جي مٿان اچي بيٺا. ڏاڍو
 خوبصورت منظر هيو سنڌوءَ مان نڪرندڙ ڪراچي واھ ۾ سنڌوءَ جون
 چوليون، گهاٽا ساوا وڻ، گل، ٻوٽا دلڪش منظر پيش ڪري رهيا هئا. سهڻيءَ
 هڪڙي گلاب کي نڪ جي ويجهو ڪندي خوشبوءِ جو واس ورتو، ته منصور گلن
 جي بادشاهه گل گلاب سان ڳالهايو،
 ”اي گلاب جا گل شل هن سنڌوءَ مٿان سدائين تڙندو ۽ اسرندو رهين اڄ منهنجي
 سهڻي سنڌوءَ جي سير تي آئي اٿئي، تون پنهنجي لازوال سونهن ۽ سرهاڻ جو
 هڳاءُ منهنجي سهڻيءَ تائين پڄائيندو رهجانءِ.“

گلاب جي گل چيس، “اي پريم جا پوڄاري، مان ازل کان محبتن جو قائل رهيو آهيان. مون ۾ جا سرهاڻ اوتجي ٿي سا به اوهان پيار ڪندڙ پرين جي ڪري آ. تون دلجاء ڪر اڄ سندوء سان گڏ تنهنجي سهڻيءَ کي هڪ پل لاءِ به سرهاڻ کان غافل نه ڪندس.”

“ڪنهن سان ٿو ڳالهائين. ” سهڻيءَ چيس
 “گلاب جي گل کي تنهنجي ڀارت ڪري رهيو هيس.”
 “چريو آن ڪو، گل کي ٿو ڀارت ڪرين. سندوء کي ڪر نه ڪيڏو ته موج مستيءَ ۾ آ.”

“سندوء سان هجت ڪو نه هلندي. گل کي ڪنٽرول ڪري سگهيو پر سندوء کي ڪيئن ڪبو.”

سهڻيءَ ڪو جواب نه ڏنس، منصور کي وٺي اچي روف جي سرن سان ٺهيل ان ڏاڪڻ وٽ اچي بيهاريائينس جيڪا هوٽل جي باغ کان هيٺ واه تائين ٺهيل هئي جنهن جا ڪجهه ڏاڪا واه ۾ ٻڌل هيا. ٻئي چٽا هٿ هٿ ۾ ڏئي آهستي آهستي لهندي آخري ڏاڪي تي اچي بيٺا، سهڻيءَ چيس،
 “مون کي ٻنهي هٿن سان پڪڙ ته هڪ ڏاڪو اڃان هيٺ لهان. پير پاڻيءَ ۾ پڇاين.”

“چري آن ڇا! متان هيٺ ڏاڪو ئي نه هجي.”
 “هوندو ڪيئن نه هوندو. خبر نه اٿئي ته سياري ۾ پاڻي گهٽ هو ته ڏاڪا اڃان هيٺ هئا.”

“ها پر پاڻيءَ جي ڪري ڏاڪي تي ڳچڻ هوندي، پير جو ترڪي وڃئي. سو ٻيلي ائين نه ڪر.”

“ڪجهه نه ٿيندو منهنجا ميهار. ” سهڻيءَ مسڪرائيندي چيو ۽ سينڊل لاهڻ لڳي. نيٺ منصور آخري ڏاڪي تي پير رکي مٿئين ڏاڪي تي ويهي رهيو. سهڻيءَ ٻئي هٿ سندس هٿن ۾ جڪڙي ڇڏيا. وهڪرو تيز هيو پاڻي اڇلون ڏئي رهيو هيو پر سهڻيءَ کي ڪو خوف نه هو. آهستي آهستي هڪڙو ڏاڪو هيٺ لٿي. گوڏن کان هيٺ پٺيءَ تائين چنگهون پاڻيءَ ۾ هيس. منصور سندس ڪراڻن کي مضبوط جهلي ڇڏيو. هڪ اڳي ئي حسن جي مورتِي، مٿان وري کيس هرمچي وڳو پهرييل جنهن تي ٽينس بال جهڙا گول اڇا، ڪارا، ڳاڙها ۽ ساوا دائرا ٺهيل هئا اصل منصور جي اکين ۾ تجلا ڏئي رهي هئي. به ٿي منٽ مسلسل

پاڻيءَ ۾ بيٺي رهي ۽ وات مان مختلف آواز پئي ڪڍيائين جيئن ڪو چوڏوڻ
تي چڙهي آواز ڪڍندو هجي. منصور چيس،
”هاڻي ته بس. اڄ منهنجي پرسان ويه.“

”نه نه مون کي اڃان پاڻ پسائڻ ڏي.“
”نه بس گهڻو ٿيو ڪپڙا پسندا ٿا وڃي، پويان ته ڏس واسينگ جهڙا وار سنڌوءَ
جي ڦڙن سان جرڪي پيا اٿئي.“

منصور زوريءَ چڪي سندس پنهنجي ڀر ۾ ويهاريو. سنڌوءَ جي ڇولين ڪري
سهڻيءَ جا ڪپڙا ٿورا آلا ٿي چڪا هئا. آلاڻ ڪري سهڻيءَ جو چهاڻ منصور کي
دلي سڪون بخشي رهيو هو. ڪافي تائيم گذري چڪو هين ڳالهين ڪندي.
سهڻيءَ چيس،
”هل ته هلي ڪجهه کائجي.“

ٻئي جڳا ڏاکڻيون چڙهندا المنظر هوٽل جي مٿان ڇت تي ڏکڻ طرف جتان
سنڌوءَ جو نظارو صاف پئي نظر آيو، ٻه ڪرسيون سوري چارفت اولي پرسان
رڪي منهن سنڌوءَ طرف ڪري ويهي رهيا. منصور بيري کي واريءَ واري پڪل
پلي جو آرڊر ڏنو. سهڻيءَ چيس،
”اڄ پلا دل پلي تي آڇا؟“

”ها. خبر نه اٿئي ته مون کي هتان جو پلو ڏاڍو پسند آ، سو به واريءَ ۾ پڪل.
هتان جي ڪيڏي ته خاص ڏس آهي، جنهن به نه هتان جو پلو کاڌو هوندو، سڄي
زندگي ان کان لذت نه وسري هوندي.“
”آخر آهي جو منهنجي سنڌوءَ جو پلو.“ سهڻيءَ وڏي فخر سان چيو.

”ها سائين سنڌو رڳو تنهنجو آ، باقي منهنجو ناهي ڇا؟.“
”ها ها تنهنجو به آ، پر سنڌوءَ تي گهڻو حق منهنجو آ.“ سهڻيءَ رڻي جي پلو کي
ناهيندي چيو.

”اهو پلا گهڻو حق تنهنجو ڪيئن آ.“
”خبر نه اٿئي ته اڪيلي سر سهڻي گهڙو کڻي سنڌوءَ ۾ لهي پوندي هئي، نه درياھ
جي دهشت جو خطرو، نه ڪنن جي ڪڙڪن جو خوف، نه وري برسات جو ڀوڙ.
ايڏي بهادر جڳ ۾ ڪا ٻي عورت ڏٺي.“

”ها واقعي سمورو حق ته سهڻيءَ جو آ، ميهار ته ڪنڌيءَ تي هوندو هيو پر ٻيلي
مان توسان گڏ آهيان.“

“اھا ته مونکي به پڪ آ منهنجو ميهار مون سان گڏ آ پر ائين نه ڪجانءِ جو تون به ڪنڌيءَ تي رهجي وڃين.”

“نه سهڻي ائين وري ڪيئن ٿيندو، منهنجو رت ۽ ست تو مٿان قربان آهي.” منصور سندس هٿ کي پنهنجي هٿن ۾ سمائيندي چيو.

بيرو پلو، چپاتيون ۽ سلاڊ سان ڀريل ديش رکي هليو ويو. ٻنهي چئن خوب پلو کائي لذت جو ڀرپور مزو ورتو. رات جا 11.00 ٿي چڪا هين، هوٽل جي ڇت تان لهي آيا. پارڪ مان لنگهي ڪراچي واه واري پل ڪراس ڪري مين روڊ تي پهتا ته سهڻيءَ منصور جي هٿ کان وٺي ڏکڻ طرف سنڌوءَ ڪناري وڌڻ لڳي. منصور حيران ٿي ويو.

“سهڻي تائيم ڏٺو اٿئي، هي ڪاڏي تي هليو.”

“اڄ ته سهي! اڄ رات سنڌوءَ ڪناري گذاري.”

“ڇا! تو کي اڄ ڇا ٿي ويو آهي سهڻي.”

سهڻيءَ سندس منهن منهن ۾ ڏٺي چيو، “ڇا پنهنجي سهڻيءَ سان هڪ رات به گهاري نه ٿو سگهين.”

منصور ڪلهن تي هٿ رکندي چيس، “مان ته ساري حياتي توتان نچاور ڪرڻ لاءِ تيار آهيان پر سمجهه ۾ نه ٿو اچي ته پلا اڄ ئي ڇو.”

“تون هل ته سهي مان توکي سمجهايان ٿي.”

منصور جو هٿ سندس هٿ ۾ ڏنل هيو. چڱو پنڌ ڪري اڳتي نڪري آيا. سندن پٺ ۾ ڄامشوري واري پل ڪافي پوئتي رهجي وئي. اوڻتيهه اونداهي هئي ڇنڊ جو نالو نشان ئي نه هو. پل تان بيهي ڏکڻ طرف لهواري پاسي ڪنڌيءَ تي نظر ڦيرائجي ته ڪا شيءِ نظر ئي نه اچي. اهڙي اونداهيءَ ۾ هلندا ڪنڌيءَ تي واري ۽ مٽيءَ گاڏڙ دڙ تي ويهي رهيا. درياھ جو ڌڪو، ڪنن جو ڪڙڪو صاف ٻڌڻ ۾ پيو اچي. درياھ پنهنجي موج مستيءَ مان وهي رهيو هو. ائين محسوس ٿي رهيو هين ڇڻ پاڻي سندن ڪلهن برابر ٿي وهيو. سهڻي منصور جي هنج ۾ ٿي ويئي ۽ منصور ٻانهن جو هار سندس ڳلي ۾ وڌو. ڪنڌيءَ لڳ سنڌو جوش ۾ اچي ويو، لاءِ ته ڇا سهڻيءَ جي من ۾ وڌائين جو اڄ سهڻيءَ پنهنجي ميهار کي چئي ڏنو،

“منصور مون کي سنڌوءَ جي سِير جو سِير ڪراءِ.”

“ڇا!” منصور جي ٻانهن جو هار سهڻيءَ جي ڳل ڳڙاڙي مان ڇڄي پيو، “سهڻي هي تو ڇا پئي چئين.”

سھڻي سڌي ٿي ويئي، ”ها منصور مان سچ ٿي چوان، مون کي ڇڏ ته لهرين منجه لھان.“

”چري ٿي آن ڇا، لائي ته توکي ڇا ٿيو آ، ڪهڙيون ڳالهيون ٿي ڪرين، ڇا ان لاءِ وٺي آئين آن مونکي.“

”ها ان لاءِ ته آئي آهيان. مان جيڏانهن ٿي ڏسان مونکي لطيف جي سھڻي ٿي نظر اچي. منصور مون کي سھڻيءَ جي سنت پوري ڪرڻ ڏي.“ منصور جي دل ڌري پئي اڪين جا بند پڇي پيس، سھڻيءَ کي پاڪر پري مٺيون ڏيڻ لڳو، روئيندي چيائين،

”منهنجي سھڻي مان گهورو ڇانءِ پر ٿورو سوچ ته مان ڪاڏي ويندس، مان توکان سواءِ اڻپورو آهيان. سھڻيءَ به ته ميهار کي نه ڇڏيو هو تون مون کي ڪيئن ٿي ڇڏي وڃين.“

”تون ڪو الڪو نه ڪر مان پار پونديس ۽ اچي پنهنجي ميهار سان ملنديس.“
 ”نه سھڻي مونکي نه ڇڏ آئين نه ڪر.“ منصور سيني سان لائي ڇڏيس.
 ”پوءِ ڀلا مونسان گڏ لهي پوءِ. تون به ته وڏو تارون آن.“ منصور جا چيه ٿي چڄي پيا ڪڏهن سوچيو به نه هئائين ته ائين ڪو موت جي منهن ۾ اچي ايڏو ڪڙو امتحان ڏيڻو پوندو، پنهنجي حواسن کي قابو ۾ آڻيڏي چيائين،
 ”پر سھڻي هي درياھ بادشاھ آ، هتي چڱو ڀلو تارون ٽڪي نه سگهندو آ.“
 ”تون منهنجو ڪهڙو ميهار آهين، تون ڪهڙو ساھڙ آهين جو نه ته مونکي ٿو ڇڏين نه ئي مونسان گڏ سير ۾ هلڻ لاءِ تيار آهين.“

منصور کي ميار گھائي وڌو اچ پھريون پيرو سھڻيءَ جي واتان ايڏو سيريس جملو ٻڌي سندس عشق جي درياھ اڇلون ڏنيون. نه ڪيائين هم نه ٿم، سھڻيءَ جو رٿو لاهي وڪوڙي سھڻيءَ کي پنهنجي پٺيان ڪري ٻڌڻ لڳو، سھڻيءَ چيس،

”هي ڇا ٿو ڪرين.“

”تو کي پاڻ سان ٿو ٻڌان، مان وس ڪندس ته ٿري توکي سير مان اڪاريان پر جي ساھ سات ڇڏيو ته توسان وڃن آ توسان گڏ سير ۾ هوندس.“
 ”هڪ منت بيه.“ سھڻي رٿو ڇڏائي منصور سان پڪجي پئي، هڪٻئي کي ڏاڍيون مٺيون ڏنائون ۽ پوءِ منصور جي پويان سندس جسم سان لڳي بيٺي. منصور سڪ زور سان چڪي رٿو ٻڌي آخري دفعو سھڻيءَ کي چيائين،
 ”سھڻي ڏس، وري سوچ. لطيف ڪو نه ايندو جو اسان تي اچي لکندو.“

“نه منهنجا ميهار مونكي كمزور نه ڪر. لطيف ته اڳ ئي اسان تي لکي چڪو آهي. دنيا ۾ جيڪا به سهڻي پنهنجي پيار ۾ امر ٿئي ٿي اصل ۾ اها ئي ته لطيف جي سهڻي آ سو تون گهٻراءِ نه لطيف سائينءَ اسان جهڙن لاءِ ئي ته لکيو آ.”
 “ته پوءِ سهڻي پنهنجي ميهار کي ياد ڪندي هل.”

منصور آهستي آهستي درياھ ۾ لهڻ لڳو ۽ سهڻي شاھ کي جهونگاريندي رهي.
 ڪنڌيءَ اُڀيون ڪيتريون، ساهڙ ساهڙ ڪن،

ڪنن سانگو ساه جو، ڪي گهوريس ڪيو گهڙن،

ساهڙ سندو تن، گهاگهائي گهڙن جي.

منصور جي اکين مان ڳوڙها وهندا سنڌوءَ ۾ جذب ٿيندا ويا، لهندي لهندي پاڻي سندس ڪلهن تائين اچي پهتو. سامهون درياھ جو تيز تڪو وهڪرو، وڏا وڏا ڪُن، پاڻيءَ جون هانو ڦاڙيندڙ راڙيون ۽ گاجون. پر سهڻيءَ جي مُڪَ تي مرڪ، ڪا پرشاني نه هئي، پئي جهونگار هليس. منصور اڃان پير اڳتي مس وڌايو جو درياھ جي وهڪري پنهنجي آغوش ۾ آڻي ڇڏين. تيز وهڪرو ويس اڳتي گهليندو. هجي اڪيلو ته تارون ماڻهون سَوَ ڪوششون ڪري وهڪري مان نڪري اچي پر سهڻيءَ جي بار ڪري ويو ٿي تيز وهڪري جي ور چڙهندو، گهڻي ئي ڪوشش ڪيائين، تار هڻي هڻي سهڪي پيو پر وهڪري مان نڪري نه سگهيو آخر ساه مان سَتُ ڇڏائجي ويس وڃي سهڻيءَ سميت سِيرَ حوالي ٿيو ته سامهون لطيف سائين جهونگاريندي نظر آين.

ڪانڌي ڪنگ ٿياس، وهڻ جنازو سهڻي،

ڀڳا جي ڀيٽن جا، ڪُلها تن ڏناس،

اکين ملڪ ڏناس، توءَ مَنُ ڪايو ميهار ڏي.

مرجهایل مکڙي

صبح جو هنڌ ۾ اک کليس ته صبح جا 9 وڃي رهيا هئا ڪمري ۾ نيري زيري بلب جي روشني پنهنجي نيراڻ پکيڙي رهي هئي. گذريل رات مڇ ڪچهريءَ تان دير سان موٽيو هيو جنهن ڪري اک ئي دير سان کليس. بيد تان اٿي دريءَ جي پرسان ويٺو ته جيئن ٿڌي هوا جو مزو وٺي سگهي. اوچتو هن جي نظر سامهون واري فليٽ جي گئلريءَ تي پئي جتي هڪ خوبصورت بلڪ حسن جو مجسمو چوڪري بيٺي هئي. هن جون ته نظرون ئي ان ۾ ڪپي ويون،

”ڇا ته حسين چوڪري آ، واه جو مصور شاهڪار گهڙيو آ.“

دل ۾ ان جي تعريف ڪندو رهيو. هي رڳو ان کي ئي ڏسندو رهيو. ڏسندي ڏسندي هن کي محسوس ٿيو ته سندس چهر تي ڪنهن اداس شام جهڙي پریشاني نظر آيس. هوءَ هڪ طرف ئي ڏسي رهي هئي ۽ هڪ دفعو به هن ڏي نيٺ نه کنياين. هي به اداس ٿي ويو سندس نيٺ ڀرجي ويا،

”هي ڇا منهنجي قسمت ۾ هڪ حسين نهار به نه آهي.“

هي به مسلسل هن کي ڏسندو رهيو ۽ دل ئي دل ۾ الائي ته ڇاڇا سوچيندو رهيو. هن جي نظرن جي نهار جو سلسلو تڏهن تنو جڏهن سندس دوست فراز رڙ ڪندي چيس،

”او پٽ عاشقي! تائيم نه ڏٺو اٿئي. اڄ آفيس پلا اها چوري ويندي ڇا. نظر ئي نه ٿو ڪڍينس. اٺ پرائي چوري ڪاريندين ڇا.“

سهيل نظرون دريءَ تان هٽائيندين فراز کي گهروڙي بجو ڏيندي چيو،

”هيڏي ڙي ٻيهر جي ان کي چوري چيو اٿئي ته توکي چورو چنو ڪري ڇڏيندوسان.“

”هل ته سهي هڪ چوريءَ جي نه نه سوري. هڪ حسينه جي ڪري تون منهنجو سر ڪٽيندين، اڙي هيڏي هن وقت تائين ڪيترين کي رلايو اٿئي.“ فراز سندس بوت پالش ڪندي چيس.

”اڙي يار!“ ٿڌو ساه ڀريندي سهيل چيس، ”اڄ کان پوءِ سمجهه سهيل رلي وٺي.“

”جائي! صفا اهڙي ڳالهه آڇا.“

”هي ڏس ته سهي دريءَ کا ٻاهر قيامت ئي قيامت آ.“ فراز برش ۽ بوت هٿ ۾ کڻي دريءَ جي سامهون ٿيو.

”اڙي خير آ، هنن کي ته آئي اڃان به ڏينهن ٿيا آهن ۽ تنهنجو هاڻي کان ئي سر ٿو وڃي. فلم ته اڃان اڳتي آ.“

سهيل پاڪر وجهندي چيس، ”اڙي واه توکي اها به خبر آ. پوءِ ته ٻيون خبرون چارون به هوندي. هي ڏس مان پيرين ٿو پوانءِ مون کي هنن جي باري ۾ وڌيڪ ڪجهه ٻڌاء.“

سهيل سندس پاڪر مان پيرن تي جهڪي پيو.

”هي ڇا سهيل!“ فراز هن کي پاڪر پري چيو، ”ڇا واقعي منهنجو يار چريو ٿي پيو آڇا.“

“ها يار اڄ تنهنجو يار چريو ٿي ويو اٿئي.” سهيل جون اکيون ڀرجي آيون.
 “پوءِ دل نه لاه، سر لڳي توسان. پر ڏس اڳ ۾ آفيس.”
 “نيڪ آ پوءِ لڳاءِ ناشتو ته مان تڪڙ ڪري وٺان.”

سهيل شام جو گهر پهتو ته فراز ڪو نه هيو. اچڻ سان ئي دريءَ جي سامهون آيو هن جي حيرت جي حد ئي نه رهي. ساڳي چوڪري دريءَ جي سامهون گئڙيءَ ۾ موجود هئي پر ڳالهه ساڳي هن ڏي هڪ نهار به نه وڌائين. هن سوچيو نيڪ آ. منهنجي لاءِ اها ئي عيد آ جو محبوب جو مڪڙو ته پسجي ٿو پيو. هن کان فريش ٿيڻ به وسري ويو. اتي ئي ويٺو رهيو پر هوءَ ٿوري دير ۾ هلي وئي. ائين ڪندي فراز به اچي ويس.
 فراز ۽ سهيل ٻئي دوست گڏ هڪ ئي مساوڙي فليٽ ۾ رهندا هئا. سهيل کي پرائيويت جاب هئي جڏهن ته فراز بيروزگار هيو. ڪڏهن ڪڏهن ڪا ٽيوشن لڳي ويندي هيس ته نيڪ نه ته سهيل جي ئي خرچ تي هلندو هيو. هنن جو پاڻ ۾ ڪو حساب ئي نه هيو هڪٻئي جا جگري يار هئا، هڪٻئي تي ساهه ڏيندا هيا. هڪٻئي جا بوت پالش ڪرڻ، ڪپڙا ڌوئڻ، استري ڪرڻ، ٿانو ڌوئڻ، ٿورو گهڻو رڌ پچاءُ ڪرڻ ڪو عيب نه سمجهندا هئا. فراز جو ڪم هوندو هيو ته سندن اپارٽمينٽ ۾ ڪو به نئون ڪرائيدار اچي رهندو هيو ته هي انهن جي سامهون واري پٽ تي اشتهار هڻي ايندو هيو ته فليٽ نمبر C_29 ٿرڊ فلور ۾ ڇهين کان ٻارهين ڪلاس جي ٽيوشن پڙهائي ويندي آهي. اها خبر چار هن کي چوڪيدار کان پوندي هئي چوڪيدار سان اڪثر ڪچهريون ڪندو رهندو هيو ۽ ان کي خرچي پاڻي، چانهه پيو پياريندو رهندو هيو ته جيئن اپارٽمينٽ ۾ نون ايندڙ ويندڙن جي خبر ملندي رهيس. فراز ايندي ئي سهيل کان پڇيو،

“لڳي ٿو ته هاڻي ئي پهتو آ، اڃان ڪپڙا به چينج ڪو نه ڪيا اٿئي.”
 “ها يار ٿوري دير ٿي آ پر ٻڌ.”
 “ڇا”

“يار هوءَ هاڻي به موجود هئي پر ٿوري دير ۾ ئي هلي وئي.”
 “ظاهر آ فليٽ انهن جو آ جنهن مهل وٽيس ته اچي جنهن مهل وٽيس ته وڃي.”
 “پر مان چاهيان ٿو ته دريءَ وٽان اٿان ئي نه.” سهيل ڪرسيءَ کي ٽيڪ ڏيندي نظرون ڇت ۾ وجهندي چيو.

“بس پوءِ ويلڊنگ واري کي وٺي ٿو اچان اتي ئي ٿو ويلڊ ڪرايانس.”
 “ڇڏو اهو ٻڌاءِ ته انهن جي باري ۾ وڌيڪ ڇا حال احوال آ.”
 “اڙي اهو پوءِ ٻڌايانءِ ٿو پهريون پيٽ پوڄا جي ته ڪيون.”
 “نه ڏس تو واعدو ڪيو هو.”

“واه جي يادائش ٿي پئي اٿئي. واه ڙي عشق! هڪڙي ڏينهن ۾ ئي ڪايا ئي پلٽجي پيئي.” فراز هٿ جي اشارن سان ڳالهائي رهيو هيس، “يار گهڻو اتاولو نه ٿي اصل ۾

انهن کي آئي اڃان به ڏينهن مس ٿيا آهن. ان کان وڌيڪ اڃان خبر پئجي نه سگهي آهي. دعا ڪر ته ان گهر جي ڪا ٿيوشن لڳي وڃي.”
 “بس يار پوءِ ته ڀارت ٿئي پنهنجي.”
 “اتي اڃ نه. چڱو هاڻي ات تانوَ تنهنجي انتظار ۾ آهن. جيستائين مان پٿائن کي پيڙ ڏئي وٺان.” سهيل منهن پيلو ڪري اٿيو.

ڪجهه ڏينهن کان پوءِ واقعي ان چوڪريءَ جي ننڍي پيٽ جيڪا انين ڪلاس ۾ پڙهندي هئي ان جي ٿيوشن فراز کي ملي وئي. فراز روز پنجين کان ستين وڳي تائين شام جو سندن ئي گهر ۾ پرھ کي ٿيوشن پڙهائڻ ويندو هو. اها خبر جو سهيل کي پئي ته خوشيءَ مان نچڻ لڳو پر فراز هن کي ٻڌايو ته،
 “اڃان اٺ ڏھ ڏينهن مس ٿيا آهن مان انهن سان ايترو ڦري ڪو نه ٿيو آهيان بس ڪجهه انتظار ڪر باقي انفارميشن توکي پوري پوري ملندي.”
 “يار مان هن کي اشارا ڪري ڪري ٿڪجي پيو آهيان پر صفا لفت ئي ڪو نه ٿي ڏئي اصل منهن ڦيري نهاري به ڪو نه ٿي.”
 “يار تنهنجي قسمت ئي اهڙي آ ته مان ڇا ڪيان. هونءَ به عاشقن جي قسمت قتل ئي هوندي آ.”

“هيڏي ڙي منهنجو سر ٿو وڃي تو کي مزاق جي لڳي پئي آ.” سهيل منهن خراب ڪري فراز کي چيو. جنهن تي فراز چيس،
 “مان به اهو ئي ٿو چوانءِ هالي ڪم اشارن سان هلاءِ، ٻچڪرون ڏٿيس، ڪنهن مهل سيٽيون به وڄاءِ ۽ ها ڪنهن مهل گئلريءَ ۾ ورزش به ڪر ته ڪنهن مهل ٿوري ڊانس به ڪر پوءِ ڏس ته ڪيئن نه ٿي ڏسي. تو ۾ به يار ڪو حال ئي ڪونهي.” سهيل کان تهڪ نڪري ويو فراز کي بجو ڏئي منهن وهائي ۾ هڻي اونڌي منهن لپتي پيو.
 فراز کي ٿيوشن پڙهائيندي پندرهن ويهه ڏينهن گذري ويا هيڏانهن سهيل هن حسين مهجبن کي گئلريءَ ۾ ڏسي پيو آهون ڀريندو هيو. الا ته ڪهڙي خيال ۽ سوچن ۾ گم رهندو هيو. ڪاٺ پيٽ ئي وسري ويو هيس. ننڊ نيٽن کان رنل هيس. سڄو ڏينهن اڪيون سجھيل، آفيس به لپت وڃڻ لڳو هن کي رڳو محبوب جي تات هئي. الائي ته ڪيتريون هن جون تصويرون ۽ وڊيو ڪلپس موبائل ۾ رڪارڊ ڪيون هئائين. جن کي رات دير تائين ڏسي پيو دل کي سڪون بخشيندو هيو.

هڪ دفعي ٻئي دوست رات جو ٿي وي ڏسي رهيا هئا. سهيل کي ٿي شرت ۽ نيڪر پاتل هيو ۽ فراز کي ٿي شرت ۽ گوڏ پاتل هئي. فراز کي گوڏ پسند هئي پر پائيندو صرف فليٽ ۾ ئي هيو. فراز مسلسل سهيل جي منهن ۾ نهاري رهيو هو هن کي سهيل جي اکين ۾ محبت جي جدائي نظر آئي اڃ هن جي دل پنهنجي دوست سهيل لاءِ ڀرجي آئي.
 فراز چيس،
 “سهيل!”

“اڄ مڪڙيءَ جي باري ۾ نه پڇيندين.”

“ڇا؟ ڇا چيئي! مڪڙي.” سهيل هن جي ويجهو سري آيو. “هن جو نالو مڪڙي آهي.” سهيل جي منهن جون مڪڙيون ئي ٿڙي پيون.

“نالو ته مريم اٿس پر سڏيندا پيار مان مڪڙي اٿس.” فراز جي ڳالهائڻ ۾ اڄ اداسي هئي.

“واه واه ڇا ته پيارو نالو آهي. اکين تي اکين تي.” سهيل جي دل ۾ پيار جا ترانا وڄڻ لڳا. پر فراز ايڏي وڏي خوشخبري جنهن جي صدين کان اڻ ٿڻ هئي سا تون اداسيءَ وچان پيو ٻڌائين. ڪنهن ڪجهه چيو اٿئي ڇا. سچ ٻڌاءِ يار.

“نه يار نه ڪنهن ڪجهه نه چيو آهي، ڪا خواري نه ٿي آهي پر ڳالهه ئي ڪجهه اهڙي آهي.”

“ڪهڙي ڳالهه آ يار ٻڌاءِ ته سهي نه.” سهيل فراز جي هٿ کي مضبوط پڪڙيندي چيو.

“يار سهيل منهنجي ڳالهه مڃيندين.”

“يار تون حڪم ته ڪر نه.”

“يار تون مڪڙيءَ کي وساري ڇڏ! اصل پنهنجي ذهن مان ئي ڪڍي ڇڏينس.” فراز نظرون ٽي ويءَ ۾ ڪپائي ڇڏيون.

“يار اهو تون ٿو چوين، منهنجي حال تي رحم نه ٿو اچئي. هيڏي ڏس. ٻڌاءِ ته ڳالهه چاهي. ڇا ڪنهن پير، مير، وڏيري يا ڪنهن رهن جي ڌيءَ آ ڇا.”

“نه يار اهڙي ڪا به ڳالهه نه آهي.”

“ته پوءِ ڪهڙي ڳالهه آ، آخر ٻڌائين ڇو نه ٿو.”

“يار هن کي هڪڙي بيماري آ جنهن ڪري اپ سيٽ رهندي آ. ڊاڪٽرن به هن کي جواب ڏئي ڇڏيو آ.”

سهيل جي دل ۾ ڌار پئجي ويا. دل ۾ رت جي لڪيرن جا چار ٺهي پيس. پر سڄي پيار جي قوت جي ڪري ڌڪ پچائي ويو. ڪنڌ هيٺ ڪري نظرون ڪالين ۾ وجهي سوچيائين. “محض هڪ بيماريءَ جي ڪري محبت تان هٿ ڪڍي وڃان، محبت کي ئي لڄائي ڇڏيان. نه مون کان ائين نه ٿيندو. مان ائين نه ٿو ڪري سگهان.” هن ڪنڌ مٿي ڪڍي آئين اکين سان فراز کي چيو.

“ڪهڙي بيماري اٿس.” سندس آواز ۾ سڌڪن جو جهان هيو.

“يار ان جا ڪي ئي رشتا آيا پر سندس بيماريءَ جي ڪري ئي نه ٿي سگهيس. سهيل تو کي چيو هيو نه” فراز جو آواز به روهڻهارڪو ٿي ويو. “ته تون هن کي اشارا ڪر، سڏ ڪرينس، هن جي اڳيان ڊانس ڪر، ورزش ڪر. يار ان جي تو کي ضرورت ئي نه پوندي.”

فراز روئي پيو. سهيل هن کي پاڪر پاتو.

“يار روئين ڇو ٿو ڏسين نه ٿو ته مان پاڻ تنهنجي سھاري ئي ضبط ڪيون وينو آهيان تون مون کي ٻڌاءِ مان هر غم سهڻ جي طاقت رکان ٿو. محبت صرف خوشين جو نالو نه آهي نه.”

“سهيل مان چيو هيو مانءُ نه ته هن جي اڳيان ڊانس ڪر، ڀڄڪرون ڏئيس. خبر اٿئي ڇو. يار تنهنجي مڪڙي ڄڻي ڄم کان ئي اکين کان بي نور آ.”

ڌرتيءَ ڏچاڻي

”ڏس ادا خدا جو واستو اٿئي منهنجي ڌيءَ جي حالت ڏاڍي خراب آ، وڌيڪ انتظار منهنجي بچڙيءَ جي زندگي نه وٺي ڇڏي.“

مان ڪوچ جي دريءَ کان وٺي ان ويچاري عورت ۽ پوليس واري جي گفتگو ٻڌي رهيو هوس. عورت رکشي ۾ وٺي هئي ساڻ سندس 8 يا 10 سالن جي ڌيءَ نيم بيهوشيءَ جي حالت ۾ سندس ڪچ ۾ ستل هئي. عورت ننڍڙيءَ کي رکشا جي سيٽ تي سمهاريو ۽ پاڻ لهي پوليس واري کي ٻانهون ٻڌي ۽ منٿون ڪري رهي هئي پر سندس پریشانيءَ جو ڪو حل نظر نه پيو اچي. ون وي روڊ ٻنهي پاسن کان بند هيو. چوڌاري پوليس ئي پوليس بيٺل هئي گاڏي گاڏيءَ ۾ ٽرئفڪ جام لڳي پئي هئي. هڪڙي وزير صاحب کي اتان گذرڻو هيو.

”ڏس امان! مان مجبور آهيان ڪجهه نه ٿو ڪري سگهان جيستائين وزير صاحب هتان نه گذرندو تيستائين هي روڊ بند رهندو، توهان ٻيو ڪو رستو وٺو يا انتظار ڪيو.“ عورت جي منهن تي مايوسي جا آثار وڌي ويا، ”پر وزير صاحب کي اچڻ ۾ الائي ڪيترو تائيم لڳي، ڏس مون غريب جي زندگيءَ جو سرمايو منهنجي ڌيءَ ئي آهي، اسان جلد ئي گذري ويندا سي، هي رڻو مان پيرن تي ٿي رکانءِ توتي ڪو فرق ڪو نه پوندو.“ پوليس واري ٻئي هٿ مٿي کي هڻي چيو، ”او مائي وڃ هتان، جان ڇڏ، هي وي آئي پي ماڻهون پنهنجي رستي ۾ ڪا رڪاوٽ برداشت ناهن ڪندا. ڇو منهنجي نوڪريءَ جي ڪڍ پئين آن.“

مون کي ڏاڍي پوليس واري تي ڪاوڙ آئي پر ڪري ڪجهه نه سگهيس لاچار هيس. عورت ويچاري ڳوڙگا ڳاڙيندي، سڏڪندي وڃي رکشا ۾ ڌيءَ کي ڇاتيءَ سان لائي روئندي رهي. رکشا واري کان رهيو نه ٿيو پوليس واري کي هٿ ٻڌي چيائين، ”صاحب بس ٻن منٽن ۾ نڪري ويندس.“

”بس ڪر ڪتي جا پٽ.“ رکشا واري جو ذري گهٽ ساهه ئي نڪري ويو پوليس واري جي چڙب سان.

تقريبن ڏيڍ ڪلاڪ کان پوءِ وزير صاحب ۽ سندس گاڏين جي قطار وڌي شان مان سان گذري وئي. ان وچ ۾ ويچاري عورت جي لڇ پڇ ڏسي منهنجي هنياءُ ۾ وڌ پئجي رهيا هئا، لطيف جي هڪ سٺ ازخود منهنجي دل تي تري آئي، ”ڌرتيءَ ڏچاڻي ڏکي پنهنجي ڏيهه ۾.“ آهستي آهستي ٽرئفڪ چرڻ شروع ٿي ته عورت جي اکين ۾ اميد جي چمڪ اچي وئي، سندس اکين جي چمڪ ڏسي منهنجون اکيون به چمڪي پيون. رکشا واري همت ڪئي اچي اسپيد تي زور رکيائين. ڪوچ رکشا کي گهڻو پوئتي ڇڏي آئي، منهنجي ذهن ۾ وزير صاحب جو خاڪو اڀريو،

“ هوندو ڪنهن ميٽنگ ۾ يا ڪنهن پارٽيءَ ۾ يا ڪنهن سياسي جلسي ۾. پنهنجي پارٽي ۽ عوام جي پلائيءَ لاءِ ماڻهن سان پڪا ۽ سچا واعدا ڪيا هوندا آهن، ”منهنجا پاترو، بزرگو ۽ نوجوانو، مان ته اوهان جو خادم آهيان منهنجي دل ۾ هميشه لاءِ اوهان جو بي پناه پيار ۽ محبت آ مان ته اوهان جي ٿوري تڪليف به برداشت نه ٿو ڪري سگهان.“

اهڙي تصور تي مون کي ڪراحت ٿيڻ لڳي، ڪاوڙ مان منهن ڳاڙهو ٿي ويو خيال مٽائڻ خاطر ڪوچ جي دريءَ مان ٻاهر نهارڻ لڳس. فليٽ تي پهتس ته منجهند ٿي چڪي هئي. ٻه ٽي ڪلاڪ آرام ڪري شام جو جناح هاسپيٽل دوست سان ملڻ آيس، اوچتو منهنجي نظر گيت جي پر ۾ ويٺل هڪ عورت تي پئي، وڪريل وار سندس رئي جو اڌ پلوءُ جهول ۾ ته اڌ رٿو مٽيءَ ۾ پيرن جي پرسان هوا جي زور تي خراب پيو ٿئي. منهنجي پيرن هيٺان زمين ئي نڪري وئي. ڏاڍو دل کي جهٻو آيو، پرسان ويهي پڇيومانس، ”امان هاڻي تنهنجي ڌيءَ ڪيئن آ.“

ائين گهور وجهي ڏنائين جو لڳو ڄاڻ گهڻو ڌڻي ماريندي پر دل ڌاريندڙ رڙ ڪري چيائين، ”مري وئي منهنجي ڌيءَ، ٻڌئي مري وئي. ان ڪٿي جي ڪري.“

بازي

ناصر جيل ۾ پين ڪٽي غور سان مسلسل ان کي ڏسي سوچي رهيو هو. اها پين امارا طرفان ڪڏهن هن کي تحفي ۾ ملي هئي. هن جون ان پين سان گهڻيون ئي يادون وابسته هيون. ناصر امارا جي قتل جي الزام ۾ بي گناه چهن مهينن کان قيد ڪاٽي رهيو هيو. ناصر هڪ نه پر تن ڏوهن جي سزا ڪاٽي رهيو هو. هڪ بيگناهي جي ڪري پيو امارا جي محبت ۽ ٽيون امارا جون يادون. هو مسلسل پوڳي رهيو هو. هن وٽ ڪو ثبوت ڪا شاهدي نه هئي جو هن کي بيگناه ثابت ڪري سگهي.

ناصر ٽيليڪام ڪمپنيءَ ۾ انجنيئر هيو. سندس بدلي سوات جهڙي خوبصورت واديءَ ۾ ٿي هئي. جتي مهيني ٻن ۾ ئي هن جي سني ڄاڻ سڃاڻ ٿي وئي. اتي شيراز نالي هن کي سٺو دوست ملي ويو. جيڪو خود اين جي اوز ۾ نوڪري ڪندو هو. ناصر جي نوڪري ڪجهه اهڙي قسم جي هئي جو پنهنجي ڪمپنيءَ جا ٽاور سروي ڪندو مختلف ماڻهن جي پلاٽن تي لڳائڻ سان اهي ئي ماڻهون سندس ڏاڍا ٿورائتا ۽ احسانمند رهندا هئا. شيراز به انهن مان ئي هيو هن جي ناصر سان اهڙي لڳي جو نه صرف دوست پر ڀائرن جهڙي هن جي سپورٽ ڪندو هيو. ايتري قدر جو هوٽل جو ڪمرو ڇڏرائي ناصر پنهنجي گهر ۾ هڪ ڪمرو ڏئي ڇڏيائينس. اهو گهر نه پر هڪ وڏي حويلي هئي اتان جا قبائلي ماڻهون ان کي ڪوئي چوندا هئا. شيراز جو والد وفات ڪري ويو هيو پر پٽ لاءِ اها خوبصورت ڪوئي، باغات ۽ ڪجهه دوڪان ڇڏي ويو هيو. شيراز کي هڪ ئي پيٽ هئي امارا. هيڏي وڏي ڪوئيءَ ۾ شيراز سندس ماءُ پيٽ ۽ ٻه نوڪرياڻيون رهنديون هيون. ڪجهه ئي ڏينهن ۾ ناصر سندس فيمليءَ سان گهلي ملي ويو. هنن جو مشغلو شطرنج ڪيڏڻ هيو. امارا ۽ شيراز شطرنج جا چيمپين هئا پر ناصر به گهٽ نه هيو. ڪراچيءَ جي حسين راتين ۽ شامن به ناصر کي شطرنج جو مڃيل مهرو بڻائي ڇڏيو هيو. امارا اتر تائين پڙهيل هئي پر لڳندو ائين هيو جڻ ڪو ايم بي بي ايس پاس ٿيل اٿس. امارا جي سونهن ۽ ذهانت ناصر کي ڏاڍو متاثر ڪيو هو. بس پوءِ ان شطرنج جي بازيءَ کان ئي سندن محبت جي بازي لڳي هئي پر مات ناصر جي ئي ٿي هئي. ڏاڍو هڪٻئي کي چاهيندا هئا. ٻن اڍائي مهينن کان پوءِ جڏهن ناصر هفتي جي موڪل تي ويندو هيو ته اهو هفتو به امارا جي لاءِ صديون ٿي پوندو هو.

هڪ دفعي رات جو شطرنج جي بازي امارا ۽ ناصر ڪيڏي رهيا هئا. سبز چانهه جا ڪوپ ٻنهي پاسي رکيل هئا. امارا ناسي رنگ جي لباس ۽ ڪاري رڻي ۾ ستارن جيان چمڪي رهي هئي. اڄ جي بازيءَ ۾ شروعات ۾ ئي ناصر جي راڻي مارجي وئي. امارا شطرنج جي مهرن ۾ وزير کي راڻي چوندي هئي. شطرنج جي بازيءَ ۾ راڻيءَ جو وڏو اهم رول هوندو آهي ۽ جنهن پاسي جي راڻي مارجي پوي ته ان پاسي جي مات به يقيني هوندي آهي.

“ناصر تو واري راڻي ته وئي، هاڻي ڇا ٿو چوين. مات مڃين ٿو يا نه.” امارا خوش ٿيندين راند ۾ ڏيان ڏيندي چيو.

“راڻي ته وئي ۽ مات به مڃيم. پر امارا منهنجي راڻي تون آهين مان ان بازيءَ ۾ مات نه ٿو کائڻ چاهيان.” ناصر اداس ٿي ويو.

“ها! اهو ته نيڪ آ، پر اڄ تون اهڙيون ڳالهيون چو ڪري رهيو آهين، طبعيت ته نيڪ آهي؟”

“امارا پروجيڪٽ پورو ٿي ويو آ، هفتي ڏيڍ ۾ منهنجي واپسي ٿيندي.” امارا جا جڻ سڀ مهراڻي مري ويا، ماڪ پئل منهن تي اداسيءَ جون ريكائون اچي ويس. “ڇا! ٻئي هٿ ناصر جي هٿ ۾ ڏيندي چيائين “منهنجو ڇا ٿيندو. مان ڪاڏي وينديس، هڪ ڀل به توکان پري ٿيان ٿي ته ٻئي لڄان ٿي، هنن وادين کان پڄان ٿي ته آخر اها منهنجي لڄ پڇ ڪڏهن ختم ٿيندي.”

“امارا! ناصر هن جي ٻنهي هٿن کي چميو. “مون ۾ ايتري همت ئي ناهي جو شيراز ۽ تنهنجي ماءُ سان ڳالهائي سگهان.”

“امان کي ته مڃائي وٺبو پر شيراز ڏکيو ٿو لڳي.” مان سمجهان ٿو ته شيراز مون تي ساه ڏيندو آ، پر امارا آخر هو قبائلي ماڻهون آ محبت جي معاملي ۾ دشمنيءَ جي انتها ڪري ڇڏيندو.

“اهو سوچي شيراز کان پوءِ ٿيندو آ.” امارا چيو.

“هتي ته نه پر ڪراچي وڃي شيراز سان موبائل تي ڳالهائي سگهان ٿو پر امارا مون کي تنهنجو خوف ٿو ٿئي، ڪٿي توکي نه نقصان پهچائي وڃهي.”

“تنهنجي خاطر ته جان به حاضر آ.” امارا جون اکيون وسي پيون.

“نه امارا ائين نه.” سندس ڳوڙهن کي اڳهندي ناصر چيو، “ڪجهه به ٿي پوي پر پيار جي بازي نه هارائبي. امارا تون في الحال اميءَ سان به ڳالهه نه چورجانءِ. تون سلامت هونديءَ ته مون کي دلي ۽ ذهني سکون هوندو، هر ڳالهه کي فيس ڪري ويندس. بس تون تڪڙ نه ڪجانءِ، گڏجي صلاح سان پار پوندا سين.”

امارا ڪنڌ سان ها ڪندي رهي. اکين جي آلاڻ مک تي چمڪي رهي هيس، ڪافي دير تائين هڪٻئي کي سمجهائيندا ۽ آٿت ڏيندا رهيا. آخر اهو ڏينهن به اچي ويو. ناصر جو سامان تيار هيو. بس گاڏيءَ ۾ ويهڻ جي دير هئي. ناصر شيراز، امارا ۽ سندس ماءُ کان موڪلايو. شيراز ڪيترائي تحفا ناصر کي ڏنا پر انهن ۾ هڪ خاص تحفو امارا جو ناصر کي ڏنل پين هئي جيڪا سدائين سندس ڪوٽ جي ڪيسي ۾ چمڪندي رهندي هئي. ناصر گاڏيءَ ۾ ويهي هٿ سان سڀني کي الوداع چيو. سفر ته جدائيءَ جو هيس پر امارا جي حسين يادن جي سحر ۾ خبر ئي نه پيس ته ڪيئن هيڏو سارو مشڪل سفر ڪٿجي ويس. هاڻي هنن جو سڀ کان ويجهو ساٿي موبائل ئي هيو جنهن تي پيا هڪٻئي سان ڳالهائيندا هيا.

ناصر امارا کي شاه جو رسالو گفت طور ڏٺو هيو پر امارا ان کي صحيح طريقي سان پڙهي نه سگهندي هئي. ناصر هن کي ڪجهه بيت ۽ هڪ ٻه وائي پڙهڻ سيکاري هئي. جڏهن به ناصر سان ڳالهائيندي هئي ته شاه جا بيت پڙهندي هئي ته ڪڏهن وائي. ڪوشش ڪري جهونگاريندي ٻڌائيندي هيس. اڄ به ڪجهه بيت پڙهندي ناصر کي چيائين، ”مان جنهن مهل به لطيف کي پڙهندي آهيان ته مون کي دلي سڪون ملندو آ، روح کي راحت نصيب ٿيندي آ، سمجهندي آهيان ته مون کي منزل ملي وئي آ.“

”ها امارا لطيف دلين جو شاعر آ، هو محبتن جو امين آ، هن محبتن کي معراج بخشيو آ. اڄ پلا وائي نه ٻڌائيندين!“

”ها. ڇو نه. اها ته مان روز ورجائيندي آهيان.“

”ايندو سڄڻ سائين الا، منهنجو ايندو ڊولڻ سائين.“

ناصر جي اکين جا بند پڇي پوندا هئا. ائين سندن ڳالهين جو هڪ اڻ ڪٽ سلسلو هوندو هيو. شيراز جو ناصر سان به پيو رابطو ٿيندو هيو ۽ ائين رابطن ۾ رهندي به پنج، ڇهه مهينا گذري چڪا هيس. هڪ دفعي گهڻي ڪوشش جي باوجود امارا سان هن جو رابطو نه پيو ٿئي. ڪڏهن ڪڏهن نيٽ ورڪ جي ڪري مسئلو هوندو هيو پر اڄ ٽيون ڏينهن هيس جو رابطو نه ٿي سگهيس، ڪيترائي واٽس ايپ تي ميسيجز ڪيائينس پر ڪو جواب نه مليس. نه صرف امارا سان پر نه ئي شيراز سان ڪو رابطو ٿيس. ڏهه پندرهن ڏينهن ان ڪشمڪش ۾ بيا به گذري ويس. ڪا ڳالهه سمجهه ۾ نه آيس. اچي وسوسن واسو ڪيس.

”ڪٿي امارا ڳالهه نه کولي وڌي هجي.. نه نه ائين نه هوندو. پر جي ائين هجي به هان ته رابطو ته ضرور ٿئي ها. ڪٿي امارا کي..... اف خدايا.“ سندس ذهن گهوماڻيون ڪاڻڻ لڳو. ٻئي هٿ مٿي کي ڏئي سوچيندو رهيو. آخر ڇا ڪجي، ڪنهن فيصلي تي نه پيو بيهي سگهي، امارا جون يادون دل چيري رهيون هيس،

”منهنجو ڇا ٿيندو مان ڪاڏي وينديس.“ لفظ لفظ هٽوڙو ٿي لڳس.

آخر پيار جو پاسو ڳورو ٿي پيو، الاڻي ڪيڏانهن قوت آيس جو ان وقت رات جو ڏهين وڳي گاڏي ڪڍي ڊرائيور کي گهرائي نڪري پيو وادئي سوات ڏانهن. ٻن ڏينهن جي ٽڪائيندڙ سفر کان پوءِ جيئن پهتو ته سڌو شيراز جي گهر آيو. شيراز هن سان رکائيءَ مان مليو سندس منهن لٽل هيو، سندس ماءُ جي چهري تي به ڪا خاص رونق نه هيس. ناصر گهڻيون ئي ميارون ڏنس ته،

”يار هي ڇا مهينو ٿيڻ تي آ، نه ڪو رابطو نه ڪو حال احوال. ائين به ٿيندو آ ڇا.“

شيراز هن کي ٻانهن کان وٺي ڪمري ۾ وٺي آيو ۽ چيائينس،

”تون ٽڪل آهين، ڪجهه آرام ڪر. جلدي آ ڇا. پوءِ حال احوال ڪيون ٿا.“

ناصر هن جي روئي مان سمجهي ويو ته ڪو چڪر آهي پر هن صبر ڪيو، هن کي نند ڪو نه پئي آئي، پيو لڇي پيو، جيستائين هن کي صحيح معاملي جي خبر نه پوي تيستائين هن کي ڪچڻو ناهي. سوچي پيو ته ڄاڻ امارا آئي ته پوءِ سڀ خبر پئجي ويندي. هي انهن ئي سوچن ۾ هيو ته دروازي جي ٺڪ ٺڪ هن جي خيالن جو سلسلو ٽوڙي ڇڏيو. ٽپ ڏئي

در ڏانهن آيو ته هڪ جهٽڪي سان ئي در جا ٻئي تاڪ کلي پيا. ڏنائين ته سامهون پوليس هئي، شيراز ناصر ڏانهن اشارو ڪري پوليس کي چيو،
“انسپيڪٽر صاحب هي ئي اهو ناصر آهي جنهن منهنجي ڀيڻ امارا کي ان پهڙيءَ تان ڌڪو ڏنو آ.”

سونهن بنا سمبارا

سندو سڀيتا جي خوبصورت شهر مهين جي شهر ۾ جشن لڳو پيو هيو. ميلي جهڙو ماحول هو. پوري شهر کي ڪنوار جيان سينگاريو ويو هو. هر ڪنهن جي مراد اڄ پوري ڪئي پئي وڃي. غريبن کي دان ڏنو پيو وڃي، مظلومن سان انصاف پيو ٿئي. اڄ هن شهر جي بادشاه ڪنگ پريسٽ جو جنم ڏينهن ۽ شويتا کي اشنان ڪرائڻ جو ڏڻ هيو. هر سال هن ڏينهن تي غريبن کي خوب نوازيو ويندو هو. شاهي رقاصا سمبارا به اڄ پوڄا لاءِ مندر ڏانهن وڃي رهي هئي. ميدي ۽ سندور جهڙو ڌيڪ ڏيندڙ منهن، ڪاٻي گل تي اک جي هيٺيان ڪارو تر. سهڻو سنهڙو منهن، چپ ٿورا ٿورا کليل چڻ ڪنهن کي ڇهڻ لاءِ بيقرار. خوبصورت ۽ عجيب قسم جي ڪشش رکندڙ اکيون جنهن جي پسڻ سان ڪنهن شاعر جو غزل سرڃندو هجي، ڪلهي کان ڪرائيءَ تائين عاج جون چوڙيون، ڪارا ڊگها وار ۽ انهن ۾ لڙڪندڙ خوبصورت رنگارنگي سڳي، ڪپڙا جسم سان چهڻيل. هن جي پتل بدن ۽ جسم جي انگ انگ شهر کي ديوانو ٿي ڪيو. هن جي هلڻ سان باد صبا جي جهوٽن جو گمان پيو ٿئي ۽ سندس رڪجڻ سان چڻ ته نبض ٿي وڃي پئي وڃي. هر ڦٽڪندڙ دل جي آس هوندي هئي ته کيس سندس مرمري بدن جو ڇهڻ نصيب ٿئي. پر سندس چهري تي اڄ اها رونق نه هئي. گم سمر پريشان حال ٿڪل ٿڪل اداسيءَ جي چادر ۾ ويڙهيل ڪنهن اونهي سوچ ۾ ورتل اچي مندر جي ڪنڊ ۾ ويهي رهي.

مندر ۾ وڏي رونق لڳي پئي هئي، گهنڊ وڃي رهيا هئا. ماڻهن جي چهرن ۽ لبن تي خوشي رقص ڪري رهي هئي. نوجوان اکين جي شرارت ۽ مسڪراھت ماحول کي رونق بخشي رهي هئي. وڏي پوڄاريءَ جي نظر جو سمبارا تي پئي ته ٻئي هٿ جوڙي پرنام ڪري اٿاري شوديوتا جي ڀر ۾ ويهاريائينس. مندر ۾ رش لڳي پئي هئي. ڪوڙ سارا ماڻهون سمبارا کي ڏسي حيران هئا ته اڄ ههڙي خوشين ۽ رونق واري ڏينهن تي هيءَ مورتِي خاموش ۽ اداس چو آهي. انهن مان ڪوڙ ماڻهون هن جي مسڪراھت ڏسڻ جا آڻا هئا. ماڻهون آخر هن کي سالن کان سڃاڻندا هئا ته هن شهر جي خاص رقاصا آهي، راجا جي مٿس نظر ڪرم آ. انهن مان ڪن کي ياد آيو ته گذريل سال به اها مورتِي اداس ۽ خاموش هئي پر ڪنهن کي ڪا ڳالهه سمجهه ۾ نه آئي. شوديوتا جي بت وٽ ماڻهن جي رش وڌندي وئي. ڪن ماڻهن کان صبر نه ٿيو ته سونهن جي راڻي سمبارا اداس چو آهي، هو سندس خاموشيءَ جي فضا کي ٽوڙڻ پيا چاهن. انهن مان هڪڙي چيو،

”تنهنجي خاموشي ديوتا جي بي حرمتي ٿي ڪري.“

ٻي چيو، ”ڏس اڄ خوشيءَ جو ڏينهن آ، ڏسين نه ٿي ته ديوتا به ڪيڏو خوش آ. جي تون اسان جو ساٿ نه ڏيندين ته ديوتا به ناراض ٿي ويندي.“

ٽئين چيو، ”شوديوتا اسان جي رخشا ڪندو آ، زندگي ٿو ڏئي، جوانيءَ جون گهٽائون ٿو بخشي. اٿ ان خوشيءَ جي گهڙين ۾ ماحول کي ڪا رونق بخش.“

سمبارا اتي. هن ماڻهن جي دلين کي اداس ڪرڻ نه ٿي چاهيو ۽ اهڙو ته دلڪش رقص ڪيائين جو مندر جي گھنڊن ۾ جوش برپا ٿي ويو. سڄي شهر کي خبر پئجي وئي ته سمبارا جو رقص هلي رهيو آهي. ڏسڻ وارا بت بڻجي ويا. اڌ ڪلاڪ جي رقص کان پوءِ ساڳيو ئي ديوتا جي ڀرسان اداس ڀاڄي جيان ويٺي رهي. ننڍي پوڄاريءَ سندس وارن کي ڇهندي چيو،

”اگر ديوتا توکي خوشي نه ڏيندو ته ڀلا ٻئي ڪنهن کي ڪيئن ٿو ڏئي سگهي. چري توڻي ته پنهنجي جسم جي لوڏ ڪوڏ سان ماڻهن جي عقيدن کي پختو ڪيو آ. ڇا اهو ديوتا جو ڪمال نه آهي.“

ٻيا ڪوڙ سارا پوڄاري، ٻاوا، ساڌو، سنت، سوامي ۽ پنڊت ويٺا هئا. جن مان ڪن گھڻيون ڳالهيون ڪيون. پر آخر شاهي رقاصا هئي هنن کي به پنهنجو مان مريادا رکڻو هيو پر سمبارا جي اداسيءَ ۾ ڪمي نه آئي. سندس ذهن ۾ ڪي شڪ شبها وڌندا رهيا ڇو جو ڪي ڳالهيون سرگوشين ۾ به جاري هيون جيڪي هن لاءِ صدين جو شور بڻجي پيون هيون. هن کي اڃانڪ پنهنجو بالڪ پڻو ياد اچي ويو. ماضي جيترو به مڏر هوندو آهي ان جي ياد به اوترو ئي حسين هوندي آهي ته ڪيئن ننڍي هوندي پنهنجي سهيلين سان هن ڀر امن شهر جي مٿيءَ سان راند روند ڪئي هئي ۽ جڏهن سامائي هئي ته پاڻ ۾ سهيليون هڪٻئي کي خوش ڪرڻ ۽ مذاق مذاق ۾ چونديون هيون ته،

”خبر ناھي ته ڪنهن جو ڪنهن سان پلوءُ اٽڪندو.“

پر هاڻي اهي ڳالهيون هن کي ماضيءَ جي پل محسوس ٿيندي هئي. سمبارا سوچن جي ساگر ۾ هئي ته هاڻي ان پل کي دل جي تختيءَ تان ئي مٽائي ڇڏجي پر گذريل سال ٿيل واقعي کي نه پئي وساري سگهي ته ماضيءَ کي ڪيئن وساري سگهندي.

سمبارا ان واقعي کي ياد ڪري پڄري رهي هئي ته گذريل سال ٺهي، سنڀري پنهنجي شان مان سان جڏهن مندر پهتي هئي تڏهن به ائين خوشين جو ميلو لڳو پيو هيو. ديوتا کي اشنان وڌو پئي ويو ان وقت به هن شهر جا ڪرڻا ڌرتا پنڊت، سوامي، سنت، ٻاوا ۽ ننڍا وڏا پوڄاري موجود هئا. جڏهن وڏي پوڄاريءَ سندس نرڙ تي بنديا لڳائي ۽ مٿي ۾ سندور وڌائينس ۽ سندس رئي جي پلو کي شوديوتا جي رئي سان ڳنڍ ڏني هئي ته ماڻهن خوشيءَ مان دهل وڄايا هئا، ماڻهون دهل جي ڌن تي مڱن هئا تڏهن سمبارا به پاڻ کي هڪ ٻئي رنگ ۾ محسوس ڪيو هو جڻ هوءَ آسمان مان اڏندي اچي ديوتا جي جهوليءَ ۾ پئي هجي. هڪ اهڙو احساس جو پرين جي قصن ۾ به نه هوندو آ تڏهن هن پنهنجي جسم جي پوشيده حصن ۾ ديوتا جي ڇهڻ جو لمس محسوس ڪيو ۽ پوءِ ته هيءُ به آفاقي لذتن ۾ گم ٿيندي وئي. رات آهستي آهستي اونهائي پئي ٿيندي وڃي پر چنڊ جي چانڊاڻ ۽ ستارن جي ٿر ٿر مهين جي شهر کي هن خوشين ڀري ڏڻ ۾ تاريڪيءَ کان بچائي رکيو. سمبارا پنهنجي قسمت تي رشڪ ڪري رهي هئي. نشي جي سرور ۾ ماڻهون آهستي آهستي مندر مان وڃڻ لڳا. سمبارا ديوتا جي چرڻن ۾ ويٺي هئي. سندس اکيون بند. سوچي پئي ته اڄ ڪنهن سان ملڻ جي رات آ. هن پوڄارين کان ٻڌو هو ته اڄ جي رات ۾ اکيون بند ڪري ديوتا جي

چرڻ ۾ ويهي ڪنهن جي ملڻ جي آس ۽ چاه ۾ رات گهارجي ته سندس من جي آشا ضرور پوري ٿيندي.

سمبارا ملڻ جي آس ۾ مڱن هئي ته اوچتو ڪنهنجي اگهاڙن قدمن جي چاپ محسوس ڪيائين. سندس دل چاهيو ته اڄ ديوتا کي انساني روپ ۾ لهندي ڏسان ۽ جلدي ان سان پاڪرين پئي پاڻ کي پوتر ڪيان. ديوتا هن کي پنهنجي طرف ڇڪيو. سندس نازڪ ٻانهن ۾ ديوتا جي قوت جو احساس ٿيو. هڪ عجيب قسم جو نشو ۽ سرور هيو جو وڃيس پيو وڌندو. هن کي سکون هيو ته هن پاڻ کي ديوتا ۾ سمائي ڇڏيو آ. ان سرشاريءَ جي عالم ۾ جڏهن هوش آيس ته سندس دل جي مندر ۾ ڌار پئجي ويس سندس آتما تڙپي پئي. هن ڏٺو ته شوديوتا ته پنهنجي جاءِ تي ئي بيٺو آ، پاڻ ته وڏي پوڄاريءَ جي هنج ۾ آ. سندس چاتيءَ وٽان ڪپڙن کي ڇڪ آئي ۽ ان جا مڪروه هٿ سندس جسم کي وڇونءَ وانگي ڏنگي رهيا هئا. ڪجهه نه ڪري سگهي هئي. پوڄاريءَ جي ڌمڪيءَ سندس ساھ ئي سکائي ڇڏيو هو.

“تنهنجو دلڪش جاه و جمال ته ويندو ئي پر هميشه لاءِ دفن ڪري ڇڏيندو سانءِ اگر راجا جي اڳيان ان راز کي کوليو اٿئي؟”

بس ان کان پوءِ ننڍي وڏي پوڄاريءَ جي واري ايندي وئي ۽ سمبارا هنن جي چوڻ مطابق پاڪ پوتر ٿيندي وئي. سمبارا جا احساس جذبا بنيءَ ۾ ٻرندا رهيا. اهڙي انياءَ تي سمبارا هنڌان هنڌان تنهندي رهي سندس دل ۾ ڪا خواهش باقي نه رهي تڏهن کان اڪثر اداسي سندس مقدر بڻجي چڪي هئي اڄ به سندس دل ۾ اهو الڪو هيس ته ڪٿي گذريل سال جيان نه ٻيهر پاڪ پوتر ڪيو وڃي. هن کي پوڄارين کان نه صرف سخت نفرت ٿي پئي هئي رهندو انهن کان ڪرپ پئي محسوس ڪري. هن سوچيو بجاءِ جو راجا کي دانهن ڏئي هن شهر جي مٽيءَ کي پليت ڪيان ان کان بهتر آ ته پاڻ ئي دفن ٿي وڃان اهو سوچي اٿي ديوتا جي چرڻ ۾ ويهي سندس در ٻاڏايائين،

“اي منهنجا ديوتا! جيئن تو مون کي ناهيو آ اڄ پنهنجي جاه و جلال سان ئي مون کي پند پاهڻ بڻائي ڇڏ.”

سندس آشا ديوتا در اگهامي ۽ دنيا ڏٺو ته واقعي سمبارا پند پاهڻ ٿي وئي.

پيار ۽ پيڙا

ساحر اٽڪل ڏهن سالن کان پوءِ واپس آيو هو. جڏهن ڏهه سال اڳ ملڪ کان ٻاهر ويو هو ته پاڻ سان گڏ پنهنجي شڪست کاڌل دل کڻي ويو هو ۽ اها به هڪ نازڪ، سهڻي چوڪري ٿمينه کان. ٿمينه يونيورسٽيءَ جي حسين تر چوڪري هئي. اڪثر چوڪرا هن تي فدا هوندا هئا. جتي ويهه ته رڳو ٿمينه جو ذڪر ۽ ٿمينه وري مرندي هئي ته صرف ساحر تي ئي ۽ ساحر وري اهڙو پٿر دل جو هن کي خيال ۾ ئي نه آڻيندو هيو. حقيقت ۾ ائين به نه هو ته هو ڪو مغرور هو يا ڪنهن يونان جي ديوتا جهڙو ڪو ليچند ڪردار هجي. هو هڪ عام وچولي گهراڻي سان تعلق رکندو هو. ڪڏهن ڪڏهن يونيورسٽيءَ جو خرچ پڪو پورو ڪرڻ لاءِ ٽيوشن جو سهارو وٺندو هو پر هڪ خاص ڳالهه جيڪا سندس دوستن ۽ بين چوڪرن ۽ چوڪرين ۾ هن جي مشهوريءَ جو سبب هئي، اها اها هئي ته هو هڪ سٺو ڪهاڻيڪار هيو. سندس ڪهاڻي ڪنهن رسالي ۾ ڇپجندي هئي ته سندس دوستن طرفان مبارڪن، واھ واهن ۽ رايڻ جو هڪ سلسلو هلي پوندو هيو. موبائل تي، واٽس ايپ تي، فيسبوڪ تي ميسيجز جا انبار لڳي ويندا هيس. جن ۾ ٿمينه جا به ميسيجز هوندا هيس. ٿمينه جا اڪثر ايس ايم ايس پڙهي ڪري ساحر سمجهي چڪو هو ته ٿمينه جيڪا دل جي ڏور اڇلائي آ ان ڏور ۾ هڪ ڏينهن هو قاسمي ئي پوندو پر الائي ڇو هو ٿمينه کي موت نه ڏيندو هو. شايد ان ڪري جو هو پاڻ وچولي طبقي جو هو جڏهن ته ٿمينه هڪ امير طبقي سان پئي واسطو رکي. ٿمينه پاڻ ان وجهه ۾ هوندي هئي ته هن سان روبرو ڪي حال احوال ٿين ته پوءِ خبر پوي ته سندس ڪهاڻين جي خيالي محبت ۾ وڌيڪ اثر آ يا منهنجي حقيقي محبت ۾. پاڻ ۾ هر ڪلاس هوندي هنن جون ملاقاتون ته ٿينديون هيون. ڪڏهن ڪيئن ٿين تي، ڪڏهن لائبرريءَ ۾ ته ڪڏهن ڪاريڊور ۾ بيٺي بيٺي. پر انهن ملاقاتن ۾ ساحر ٿمينه کي اڪيلو نه ملي سگهيو ۽ ڪڏهن ملي به ويس ته نه ٿمينه کي دل جو حال اورڻ جي همت ٿي نه وري ساحر کي ئي.

هڪ ڏينهن سندس دوست ڪيئن ٿين ۾ ويٺي ساحر جي شايع ٿيل افساني تي تبصرا ڪري رهيا هئا. ساحر به موجود هيو. ٿمينه ۽ سندس ڪجهه سهيلين جو ٿولو به ڪيئن ٿين تي پهتو. چورن جون واڇون ئي ڦري ويون بجاءِ ڪهاڻيءَ تي چوڪرين تي تبصرا ڪرڻ لڳا. ٿمينه جي نظر جو ساحر تي پئي ته اچي سهيلين سان گڏ هنن سان گپ شپ ۾ شامل ٿي. چهار جهٽ جي فيروزي رنگ جي ڪپڙن ۾ ٿمينه هنن جو ڳالهيو ٻڌي مسڪرائي رهي هئي. اڄ الائي ته ڪيئن سندس دل ۾ همت پيدا ٿي جو بلڪل ڦري موڊ ۾ ئي ساحر کي چئي ڏنائين،

”ساحر توهان ڪهاڻيڪار حقيقتن کان منهن موڙڻ وارا بزدل ماڻهون آهيو. جيڪي هميشه پنهنجن ئي خيالن ۾ گم ٿا رهن.“ ساحر هن کي مسڪرائي ڏسي رهيو هو. ”جيئن جيئن توهان کي حقيقتن جون رسوايون پلئ ٿيون پون ته بس پنو ۽ پين کڻي پنهنجن ئي خيالن

جي فرضي دنيا ۾ گم ٿي ٿا وڃو. توهان ڪهاڻيڪار ته چوندا آهيو اسان ته حساس دل رکندڙ ماڻهون آهيون ته پوءِ ڇو ڪنهن آدرش پاڇي جي چانو ۾ بيهڻ به پسند نه ٿا ڪيو. ”
ساحر هن کي دل جي گهري نظر سان ڏٺو. اڄ ٽمين هن کي بي انتها پياري لڳي. ساحر سمجهي ويو ته ڪيئن هن پنهنجي راءِ سان گڏ دل جي ڳالهه به چئي ڏني آ. ساحر ٽمين کي چيو،

”ٽمين اسان دردن جا ماريل آهيون. خوشيون اسان کي راس نه اينديون آهن. اسان جي قسمت ۾ ڏڪن جي اڄ ئي اڄ آ. معاشري ۾ ٿيل پيڙا ۽ معاشري طرفان مليل پيڙا جو درد سهي نه سگهندا آهيون. تڏهن ڪجهه نه ڪجهه لکي وٺندا آهيون، باقي ڪنهن آدرش پاڇي جي چانو ۾ ويهڻ کان ان ڪري ڪيائيندا آهيون ته ڪٿي اهو پاڇو نه اسان جي حساس دل کي جهوري وجهي.“

بس بس يار گهڻو ٻڌو سي. ههڙي حسين محفل ۾ هاڻي ڪجهه چانهه بسڪيٽ به ٿي وڃن. مري ويا سي يار توهان جي اها يحيي ٻڌي ٻڌي. هڪ دوست سندن وچ ۾ هڏي بڻجندي چيو ته سڀني ۾ تهڪڙو پئجي ويو.

بظاهر ته اهو بحث اتي ختم ٿي ويو پر هاڻي سندن ملاقاتن جو هڪ سلسلو شروع ٿي ويو. اڪثر هنن کي يونيورسٽيءَ ۾ گڏ گڏ ڏٺو ويو ايتري حد تائين جو سندن ملاقاتون يونيورسٽيءَ کان ٻاهر به ٿيڻ لڳيون ۽ آخر اهو ڏينهن به اچي ويو جنهن ڏينهن ٽمين ساحر کي چئي ڏنو،

”ساحر اسان ڪيسٽائين معاشري جي پٽ اڳيان سر نوائي گهمندا سي. منهنجو خيال آ ته هاڻي اسان کي ڪورٽ ميرج ڪرڻ گهرجي.“ ساحر حيران ٿي ويو ۽ خوش به هيو ته سندس محبت وفا جي آخري حد تائين اچي پهتي آ.

”مان تنهنجي خوشيءَ ۾ خوش آهيان پر ٽمين هڪ دفعو سوچجانءِ ضرور.“
”سوچڻ وري ڪهڙو، تنهنجي منهنجي وچ ۾ جيڪا طبقاتي سماجي ديوار آ ان ڪري اهو مسئلو حل ٿيندي نظر ڪو نه ٿو اچي. ان جو آخري حل اهو ئي آهي ته اسان هاڻي ڪورٽ ميرج ٿي ڪيون.“

”ٺيڪ آ ٽمين مان راضي آهيان.“ ٻنهي چئن ۾ سڀاڻي جو ڏينهن مقرر ٿيو ته سڀاڻي ڪورٽ ۾ ملندا سي.

رات جو ساحر سمهيو ته پيو هو پر نند هن کان ڪوهين ڏور هئي. سندس دماغ ۾ ولولو پيدا ٿيو ته ڇا ڪورٽ ميرج اسان جي حق ۾ بهتر رهندي يا نه. هي انهن سوچن ۾ گهيريل هيو ته ان وچ ۾ سندس ضمير جي عدالت حساس دل جي ڪٽهڙي ۾ اچي بيهاريس. ضمير جي آواز سندس ڪنن ۽ دل جي ڪنگرن جا پڙدا پاش پاش ڪري ڇڏيا.

”تنهنجو اهو قدم سراسر خود غرضي ۽ مفاد تي ٻڌل آهي. ٿورو سوچ ته سهي، ٽمين ۽ تنهنجي والدين جا توهان لاءِ ڪيڏا نه حسين خواب سجايل هوندا. ڇا انهن خوابن ۽ خوشين جي ميت تي پنهنجي محبت جو تاج محل اڏڻ پسند ڪندين؟ تون ته هڪ حساس دل رکندڙ

ليڪڪ آھين ته پوءِ ڇا تو کي خبر ناھي ته محبت هميشه قربانيءَ جو معراج ڪندي آھي.

ساحر پنهنجي ئي دل جو آواز ٻڌي ڏکي ويو سندس لونءَ لونءَ ڪانڊارجي وئي. ڪنهن نتيجي تي پهچڻ لاءِ وڌڻ لڳو. هن ۾ ايتري سگهه ئي نه رهي جو ٽمينه کي ڪال ڪري يا ان سان روبرو ڳالهائي. سڄي رات لڄي لڄي آخر هن فيصلو ڪري ورتو، پين ۽ پنو کڻي ويٺو خط لکڻ.

”ٽمينه اڄ رات تنهنجي اکين ۾ خبر ناھي ته ڪهڙا خواب سجايل هوندا پر ٿورو دل سان سوچي ته ڏس ڇا اسان جو اهو قدم اسان جي خاندان جي رسوائيءَ جو سبب ته نه بڻجن ٿو. ڇا اسان جي ايندڙ نسلن کي ماڻهون طعنن جون تلوارون نه هڻندا ته ڏسو هي انهن ماڻهن جي اولاد آجن پنهنجي محبت جو تاج محل پنهنجي خاندان جي خوشين، عزت ۽ ناموس جي لاش تي تعمير ڪيو. ٽمينه محبت جو عظيم نالو قرباني به آهي، اڄ ته اسان پنهنجي محبت تان قربان ٿي وڃون، پنهنجي والدين جي لڄ رکون. خدارا منهنجي پهرين ۽ آخري التجا سمجهي ڪري اها ڳالهه مڃجانءِ. اڄ ته اسان پاڻ کي والدين جي رحم ڪرم تي ڇڏيون ٿا پوءِ جي هوندو نصيب ته ملندا سي نه ته گهوري جان جتن تان. ٽمينه ائين نه سمجهجانءِ ته مون کي توسان محبت نه آهي. تون منهنجي پهرين ۽ آخري محبت آن. توکانسواءِ ٻي ڪا به چوڪري منهنجي محبت جي منزل نه هوندي. زندگي توکانسواءِ ٻي معنيٰ ۽ ٻي مقصد رهندي. ٽمينه ڀلي تون مون کي بيوفا سمجهين يا بيوفائيءَ جي نشان امتياز سان نوازين مون کي ڪو به اعتراض نه هوندو منهنجو سر تنهنجي اڳيان هميشه جهڪيل رهندو. مان پنهنجي شڪست اڄ تسليم ٿو ڪيان. مان تو کان معافيءَ جو طلبگار آهيان. صرف تنهنجو ساحر.“

خط لفافي ۾ بند ڪري صبح جو سویر ئي پوسٽ باڪس ۾ وجهي يونيورسٽيءَ تي آخري نظر هاري ٿڌل دل سان يونيورسٽيءَ کي خداحافظ چئي اچي ڳوٺ پهتو. ڳوٺ ۾ ڪجهه وقت رهي ڪجهه دوستن کان ته ڪجهه پيءُ کان پئسو وٺي وڃي دٻئي وسايائين. اڄ جڏهن ڏهن سالن کان پوءِ واپس ٿيو هو ته جيتوڻيڪ هن ۾ ڪافي تبديليون اچي چڪيون هيون پر ٽمينه جي محبت اڄ به سندس دل ۾ ساڳيو ئي تاج محل ٺاهيو بيٺي هئي. ان جو ثبوت اهو هيو ته دٻئي جنهن کي اڌ يورپ چيو ويندو آهي هزار عياشين جي باوجود به هن پاڻ کي پنهنجي محبت لاءِ هميشه محفوظ رکيو. ايئرپورٽ کان نڪري هڪ ريسٽورنٽ ۾ آيو جتي ٽيبل جي هڪ ڪنڊ ۾ ويٺو. هن جي اڳيان هڪ ٽيبل ڇڏي ٻي ٽيبل تي هڪ فيملي ويٺي هئي جن سان ٻه ٻار به هئا. ساحر جو ڌيان ان فيمليءَ جي ڳالهين ۾ هليو ويو.

”پياري رڳو ڌيان ٻارن تي ڏيندي آن ڪڏهن مون غريب جو به خيال ڪندي ڪر.“ مڙس زال سان مزاق ڪندو رهيو. ساحر جو اهو مردائو آواز ٻڌو ته هن کي اهو آواز ٻڌل لڳو. هن نظر ڦيرائي جو ڏٺو ته سندس ڪلاس فيلو جواد هيو. ڏاڍو خوش ٿيو سوچيائين

اٿي هن سان ملان. اڃان هن اٿڻ جي ئي مس ڪئي ته جواد جي زال جو آواز هن جي سماعتن سان ٽڪرايو،
“ڊيئر توهان ۽ هي ٻار ئي ته منهنجي لاءِ سڀ ڪجهه آهيون، مون کي ته توسان بي انتها پيار آ. ”
” ٿمينه جو پيار پريل آواز هن ٻڌو جنهن جي پني ساحر ڏانهن هئي.
“ ۽ جيڪڏهن تنهنجو مجنون ساحر اها ڳالهه ٻڌي وٺي ته؟ ” جواد کلندي ٿمينه کي چيو.
ٿمينه جو هڪ شاندار تهڪ ريستورنٽ ۾ گونجيو. رڻي کي ڪلهي تي ورائي چيائين،
“چڏيو ڪٿي ڪهڙي ته سڙيل جو نال ڪنيو اٿئي، اهڙا ڪهاڻيڪار پلا محبت جي لائق آهن
ڇا؟ جيڪي محبت جو دم ته پريندا آهن پر نياڻڻ کان پڇندا ۽ حقيقت کان منهن موڙي پنهنجي خوابن جي دنيا ۾ مست رهندا آهن.”
ٿمينه جا لفظ ٻڌي ساحر جي اکين جا بند پڇي پيا ۽ اڄ هن کي محسوس ٿيو ته صحيح معنيٰ ۾ زندگيءَ جي وڏي ۾ وڏي شڪست اڄ ٿي آ.

مجرم

مسلسل ڍنڍ جي نيري پاڻيءَ کي تڪيندي سندس اکين ۾ به نيراڻ اچي وئي هيس. ويٺي ويندي سندس خيال 50 سال پوئتي ماضيءَ ۾ گم ٿي ويس. جڏهن 13 يا 14 سالن جو هيو، ان ڏينهن هي به پنهنجي واديءَ کان پريان پهاريءَ جي پويان ٻوڙن ۾ لڪو ويٺو هو. سندس سامهون ئي ساڳي ڍنڍ جو نيرو پاڻي لهرون هڻي رهيو هو ۽ ان جي پار سندس ڪچي گهر ۾ ماتر لڳو پيو هيو. هو گهڻو ئي خوف ۾ ورتل هيو ۽ ٻوڙن مان لڪي لڪي اهو منظر ڏسي رهيو هو جتي سندس شهيد پيءُ جي ميت رکيل هئي. ميت برف جي وڏن وڏن ٽڪرن مٿان رکيل هئي اها برف شهيد جي رت کي جمائڻ جي لاءِ رکي وئي هئي پر شهيد جو رت ڄمڻ جو نالو ئي نه پيو وٺي. آخرڪار برف ڳرندي پئي وڃي ۽ برف جو پاڻي رت جي صورت اختيار ڪندو پيو وڃي. ائين رات اچي ٿي، سندس پيءُ جي ميت کي ڪجهه خير خواه ماڻهن ويجهي مجاهدن جي قبرستان ۾ دفن ڪيو. ماڻهون حيران هئا ته ڪيترائي ڪلاڪ لاش برف تي هڻڻ جي باوجود سندس رت ڇو نه پئي ڄميو. ماڻهون ان عظيم مجاهد جي شهادت تي ڳالهائيندا رهيا، آهون ڀريندا رهيا. پر هن جي ننڍڙي ذهن تي انهن ڳالهين جو وڏو بار هيو. سندس جوان ماءُ اهڙي دردناڪ حادثي جي ڪري پوڙهي لڳي رهي هئي. هن جي ننڍڙي گهر جو اڱڻ سندس حيرتن جو اهڃاڻ بڻجي چڪو هيو.

سندس پيءُ ڪشميري مجاهدن جي مدد ڪندي انڊيا جي فوج هٿان شهيد ٿيو هيو. انهن سندس گهر ۾ گهڙي هن کي گهلي غدار، دهشتگرد ۽ مجرم قرار ڏيندي اڏيتون ڏئي ماريو هو. سندس اکين ۾ اهو منظر مهر بڻيو لڳو پيو هو سندس ننڍڙو ذهن پيءُ کي دهشتگرد مڃڻ کان انڪار ڪندو رهيو. سوچون هن جي اندر واڇوڙي جيان هلنديون رهيون. هن سڄي رات پنهنجي اندر جي انسان کان اهو سوال ڪيو ته ڇا منهنجو بابا مجرم هيو ۽ ان جو اهو جرم هيو ته هن پنهنجي ڌرتيءَ جي آزاديءَ جي ڳالهه ڪئي هئي؟ انهن فوجن بابا کي گهليندي دهشتگرد چيو هو انهن بابا جي مٿي تان سائي پٽي لاهي نفرت مان اڇلي ڇڏي هئي. ڇا مٿي تي سائي پٽي ٻڌڻ ڪنهن جرم جو ڪارڻ آهي. ڇا سائي رنگ سان محبت ڪرڻ دهشتگردي آهي يا آزاديءَ جو نالو وٺڻ دهشتگردي آهي؟ نه ائين نه آهي جيڪڏهن ائين آهي ته پوءِ مان به دهشتگرد آهيان، هتان جو ٻچو ٻچو دهشتگرد آهي. هيءُ زمين جنهن پاڻ کي ڏکيو ئي سائي لباس سان آهي ڇا هتان جا هاري ناري سڀ دهشتگرد آهن. هي سڀ وڻ، ٻوٽا، زمين جو ڇوڇو ڪند ڪند دهشتگرد آهي صرف سائي پٽي ٻڌڻ ئي دهشتگردي آهي ته پوءِ زمين تي اڀرندڙ هر سلو دهشتگرد آهي.

ائين ڪيتريون ئي سوچون ٻوڏ بڻجي سندس نيرين اکين جي ڌرتي ٻوڙينديون رهيون. هن جو چهرو ئي وسامي ويو هيو. ڪي ئي راتيون گذري ويس پر

سندس ذهن جي اسڪرين تي اها تصوير نقش ٿي ويس. برف جا وڏا وڏا ٽڪرا، رت جو وهڻ، چنڊ جي روشنيءَ ۾ هلڪي نيراڻ. ۽ پوءِ هن سدائين اهو ئي ڏٺو ته سندس ماڻهن کي ڪيئن ڳولهي ڳولهي گهرن مان گهلي ماريو ويندو هو، ڪن کي رستن تي گولين جو ڪاڇ بڻايو ويندو هو ته ڪن جي مٿان بمباري ڪئي ويندي هئي. انهن ماڻهن کي پنهنجي ڌرتيءَ سان محبت هئي سندن مٿي تي ٻڌل سائين پٿين تي ڪلمه طيب ته ڪن تي ڪلمه شهادت لکيل هوندو هيو.

ائين سندس وقت گذرندو رهيو ۽ هڪ ڏينهن پنهنجي پٽ جي مٿي تي ساڳي سائي پٽي ٻڌل ڏنائين. هڪ وار سندس دل ۾ آيو ته اها پٽي لاهي ڇڏيانس پر اڃانڪ سندس وڌيل هٿ رڪجي ويا، دل جي گنبدن سخت ملامت ڪيس، “بزدل ڪٿان جا! پنهنجي پٽ کي ته بزدل نه بڻاء. هاڻي جي هن پٽي ٻڌي آهي ته ڇا هي مجرم بڻجي ويو، نه! هي ته پنهنجي مقصد جو بهادر سپاهي آهي ۽ تون ته اهو آهين جنهن پنهنجي ڌرتيءَ جي محبت جو اظهار ئي نه ڪيو. ننڍپڻ کان وٺي ڄڻ ته هڪ اڻ ڄاڻ خوف تنهنجي اندر واسو جو ڪيو آ.”

پر نه هن کي نيٺ تسلي ٿي وئي ته مان نه سهي ته منهنجو پٽ ئي سهي. ڇو جو وقت ثابت ڪندو ته منهنجو پٽ دهشتگرد نه آهي. هي ته صرف پنهنجي ڌرتيءَ سان پيار ٿو ڪري. اهو ڪو جرم نه آهي.

پوءِ اهو ئي ٿيو، وقت پاڻ کي ورايو. انهن بي رحم فوجن سندس پٽ کي ڳولهي گهلي سندس جسم کي گولين سان پروڻ ڪري ڇڏيو ۽ سائي پٽي لاهي حقارت مان ساڙي ڇڏيائون. هن جي اکين ۾ ساڳي ئي اڱڻ جو منظر اچي ويو جتي برف جي وڏن وڏن ٽڪرن تي سندس شهيد پٽ جو لاش رکيل هو ۽ سندس دوست ڪفن دفن لاءِ ڀڄ ڊوڙ ڪري رهيا هئا ڇو جو هن جا هٿ خالي هئا. برف به آهستي آهستي رجي رهي هئي ۽ شهيد جو رت پاڻيءَ سان ملي وڌيڪ ڳاڙهو ٿي رهيو هو ۽ پوءِ سالن کان سندس ذهن ۾ نقش ٿيل جيڪا تصوير ڏنڊلي ٿي وئي هئي اڄ وري سندس اکين اڳيان رقص ڪرڻ لڳي. سڀ ڪجهه ته ساڳيو هو ڪجهه به ته نه بدليو هو. اڄ سندس پٽ هيءَ ڪهڙي تصوير ناھي آ جنهن جو ذڪر هن ڪڏهن به پنهنجي خاموش لبڻ سان پٽ جي سامهون نه ڪيو هو پر تصوير هوبهو ساڳي هئي جنهن ۾ برف جا ٽڪرا، رت جو نه بيهڻ ۽ چنڊ جي چانڊاڻ ۾ ساڳي ئي نيراڻ. ها جيڪڏهن فرق هيو ته سندس گهر جي سامهون واري ڍنڍ گڏلي ٿي چڪي هئي ۽ پاڻي به نه هئڻ جي برابر بچيو هو. اهڙي طرح هن جي به نيرين اکين ۾ ڪاوڙ، ڪروڙ، نفرت ۽ گدلاڻ اچي وئي ۽ ان ۾ به پاڻي نه هئڻ جي برابر بچيو هو.

آرٽ گئلري

هن سان پهرين ملاقات هڪ آرٽ گئلريءَ ۾ ٿي هئي. جتي ملڪ جي مڃيل مصورن جي تصويري نمائش لڳل هئي. آرٽ گئلريءَ جي مختلف ڪمرن ۾ رڳو تصويرون ئي تصويرون نظر اچي رهيون هيون. ڪمرن جي مختلف اينگلز تي ۽ سينٽر تي ڪجهه شيلف رکيل هئا جيڪي به خوبصورت شهپارن سان سجايل هئا. ماڻهون تصويرن کي ڏسي هر ڪو پنهنجي خيال موجب هڪٻئي سان تبصرو ڪري رهيا هئا جنهن ڪري گئلريءَ ۾ شور وارو ماحول برپا هيو. مان به تصويرون ڏسندو ڏسندو هڪ اهڙي تصوير جي سامهون بيٺس جنهن ۾ اچي رنگ جي پسمنظر سان گڏ هڪ جهومر کي پينٽ ڪيو ويو هو ۽ ان جي چئني طرف باهه جا شعلا پڙڪي رهيا هئا. بظاهر ته تصوير عام ۽ سادي لڳي رهي هئي پر پنهنجي اندر ڪشش ۽ وڏي معنيٰ پئي رکي. مان وڏي غور سان تصوير کي ڏسي رهيو هيس جو هڪ آواز چرڪائي وڌو،

”ڪاش هن تصوير ۾ باهه جي پڙڪندڙ شعلن بجاءِ گلن جي سيج هجي ها.“
مون هن طرف ڏٺو ۽ مسڪرايو، مون کي محسوس ٿيو ته خود جيئرو جاڳندو ايڏو حسين شهپارو منهنجي سامهون موجود آ. هن کي اچي رنگ جي مڪس ڪاٽن جو جوڙو رنگ برنگي گلن سان پهريل هيو اچي رنگ جي پرس ڊسڪو جي چمڪ تي سندس کاپي ڪلهي ۾ لڙڪيل هيس، مون هن کي جواب ڏنو،
”جيڪڏهن هتي گلن جي سيج هجي به ها ته حقيقت ته پوءِ به نه ٿي بدلجي سگهي.“

”گهٽ ۾ گهٽ ڪوشش ته اهڙي ڪرڻ کپي.“ هن سادگيءَ سان چيو.
”ڪوشش پنهنجي جاءِ تي پر فنڪار هميشه سچ جو اظهار ڪندو آ“ مان فنڪار جو نه پنهنجي خواهش جو اظهار ڪيو.
”هروڀرو اهڙي خواهش به نه ڪرڻ کپي.“
”ڇو نه ڪرڻ کپي.“ پنهنجي ڪنڌ کي هڪ طرف ڪندي ڏاڍي معصوميت سان چيائين.
سندس اها ادا ڏاڍي سٺي لڳي. ڪو خاص جواب نه سجهيو ته چيم،
”صحت خراب ٿي سگهي ٿي.“ مان چڻ ته هن کي توکيو پر مسڪرائيندي.
”منهنجي صحت کي ڇڏيو پنهنجي صحت کي ڏسو.“ هن مون کي به تير هڻي ڪڍيو.
”اسان فنڪارن جي صحت کي ڇڏيو، اسين پنهنجي رت نچوڙي به معاشري کي صحتمند ڏسڻ چاهيندا آهيون.“

”اڃا ته توهان به فنڪار آهيو، ڪهڙي فن تي زور آزمائي ڪري رهيا آهيو.“ هن مسڪرائي سواليه نظرن سان مون کي ڏٺو. سمجهيم ته ڪا ڪاليج گرل آ يا وري ڊفينس جي پاسي جي ڪا حور آ. چيم،
”مان ڪهاڻيڪار آهيان ۽ مون کي زهير پيا سي چوندا آهن.“ مون پنهنجو تعارف ڪرايو.

“ اڃا ته توهان ئي زهير پياسي آھيو. ”
 “ جي ها. ڇا توهان وٽ ڪو ٻيو اميڇ ھيو منهنجي لاءِ. ”
 “ نه ” ڪجهه سوچي چيائين، “ اهڙي ڳالھ نه آھي مان ته ڪافي توهان جون ڪھاڻيون پڙھيون آھن. ”
 “ او واھ! ته پوءِ ائين نه ٿو ٿي سگھي ته اسين ڪٿي ويھي چانهه به پيئون ته ان موضوع تي ڳالھ ٻولھ به ڪيون. ”
 مون هن جي اڳيان تجويز پيش ڪئي ۽ هن به فورن قبول ڪئي. اسين ٻئي آرٽ گئلريءَ کان ٻاهر آيا سين ۽ پرسان ئي ويجهي ريسٽورنٽ ۾ ويٺا سين. مون هن کان پڇيو،
 “ چانهه يا ڪافي. ”
 “ ڪافي. ” مختصر جواب ڏنائين. ڪافيءَ جو آرڊر ڏئي مون هن کي چيو،
 “ توهان سان ڪافي ڳالھ ٻولھ ٿي پر اڃا تائين توهان پنهنجو نالو نه ٻڌايو. ”
 “ تشوين. ”
 “ سنو نالو آ. پڙھندا آھيو. ”
 “ ايم بي اي ڪري رھي آھيان. ”
 “ اوهو مون سمجھيو ته بي اي يا ڪنهن پرائيويٽ جاب ۾ هوندو. ”
 “ اڃا توهان ٻڌايو ته ڇا ڪندا آھيو. ”
 “ ماسٽرس ڪري رھيو آھيان ڪمپيوٽر سائنس ۾. ”
 “ او نائيس. مون سمجھيو هو توهان 50 يا 60 سالن جا هوندا. ” ڪافيءَ مان چسڪي پريندي چيائين.
 “ اها ته توهان مون سان ناانصافي ڪئي آ، الاڻي ته ڪيتري عرصي کان وٺي. ”
 “ نه نه ائين ناھي منهنجو پنهنجو خيال ھيو. سچ پچو ته مون کي ڏاڍي خوشي ٿي رھي آھي. مان سوچيو به نه ھيو ته ائين اوچتو توهان سان ملاقات ٿي ويندي. ”
 “ ڪڏهن ڪڏهن زندگيءَ ۾ اهڙا دلچسپ لمحا اچي ويندا آھن. ” مون وڌيڪ هن ۾ دلچسپي وٺندي چيو.
 “ مون کي پاڻ ڏاڍو شوق آ ته ڪو افسانو لکي سگھان. ”
 “ واھ واھ توهان جو شوق به توهان وانگي ڏاڍو خوبصورت آ. ”
 “ پر واقعي مان سنجيده آھيان. ” ۽ واقعي هوءَ سنجيده لڳي پئي.
 “ ته پوءِ مان توهان جي ڪهڙي هيلپ ڪري سگھان ٿو. ”
 “ اهو ئي ته مان اوهان کان پڇڻ ٿي چاھيان. ”
 “ اڃا ته پوءِ مان اوهان کي مشورو ڏيندس ته افساني جي بجاءِ ڪو غزل لکو. ”
 “ يعني ته مان شاعري ڪيان. ائين چو پلا. ”
 “ ان ڪري ته جيڪڏهن اوهان ڪھاڻيون لکندو ته پوءِ مون کي ڪير پڙھندو. ” ٿورو آھستي ۽ ويجهو ٿيندي مسسڪرائندي چيم. کلي پئي ۽ چيائين،

“ تہ پوءِ مان ضرور ڪهاڻيون لکنديس. ” هوءُ به مزاق تي لهي آئي. مون کي ڏاڍي خوشي ٿي رهي هئي ته هن وقت جنهن چوڪريءَ سان گڏ آهيان اها نه صرف زندگيءَ کي گهرائيءَ سان ڏسڻ بلڪه ان کي پرکڻ جو به شعور رکي ٿي. تشوين پنهنجي موبائل نمبر سان گڏ ٻيهر ملڻ جو واعدو ڪري هلي وئي. ان رات هڪ ڀل به سمهي نه سگهيس. حالانڪه ڪيترين ئي چوڪرين سان رابطا هيا، ملڻ جلڻ هيو. پر هن جي پهرين ملاقات ئي منهنجي زندگيءَ جو رخ بدلائي ڇڏيو. منهنجي راتين جي نندڻ ۽ ڏينهن جو سڪون حرام ٿي ويو. هر طرف هوءُ ئي هوءُ نظر اچڻ لڳي.

هڪ هفتي تائين نه هن مون سان رابطو ڪيو ۽ نه وري مون. ان دوران بس تشوين جي ڳالهين ۽ ان جي ياد م گم رهيس. پنهنجي ان ڪيفيت تي حيران هيس ته آخر مون کي ڪهڙو روڳ لڳو آهي. مان هن سان ڳالهائڻ لاءِ، ملڻ لاءِ بيتاب هيس. نيٺ سوچي همت ڪيم ته مان ئي ٿو هن ڏي فون ڪيان ۽ موقعو ملندي ئي پيار جو اظهار ڪري ڇڏيان. پر سمجهه ۾ نه پيو اچي ته شروعات ڪيئن ڪجي. حالانڪه ڪيئي ڪهاڻيون لکيون اٿم جن ۾ ڪيترن ئي پيار ڪندڙ ديويون ۽ ديوتائن جا ڪردار تخليق ڪيم پر اڄ پنهنجي پيار جي اظهار لاءِ لفظ نه پيا ملن. نيٺ سوچي سوچي دل جي سموري قوت سميتي هن جو نمبر ڏاڻل ڪيم. هڪ خوبصورت ۽ دل کي راحت ڏيندڙ آواز آيو،

“ هيلو. ” مون هن جو آواز سڃاتو ۽ چيم،

“ زهير پيو ڳالهيان، ڪيئن آهيو توهان. ”

“ او سڃاتم! توهان ٻڌايو ڪيئن آهيو. ”

“ نيڪ آهيان پر..... ” چپ ٿي ويو.

“ پر ڇا. ”

“ توهان واعدو ڪيو هيو. ”

“ ڪهڙو واعدو. ” حيرت جو اظهار ڪيائين.

“ مون سان ملڻ جو. ” هن کي ياد ڏياريو.

“ ها! بلڪل ياد آيو. پر اڄ ڪلهه ڏاڍي مصروف آهيان. مان هڪڙو افسانو لکي رهي آهيان

ان ڪري چاهيندي به توسان نه ملي سگهي آهيان. ” تشوين توهان مان تون تي اچي وئي.

“ مان چاهيان ٿي ته افسانو مڪمل ٿي وڃي ته تو کي ڏيکاريان. ”

“ اها ته سٺي خبر آ، پر لڳي ٿو ته ڪو طويل افسانو ٿا لکو. ”

“ نه ظهير. آهي ته مختصر پر لڳي ٿو ته ان کي مڪمل ڪرڻ ۾ طويل عرصو نه لڳي

وڃي. ڇو جو منهنجي زندگيءَ جو پهريون افسانو آهي. ”

“ توهان جو پهريون افسانو ڪٿي منهنجي زندگيءَ جو آخري افسانو نه ثابت ٿئي. ”

“ ڇا چيو. ”

“ منهنجو مقصد آ ته توهان جي ان افساني کي جيڪر مان مڪمل ڪيان. ” ڪجهه لمحا

خاموش ٿي چيائين،

“ ڪاش جيڪر ائين ٿي سگهي. ” هڪ سرد آه جي آهت محسوس ٿي ۽ فون بند ٿي وئي.

مون کي سمجھ ۾ نه آيو ته هن فون بند ڇو ڪئي. ڪافي ڏينهن تائين هن جي چيل آخري جملي جو مفهوم سمجھڻ جي ڪوشش ڪيم پر ناڪام رهيم. مان ڪهاڻيءَ جي گهڻين ئي ٽيڪنڪ تي سوچيو ته جيئن سندس جملي جي ڳنڍ کولي سگهان پر وريو ڪجهه به ڪونه. مون کي اهو محسوس ٿيو ته افسانن جي دنيا ۽ حقيقي دنيا ۾ وڏو فرق آهي. مان جيڪو تخيل کي آسمان بڻائي ڇڏيندو هيس اڄ زمين تي ئي ڪيڏو بي وس هيم. ان کان پوءِ تشوين سان ڪافي ملاقاتون رهيون، ڪراچيءَ جي ڪا اهڙي ايريا نه هئي جتي اسين نه گهميا هجون. اکين ئي اکين هڪٻئي سان اظهار جو جام پي ڇڏيو هيو. بس زبان تي اڃان تائين اقرار جو تالو لڳل هيو.

ڪجهه ڏينهن کان پوءِ فون ڪري ڪاليج هلي آئي. جتي ويهڻ جو موڊ نه هيس. منجهند جو ٽائيم ٿي چڪو هو بڪ به لڳي هئي سو سڌو ڪي آيف سي آيا سين. جتي سيلف سروس جي ڪري ڪائونٽر تي آيا سي. هن کي زنگر اسپائسي ساڻ ڪولڊ ڊرنڪ پسند هيو. اڄ به اهو ئي وٺي هڪ ڪنڊ واري ٽيبل تي ويٺا سي. پرسڪون ماحول لڳو ٿيو هو ايڏو شور شرابو نه هيو اي سي جي ڪري دل کي فرحت ملي رهي هئي.

”تشوين هڪ ڳالهه اڃا تائين دل ۾ قيد ٿيل آ، جيڪا اڃا تائين توسان شير ڪري ناهيان سگهيو.“

”مان سمجهان ٿي تون ڇا ٿو چوڻ چاهين پر.....“ چپ ٿي وئي.

”پر ڇا.“

”نه تون چئي سگهين ۽ نه مان چئي سگهيس. وقت جي ڪا خبر ئي نه پئي، هاڻي ته زهير واقعي دير ٿي چڪي آهي. ائين ڇو ٿيندو آ زهير.“ سندس منهن جو پٺو ئي لهي ويس.

اکين ۾ نير چلڪڻ لڳس.

”چوڃا ٿيو، آخر مون اهڙي ڪهڙي ڳالهه ڪئي.“ دل ته منهنجي به ڌري پئي پر هن کي آڻت ڏيڻ لاءِ چيم، تڏهن هن ٻڌايو،

”ان ڏينهن سي ويو تي گهمندي منهنجي ڪزن اسان کي ڏسي ورتو هيو. حالانڪ اهو ڪو وڏو مسئلو به نه هيو منهنجي لاءِ پر هن ڏي ڏي ڪي لاءِ ڇا چيو آ جو ڏي ڏيءَ مون تي سوالن جي ڀرمار لائي ڏني هئي ۽ مان ان اوچتو سچوڻ لاءِ تيار نه هيس، پوءِ ته مان به ڏي ڏيءَ کي چئي ڏنو، ها ها مان ان سان پيار ڪندي آهيان ۽ ڪيترن سالن کان وٺي هن کي چاهيان ٿي ۽ پوءِ مون کي خبر پئي ته هي مون ڇا ڪيو جلد بازيءَ ۾. بس پوءِ جيڪو ٿيو سو ٿي ويو.“

هوءَ چوندي رهي ۽ منهنجو روح فنا ڪندي رهي ۽ مون کي محسوس ٿيندو ويو ته هاڻي جدائيءَ جو زهر منهنجي رڳ رڳ ۾ سامڻجندو پيو وڃي. اکيون پرڃي آيون پاڻ سنڀاليندي چيم،

”پوءِ آخر ڇا ٿيو.“ ڪجهه وقت خاموش رهڻ کان پوءِ چيائين،

”مون کي ٻڌائڻ کان سواءِ ئي ان ڪزن سان منهنجي انگيڇمونت ڪرائي وئي جيڪو خود ڏيڏيءَ وانگي وڏو بزنس مين آهي. پر زهير مان هن سان نه ٿي گذاري سگهان مان

مري ته سگهان ٿي، زهر ته کائي سگهان ٿي پر هن جي ٿي نه ٿي سگهان، منهنجا خيال هن سان ملن ٿي نه ٿا.

هن منهنجو هٿ سوري پنهنجي هٿ ۾ مضبوط پڪڙيندين نظرون نظرن سان ملايائين
 ڪجهه پل تڪ هڻي هڪٻئي کي ڏسندا رهيا سين، پوءِ هن نظرون جهڪائيندي چيو،
 ”مان چاهيان ٿي منهنجو همسفر منهنجو هر خيال هجي، مون سان ادب ۽ آرت تي ڳالهيون
 ڪري، منهنجي ڳالهه سمجهي رهيو آهين نه زهير!“ مون سندس هٿ جي مٿان پيو هٿ
 رکي رڳو ڪنڌ سان ها ها ڪندو رهيس. ڪجهه لمحا سوچي چيم،
 ”چري ادب ۽ آرت سان فنانشل مسئلا حل ڪو نه ٿيندا.“

”پر مون کي ان جي ضرورت نه آهي.“ ٿوري رڙ ڪندي هن چيو جنهن تي ڪي ايف سي
 ۾ ويٺل بين جو رخ اسان ڏانهن ٿي ويو.
 ”آهستي ڳالهايو پليز. ماڻهون ڇا سوچيندا.“
 ”ڇو ڳالهايان آهستي، مان ڪوئي مغل اعظم جي انارڪلي نه آهيان جو مون کي پت ۾
 ئي پورائي ڇڏين.“ هن جو غصو وڌندو ويو.
 ”تشوين آڏيل خواب هوندو آءُ سراب هوندو آ.“
 ”نه خواب هوندو آ نه سراب هوندو آ، حقيقت هوندو آ ۽ حقيقت منهنجي سامهون آهي.“
 ”ته پوءِ تون ئي ٻڌاء ته مان ڇا ڪيان.“ مون هن جو هٿ ڇڏائيندي چيو، ڪجهه پل سوچيندي
 چيائين،

”هل ته هلون ايترو پري جو هنن جو پاڇو ئي نه پوي.“ ڪجهه گهڙيون ته مان سراپجي ويس
 ايڏي ڪولنگ هوندي به نرڙ تي پگهر اچي ويو. مان سوچي به نه پيو سگهان ته تشوين
 کي حاصل ڪرڻ لاءِ ايڏو وڏو قدم کڻڻو پوندو.
 ”پر ان سان تنهنجي فيمليءَ جي بدنامي ٿيندي.“ مون هن کي سمجهائيندي چيو.
 ”۽ مان وري پيار جي معاملي ۾ خود غرض آهيان.“ مان خاموش جهڙي پت، فڪر ورائي
 ويو ته هاڻي ڇا ڪيان، ته تشوين چيو،
 ”مان تنهنجي جواب جي منتظر آهيان.“
 ”ڇا ائين نه ٿو ٿي سگهي ته بيو ڪو اهڙو طريقو اختيار ڪيون جو لال به لپي ته پريت به
 بچي.“ مون تجويز پيش ڪئي.
 ”ڪو ئي فائدو ناهي، تون منهنجي ڏي ڏيءَ کي نه ٿو سڃاڻين.“
 ”۽ تنهنجو ڏي ڏي وري مون کي نه ٿو سڃاڻي.“ نه چاهيندي به مرڪي پئي ۽ سندس مرڪ
 مون ۾ جڻ ساھ وڌو.

”ڏس ڳالهه کي نه ٿار مون کي تنهنجو فيصلو ڪبي.“ هيءُ پنهنجي سوال تي اٿل رهي.
 مان عجيب ڪشمڪش ۾ مبتلا هيس. يا ته هڪ لفظ ۾ ئي هن کي وڃايان پيو يا ته هڪ
 لفظ ۾ ئي هن کي پنهنجو پيو بڻايان. زندگيءَ جي ان بازيءَ تي منجهي پيس پر هار مون
 کي به قبول نه هئي ۽ پنهنجي ارادي تي اٿل رهندي چئي ڏنومانس،
 ”پوءِ اٿ ته هلون.“

“هاڻي ئي.”

“ها. هاڻي جو هاڻي.” حيران ٿي وئي چيائين،

“نه ائين نه، هٿين خالي نه هلندا سين آخر پيا جي هيڏي ساري دولت ڪڏهن ڪم ايندي.”

“ڏس هاڻي مون کي ڪمزور نه ڪر.”

“نه اهڙي ڳالهه نه آهي. مان رات جو ڪا پلاننگ ڪنديس، صرف تون منهنجي ڪال جو انتظار ڪجانءِ.”

“پر تشوين ائين نه ٿئي جو هتان وڃڻ کان پوءِ تون هميشه لاءِ نه هلي وڃي.”

“نه زهير ائين نه ٿيندو مان پنهنجي واعدي جو پرم رکنديس.”

“پر ههڙي سچوڻ ۾ مان ڪيئن يقين ڪيان.” تڏهن هٿ کي مضبوط پڪڙيندي چيائين،

“يقين ڪر مان ضرور اينديس ۽ جي مان نه آيس ته منهنجي موت جي خبر توکي ضرور پوندي.”

“بس پليز وڌيڪ ڪجهه نه چئجانءِ، مون کي توتي پاڻ کان به وڌيڪ يقين آ.” هٿ هن جي چپن تائين آڻيندي وري هيٺ ڪري ڇڏيم.

بس پوءِ ته جيستائين رات ٿئي، منهنجو اڌ ڏينهن اهو ڪيئن گذريو مان ئي ٿو ڄاڻان. پنهنجي پيار تي مڪمل ڀروسو هوندي به ذهن ۾ عجيب قسم جا خيال ايندا رهيا. رڳو انتظار جي اذيت هئي ته ڪنهن مهل ٿي رات ٿئي. رات جا 8 ٿيا 9 ٿيا منهنجي بي چيني وڌندي پئي وڃي. اڪيون موبائل ۾ ڪتل هيون ته ڪنهن مهل ٿي رنگ وڃي. انتظار ڪندي ڪندي آخر هن جي رنگ اچي وئي.

“ها تشوين ٻڌايو ڇا پوزيشن آ.”

“ڇا جي پوزيشن. بس سڀاڻي پنهنجي ماما ڏي ڏي ڪي وٺي اچجانءِ.” ڏاڍي مطمئن ۽ خوشيءَ واري لهجي ۾ چيائين، هن جي وات ۾ چيوگم هيو يا ٻيو ڪجهه کائي رهي هئي مون کي محسوس ٿيو.

“ڇا! ته جيڪو منجهند جو.....”

“سڀ مزاق هيو، مان ته بس پنهنجي پيار کي پرکڻ پئي چاهيو.”

“مون کي يقين ئي نه ٿو اچي، پليز تنگ نه ڪر.”

“پياسي تنهنجي پيار جو قسم مان سچ ٿي چوان.”

بس پوءِ ته دل خوشيءَ مان جهومڻ لڳي، اندر ۾ پيار جا ترنگ چڙهي پيا، سڄي رات ڪنهن مهل ڪال ته ڪنهن مهل ميسيج ڪندي ڪندي گذاري ڇڏي سين.

ڪارڻ

رات جو الائي ڪهڙو پهر هيو بلڪل سانت لڳي پئي هئي ڪنهن ڪنهن مهل ڪنهن ڪتي جي پونڪڙ جو آواز اچي رهيو هو، جنهن جو آواز سانت کي چيري پيو ڇڏي. شهر جي ٻاهران کليل ميدان تي ننڍين ننڍين جهنگين واري ننڍڙي وستي آباد هئي. ڪتن جي پونڪڙ ڪري ماحول وڌيڪ پوائتو لڳي رهيو هيو. انهن مان هڪ جهنگيءَ ۾ شادان سمهي پئي هئي. هڪ ته اماوس جي رات ۽ وري مٿان قهر جو پارو. هوءَ اڪيلي هئي ۽ خوف محسوس ڪري رهي هئي هوءَ هر هر پاڻ کي سوڙ ۾ لڪائڻ جي ڪوشش ڪري رهي هئي پر سندس سوڙ تڏ جي شدت کي گهڻو گهٽ نه پئي ڪري سگهي، سندس سوڙ هڪ ٻن هنڌان ڦاٽل هيس. سندس جهنگي خيمي نما ڪپڙي جي ٺهيل هئي جنهن ۾ ڪا به ڪٽ ڪا نه هئي، هيٺ ئي ڪچي فرش تي هڪ ٻه رلهي پراڻي ڦاٽل وڇايل هيس ۽ خيمي جي مٿن کان ڪجهه ٿانو ضرورت جا، ميرا ڪپڙا ۽ ٻيو سامان رکيل هيس.

اڄ هن کي سندس ماءُ ڏاڍو ياد اچي رهي هئي. ماءُ کي ساريندي هن جي رات ڪٽجندي پئي وڃي. مسلسل يادن جي ڪري هن جي ذهن تي دٻاءُ وڌڻ لڳو. ان ڪري هاڻي بغير ڪنهن نقطي جي اوندھ کي گهورڻ لڳي ۽ اتي ويهي رهي، ”الائي ته ڪيترو ٿيم ٿيو آ.“

سوچي ٿي، اوندھ ۾ ئي پرسان هٿ هڻي ماچيس ڳولهي ٿي وٺي ۽ ميڙ بتي ٻاري ڇپل پائي جهنگيءَ کان ٻاهر ٿي نڪري اچي. هن ڏٺو ته آسمان صاف لڳو پيو هيو ۽ صبح جو تارو پنهنجي منزل جي ويجهو پهچي چڪو آهي. هن کي سڪون جو احساس ٿيو ۽ سمجهيائين ته شايد صبح ٿيڻ وارو آهي. واپس جهنگيءَ ۾ اچي ڪچين سرن سان ٺهيل چلھ تي چانه تيار ڪري ٿي وٺي تيسٽائين صبح جي روشني به ظاهر ٿيڻ لڳي ٿي. پراڻي جرسِي نارنگي رنگ جي جنهن جي بانهن تي اڇا پٽا ٺهيل ڪنهن راند جي جيڪٽ لڳي رهي هئي، پائي ۽ ٻوهارو کڻي شهر جي هڪ محلي طرف وڃي ٿي. جتي هيءَ صفائيءَ لاءِ مقرر ٿيل آهي.

شادان جي ديوتِي شهر جي هڪ محلي ۾ هئي جتي پهچي هن پهرين وڏي گهٽيءَ جي صفائي شروع ڪئي. هيءَ بچپن کان ئي ماءُ سان گڏ ايندي رهندي هئي. سندس ماءُ به اتي ئي مقرر ٿيل هئي، سندس ماءُ جڏهن صفائي شروع ڪندي هئي ته هيءَ به ماءُ جي رٿي جي ڪنڊ پڪڙي هن سان گڏ هلندي رهندي هئي. جڏهن اهي گهڻيون صاف ٿي وينديون هيون ته هن کي ماءُ تي فخر ٿيندو هيو. اڄ به جڏهن هن ٻوهارو کڻي صفائي شروع ڪئي ۽ پوئتي نھاريائين ته هن کي محسوس ٿيو ته جڻ ڪائنات جي خوبصورتيءَ ۾ اضافو ڪري ڇڏيو اٿائين. هيءَ انهن ئي خيالن ۾ صفائي ڪندي ڪندي وڃي ڏير پرسان پهتي ته هن کي ننڍڙي ٻار جي روئڻ جي آواز چرڪائي وڌو. هن حيرت ڀريل نگاهن سان هيڏي

هوڏي ڏسڻ شروع ڪيو ۽ پوءِ آواز جي طرف وڌندي وئي. صبح جي روشنيءَ ۾ هڪ ننڍڙي وجود کي پراڻن ڪپڙن جي ڳنڍ ۾ ڏٺائين. هن يڪدم پنهنجي ڏکندڙن هٿن سان هن کي کنيو، اهو تازو ڄاول خوبصورت گل مثل ٻارڙو هيو، جنهن کي ڪيڏي ته بي رحميءَ سان پراڻن ڪپڙن ۾ ويڙهي سيڙهي ڦٽي ڪيو ويو هيو ته جيئن سندس دم ڪپڙن ۾ گهٽجڻ سبب نڪري وڃيس. پر مارڻ واري کان بچائڻ وارو وڏو آهي. ائين سوچي شادان پنهنجي جيڪٽ لاهي ٻارڙي کي ڍڪي پنهنجي ڪچ ۾ لڪائي ڇڏيو ۽ گند جي ڍير کان ٿورو اڳ ڀرو پاسي تي ٿي ويئي. ٻارڙي کي انساني گرمي ملندي ئي سڪون مليو ۽ هو ننڊ جي وادين ۾ گم ٿي ويو. شادان حيران هئي ته اها ڪهڙي قسم جي عورت هوندي جنهن کي پنهنجي ممٽا تي به رحم نه آيو، شادان کي عورت جي ان بزدليءَ تي سخت ڪاوڙ آئي ۽ هن کي محسوس ٿيو ته ڪنهن وري هن جي ڳل تي چمات هڻي چيو هجي،

”هل نياڳي چوري.“

هوءَ ڄاڻي پئي ته گند جي ڍير تان ملندڙ ٻار جو مقدر نفرت ۽ ذلت کان سواءِ ٻيو ڪجهه نه آهي ۽ پوءِ هن جي ذهن جي اسڪرين تي ماضيءَ جي فلم هلڻ شروع ٿي وئي ۽ هن جي سامهون چئن پنجن سالن جي شادان، حسرت ڀريل نگهائين سان ڪيڏندڙ ٻارن ڏانهن ڏسي رهي آهي پر هيءُ انهن سان ڪيڏي نه ٿي سگهي ڇو جو انهن ٻارن جون مائرون سندن ٻارن سان ڪيڏڻ کان روڪين ٿيون ۽ ڪڏهن ڪنهن ٻار هن سان ڪيڏڻ جي ڪئي به نه صرف ان ٻار کي ماڻس ڌڙڪا ڏئي منع ٿي ڪيو بلڪه هن کي به چمات هڻي چيو ٿي،

”هل چوري نياڳي، انڌيءَ جي ڌيءَ“

هيءُ روئندي اچي ماءُ کان پڇندي هئي ته،

”امان نياڳي مون کي ٿو ٿا تون، ڀلا انڌيءَ جي ڌيءَ شائي.“

ماڻس سدائين اها ڳالهه ٻڌي سرد آه ڀريندي هئي، اکين جا بند ٿئي پوندا هئس ۽ هن کي پنهنجي سيني ۾ لڪائي ڇڏيندي هئي.

وقت جي وير سان گڏ هن کي انهن ڳالهين جي معنيٰ ۽ مفهوم سمجهه ۾ اچي ويو ۽ هن کي پنهنجي ئي ماءُ جي وجود کان نفرت ٿي پئي. بچپن ۾ هن کي ماءُ ٻڌايو هيو ته جيڪي ماڻهون برو ڪم ڪندا آهن انهن جو شڪليون خراب ٿي وينديون آهن سندن منهن ڪارو ۽ مڪروه ٿي ويندو آهي ائين لڳندو آهي جڏهن پنهنجي منهن تي دانگي ملي ڇڏي اٿن، ان ڪري هن کي ماءُ جو منهن به ڪارو نظارڻ لڳو.

وقت گذرندو رهيو هن کي ماءُ جي جاءِ تي نوڪري ملي وئي ۽ سندس ماءُ ڏينهن ڏينهن موت جي قريب ٿيندي رهي. ماڻس گهڻي ڪوشش ڪئي ته شادان جي شادي ڪئي برادريءَ ۾ ڪرائجي پر اتي به هن کي ڌڪاريو ويو. تڏهن شادان کي ياد آيو مرڻ کان هڪ ڏينهن اڳ سندس ماءُ ڪيڏو ته درد محسوس ڪري رهي هئي ۽ هن جو هٿ پنهنجي هٿ ۾ ڏئي چيو هئائين،

”شادان تون مون کان نفرت ڪندي آن نه، اهو تون صحيح ڪندي آن. هن معاشري توسان سٺو سلوڪ نه ڪيو آ. ان جي ذميوار مان آهيان مان، پر ڏي ان ۾ معاشري جو به قصور آ. هي معاشرو مايا جو غلام آ. تون مون کي ئي ڏس مان پنهنجي پيءُ جي نالي وڏي فخر سان ڄاڻي هيس پر والد جي زندگيءَ جتاءُ نه ڪيو ۽ اسان جي ماءُ به وڏين مشڪلاتن سان منهن ڏيندي ڏيندي اها به گذاري وئي ۽ منهنجي هڪ ڀيڻ خود ڪندي معاشري جي ور چڙهي وئي. مان اڪيلي عورت اهڙي معاشري ۾ پاڻ کي ڪٿي ٿي بچائي سگهيس. تن ڏينهن ۾ هن ئي شهر جي چوڪري رحيموءَ مون سان پيار جا ناتا رکيا، هن مون کي حسين خواب ڏيکاريا ۽ مايا جي لالچ ۾ الجھائي ڇڏيو. پت مان به انسان هيس ۽ انسان سڌي راه تي هلندي هلندي به ڪڏهن اونهي ڪاهي ۾ ڪري پوندو آهي. جڏهن ڳالهه ڪافي اڳتي نڪري چڪي هئي تڏهن مون هن کي شاديءَ لاءِ چيو پر هو ڌوڪيباز نظرون ڦيري ويو ۽ ائين شهر مان گم ٿي ويو ڇڻ هن شهر جو هيو ئي نه. هاڻي مان ڪنهن کي دانهن ڏيان ها اٽلو هر ڪو مون کي ئي ٿڪ لعنت ڪري ها، تڏهن ئي تون هن دنيا ۾ آئي هئينءَ.“

هن جو ساه منجهڻ لڳو هو ۽ ڪنگهه اڀري پئي هيس، شادان يڪدم پاڻيءَ جو ڪلاس ڀري ماءُ کي پنهنجي هنج ۾ ڪري آهستي آهستي پيارڻ لڳي ۽ پوءِ الائي ته ڪيتري دير تائين ماءُ کي منيون ڏيڻ لڳي. ٻئي ماءُ ڏيئر هڪٻئي کي ڳڙاڙيون پائي روڻديون رهيون ان وقت ائين لڳي رهيو هو ڇڻ صدين کان پوءِ هڪٻئي سان مليون هجن. ڪجهه ڏينهن کان پوءِ سندس ماءُ گذاري وئي هئي، هن کي ڏاڍي ندامت ٿي هئي ته هن ماءُ کان نفرت ڇو ڪئي، هوءُ ته خود مظلوم هئي هن وانگي. هن کي دنيا کان هن معاشري کان سخت نفرت ٿي پئي. نه ڄاڻ اڃا ڪيتري دير تائين هوءُ انهن ئي خيالن ۾ گم هجي ها پر ٻار جي روئڻ تي هوءُ حال ۾ موٽي آئي.

سج جي روشني ڪافي ڦهلجي چڪي هئي. هڪ لمحِي هن کي خيال آيو ته ڀرسان وهندڙ نالي ۾ ٻارڙي کي اڇلائي ڇڏيان، پر ائين ڪري نه سگهي ۽ پوءِ اتي تڪڙي تڪڙي هلڻ لڳي، هلندي ويئي ۽ هلندي ئي رهي، ائين پئي لڳو ته ٻارڙي کي دنيا جي نظرن ۽ نفرت کان بچائيندي هجي. آخر ٿڪجي هڪ هنڌ بيهي رهي. هن ڏٺو ته شهر جي ڪنهن مصروف روڊ تي پهچي چڪي آ. جتي ٽريفڪ جام ۽ روڊ جي ساڄي کاٻي پاسي مختلف آفيسون، بنگلا ۽ اسڪول هيا. ماڻهن جي اچ وڃ ۽ شور لڳو پيو هيو. پر هي ڇا؟ هن کي ماڻهن جا چهره ڪارا ۽ مکروھ نظر اچي رهيا هيا هر طرف هن کي ڪارنهن ئي ڪارنهن نظر اچي رهي هئي هن کي ائين محسوس ٿيو ڇڻ دنيا جي منهن تي ڪارنهن ملجي چڪي آ.

چند جو ٽڪرو

اياز وارن جي فيملي دبئي کان پاڪستان شفٽ ٿي چڪي هئي. اڄ ڪلهه هنن جون پنهنجي رشتيدارن وٽ دعوتون هلي رهيون هيون. اڄ مامي جي گهر دعوت تي آيل هيا. سڀئي فيملي ميمبر ڊرائنگ روم ۾ ويٺا هئا. اياز پاڻيءَ لاءِ جڳ ۾ هٿ وڌو ٿي ته هن پنهنجو هٿ هٽائي ڇڏيو. ڇو جو جڳ هن کي خالي نظر آيو ۽ ان وقت ئي هڪ خوبصورت دل کي لپائيندڙ آواز هن جي ڪنن ۾ ٻڌو.

”تو ها هي پاڻي وٺو مان پيو ٿي ڪٿي اچان.“ اياز جيئن ئي ڪنڌ ڦيرائي ڏٺو ته سندس ئي ڪزن خوشبو هئي. جنهن پيريل گلاس پنهنجو ئي هن کي پيش ڪيو.

اها اياز ۽ خوشبوءِ جي دبئي کان شفٽ ٿيڻ کان پوءِ پهرين ملاقات هئي. ۽ پوءِ ته اياز به سندن گهر ۾ ڊيرو جمائي ڇڏيو، پيو ڪنهن نه ڪنهن بهاني ايندو رهندو هين ۽ پوءِ خبر ئي نه پين ته ڪيئن سندن دليون هڪٻئي لاءِ ڌڙڪڻ لڳيون. خوشبو پروفيسر نذير جي ڌيءَ جيڪا مڊل ڪلاس جي فيملي هئي. پروفيسر اياز جي والد جو سوٽ هيو. اياز وارن جو شمار شهر جي بزنس مين جي اپر ڪلاس سان هيو. پر محبت ته ڪنهن اپر يا لوئر ڪلاس جي محتاج نه هوندي آهي.

اياز جي لاءِ اڄوڪو ڏينهن وڏي اهميت پيو رکي هو ڪنهن به طرح هن ڏينهن کي وڃائڻ نه پيو چاهي. سڀ ڪم هڪ پاسي ڪري خوشبو جي گهر آيو. گيت کان اڃان داخل ٿي مس ٿيو ته سامهون ئي هن کي خوشبو نظر آئي. کليل وار ۽ آف وائٽ ڊريس ۾ ديوي لڳي رهي هئي.

”سلام“ شاعرن وانگي هٿ نرڙ تائين آڻيندي اياز چيو.

”وعليڪم السلام.“ خوشبو مسڪرائيندي رهي.

”پلا انڪل ۽ آنتي نظر نه ٿا اچن.“

”ظاهر آيو وڏو گهر ته نه آهي جو توکي نظر نه اچن.“ منهن سونڊو ڪندي

چيائينس.

”مري ويا سي اڄ ته ڪنهن اڪيلي وڻ هيٺان گذري آئي آ.“ اياز پنهنجي ساءِ هٿ

ڪنڌ کان ڦيرائيندي چيو.

”اهو ڇا چيئي؟“

”منهنجو مقصد آ اڄ ته صفا ماسٽريائي لڳي پئي آ.“

”اياز جا پٽ مان توکي گهڻا دفعا سمجهايو آ ته مون کي ماسٽريائي نه چوندو ڪر.“

خوشبوءِ هن جي مٿان الر ڪئي. هو سڌو اچي ڊرائنگ روم ۾ صوفي تي ڪريو. خوشبو به سندس پويان پهتي ٻئي هٿ پنهنجي چيلهه تي رکي هن جي سامهون تي بيٺي.

“ چڱو ٿيو جو تو منهنجي پٽ جي ڳالهه ڪئي. هاڻي مان ته اياز آهيان باقي منهنجو پٽ، سو اهو شاديءَ کان اڳ ۾ ڪيئن ٿي سهڳي ٿو؟ ” گڏو نڪاڻ ٿي ويس منهن ۾، هوءَ ڊرائنگ روم مان وڃڻ لڳي ته هن چيس،

“ ڀلا ڪافي ملندي؟ ”

“ اڄ ته زهر به پيو آ. ”

“ پوءِ ته سوايو ڪنيو اڇجانءِ. ” تهڪ خوشبو کان نڪري ويو، ڪلندي ئي دروازو

ٽپي وئي.

اڄ موسم ڏاڍي خوشگوار لڳي پئي هئي. صبح کان وٺي هلڪي هلڪي بوند وسي رهي هئي. سڄي آسمان تي ڪڪر چانيل هئا ڪٿي به نيري رنگ جونانءُ نشان ڪو نه هيو. اياز ۽ خوشبو وارن جي فيملي هڪڙي پارڪ ۾ پڪنڪ لاءِ آيا هئا جتي آسٽريليا جا طوطا مختلف قسمن جا رکيل هئا ۽ اتي ٻارن جي رش لڳي پئي هئي. اياز ۽ خوشبو به ڳالهيون ڪندي ڪندي ڪجهه اڳتي نڪري آيا.

“ ڀلا ڪجهه سوچيو به اٿئي؟ ” خوشبوءِ ساڻس گڏ ڇهل قدمي ڪندي پڇيس.

“ ڇا جي باري ۾. ” اياز جي هٿ ۾ وڻ مان پٽيل ننڍي ٿاري هئي جنهن کي زمين

تي هڻندي چيو.

“ بس ڇڏيس. ” هوءَ ڪاوڙجي تيز تيز قدم ڪڍندي اڳتي نڪري وئي.

“ اڙي اڙي ڇا ٿيو. بيٺه ته سهي، ڪاوڙ به تنهنجي منهن تي تنگي پئي آ. ” اياز هن

جي اڳيان اچي پنهنجي ٻنهي ڪنن کي پڪڙيو.

“ ڏس جيڪڏهن چاهين ته مان ڪڪڙ ٿيڻ لاءِ به تيار آهيان ۽ رڳو ڪڪڙ ئي نه

پر بانگ به ڏيندس. ” خوشبوءِ کان بيساخته ڪل نڪري وئي پوءِ منهن تي مسڪراھٽ آڻيندي

چيائين،

“ ها. هاڻي نيڪ آ. ۽ ٻڌ. ”

“ ڇا. ”

“ اهو ته..... ” رکجي وئي.

“ ڇا اهو. ”

“ اهو ته، تون منهنجي لاءِ ڪنهن حسين خواب جيان آهين. ”

“ بس! مان تنهنجي لاءِ خواب آهيان اها حيثيت آ منهنجي. ” ٻئي هڪ گهاٽي وڻ

هيٺان اچي بيٺا.

“ پر خواب جو تعبير به ته هوندو آ. ”

“ ها بلڪل هوندو آ مان تو ٻڌايانءِ. ” هن جا ٻئي هٿ خوشبو جي ٻانهن ۾ پئجي

ويا ان وقت خوشبوءِ جي دل ۾ ڄڻ سمنڊ چوليون هڻي رهيو هجي. اياز هن کي پنهنجي

سامهون ويهاري ندي چيو،

“ ڪي ڇهرا مسڪرائڻ لاءِ ئي هوندا آهن. مان هميشه توکي خوش ڏسڻ تو چاهيان.

خوشبو تنهنجي مسڪراھٽ ۾ منهنجي زندگيءَ جي تند جڙيل آ، مان توکان جدا ٿيڻ جو

سوچي به نه ٿو سگهان. اهو ئي ٿي پڇڻ چاهين نه، ته مان ڇا سوچيو آ. ”خوشبوءِ ڪنڌ سان ئي ها ڪئي. اياز سنجيده ٿيندي چيو،
 “مان چاهيان ٿو ته تنهنجي پڙهائي پوري ٿئي ۽ پوءِ بس منهنجا والدين تنهنجي گهر.

“منهنجو هي آخري سيميستر آ ۽ گهر ته اڳ ۾ ئي هڪ ٻن رشتن جو ذڪر هلي ٿو. مون کي پوءِ آ ته ڪٿي ها نه ڪري ويهن. ”ان کان اڳتي ڪجهه نه چئي سگهي. نظرون هيٺ ڪري ويني رهي. اچانڪ به ٿي ڳوڙها سندس گلن تان ڳڙي آيا. اياز جو من تڙپي پيو،

“خوشبو هي ڇا. تون ته وڏي دلير آهين، تون ڇا ٿي سمجهين مان توکان سواءِ جي سگهندس. ڏس! اسان ٻنهي ته گڏجي زندگيءَ جو حسين خواب ڏٺو آ ۽ ان جو تعبير اسان جي سڄي محبت آ ۽ ان سڄي پيار جي سهاري ته مان زنده آهيان. جنهن ڏينهن اها محبت نه رهي، ته پڪ سمجهجان ته مان به نه رهندس. هيڏي ڏس منهنجي اکين ۾.” اياز هن جو چهرو پنهنجي ٻنهي هٿن ۾ سمائي ورتو.

“ڇا تو کي لڳي ٿو ته هنن اکين ۾ بيوفائي آ. هان ٻڌاءِ نه خوشبو. ”خوشبو هن جي اکين ۾ نهاري روئي ويني. اياز هن کي ٻانهن جي پاڪر ۾ پوئي ورتو.
 اياز پنهنجي فيمليءَ سان گڏ ڊائنگ ٽيبل تي ماني کائي رهيو هو. سندس پيءُ ماءُ ۽ پاڻ ڪل تي فرد هئا. اڄ سندس پيءُ پڇي ورتو ته ڇا هاڻي اڳتي جو به ڪجهه سوچيو اٿئي يا نه؟

“ماشاءالله بزنس ته زبردست پيو هلي. بس هاڻي ته صرف موڙ ٻڌڻ جي تمنا آهي پنهنجي پٽ کي. ”اياز جي ماءُ مخاطب ٿي. جڏهن ته پاڻ اياز ماني کائي رهيو هو. پر ڌيان هنن ڏانهن ئي هيس.

“مان سمجهان ٿي اياز کي شيرازي صاحب جي ڌيءَ ضرور پسند ايندي. ”شيرازي صاحب هنن جي ليول جو بزنس مين هيو.

“پر ان باري ۾ اياز جي راءِ ته معلوم ڪر. ”اياز جي پيءُ مداخلت ڪندي چيو.
 “توهان به ڪمال ٿا ڪيو ڀلا، پنهنجي اڪيلي پٽ لاءِ ڪو غلط فيصلو ڪنڊيس ڇا. چوڪري ته چنڊ جو ٽڪرو آ ٽڪرو.”

“پر امي مونکي ٽڪرو نه پورو چنڊ ڪپي. ”اياز هٿ صاف ڪندي چيو.
 “ها ها. چنڊ کان به وڌيڪ آ.”

“پر امي منهنجو چنڊ ته خوشبو آ، پروفيسر صاحب جي ڌيءَ.”
 “ڇا! چريو ٿيو آڻ ڇا. انهن مڊل ڪلاس ماڻهن جي چڪر ۾ نه پوءِ. انهن کي ته بس دولت قبائڻ جو موقعو ڪپي.”
 “پر ائين ناهي امي.”

“بس مونکي نه ٻڌاءِ انهن جي باري ۾، مان به چوان ته آخر چڪر آهي ڇا. ”ماڻس جي چهر تي ڪاوڙ جا تاثرات اچي ويا. اياز به دير ئي نه ڪئي فيصلو ٻڌائيندي چيو.

“امي شادي ڪندس ته خوشبوءِ سان نه ته ڪنهن سان به نه.” اتي ٻي ڪمري ۾ هليو ويو.

“اڙي! ڏنئي پنهنجي پٽ جا ڪم.” مڙس کي چيائين.
 “تنهنجو پٽ ناهي ڇا. ڏئيس هاڻي منهن ته خبر پوئي.”
 “توهان ٻئي هڪڙي خيال جا آهيو. مان به ڏسي رهنديس.” ڪاڙجي اتي هلي وئي.
 گهڻن ڏينهن کان پوءِ اڄ خوشبوءِ جي پيءُ پروفيسر صاحب جي اکين ۾ پاڻي اچي ويو هو. هو روئي رهيو هو. اياز جي ماءُ صاف صاف لفظن ۾ چئي وئي هين،
 “اوهان جهڙن ماڻهن کي عزت راس نه ايندي آ. پنهنجي ڌيءُ کي اياز جي ڪڍان ڪري لڳايو اٿئي ڇا ته متان ايڏي وڏي لائري هت مان نه نڪري وڃي. مان اوهان کي خبردار ڪرڻ آئي آهيان. ٻيهر خوشبو اياز سان نه ملي ورنه سٺو نه ٿيندو.” سندس زال پروفيسر سان گڏ ڳوڙها ڳاڙي رهي هئي.

“هي ڪهڙو طريقو آ انهن ماڻهن جو، ڇا عزت بس انهن کي راس ايندي آ. هي به ڪو ڳالهائڻ جو طريقو هو، ڪو ڍنگ هو. بس غلطي آ ته خوشبوءِ جي ئي آ سندس پٽ جي ته ڪا غلطي ئي ڪونهي. دولت جي نشي ۾ رشتا ناتا ته وساري ٿا ويهن پر ايمان به نڪري ٿو وڃين.”

پروفيسر مسلسل ڳالهائي رهيو هو. خوشبو در جي پاسي کان بيهي سڀ ڪجهه ٻڌي رهي هئي. اڄ پهريون دفعو هو جو هن پيءُ کي روئيندي ڏٺو هو. دل تڙپي پيس. اچي پيءُ جي قدمن ۾ ڪري،

“بس بابا مون کي معاف ڪيو، مون کي ان سان ايترو نه ملڻ ڪپندو هو. بابا مون کي معاف ڪر مان اوهان کي روئندو نه ٿي ڏسي سگهان.” سندس قدمن ۾ ڪري هوءَ سدڪي رهي هئي پٽس ڳلي سان لائيندي چيس،

“نه بابا تون بس ڪر، مون کي ته ڏک انهن جي روش جو آ.” پيءُ ڌيءُ جي مٿي تي ٿڌڪيون ڏئي رهيو هو. خوشبوءِ جي ڳوڙهن ۾ اياز جي سڄي محبت غوطا کائڻ لڳي.
 اياز کي بزنس جي سلسلي ۾ مهيني کن لاءِ دبئي پئي وڃڻو پيو. هن خوشبوءِ سان موبائل تي ڳالهائڻ چاهيو پر خوشبو هن سان صحيح طريقي سان نه ڳالهايو. اياز گهڻي ڪوشش ڪئي ته سندس موڊ نيڪ ٿئي پر هن پنهنجو رويو ساڳيو ئي رکيو ۽ اياز کي حالات کان واقف نه ڪيو ۽ طبيعت خراب هجڻ جو بهانو ڪيائين. اياز هن سان ملڻ جو اسرار ڪيو پر هن انڪار ڪيو ۽ چيو،

“موتي اچو ته پوءِ ملندا سين، شايد پوءِ اوهان کي ڪا خوشخبري به ملي.”
 “بس پوءِ ته جلد موٽڻ جي ڪبي.” اياز هن کان موڪلايو ۽ دبئي لاءِ روانو ٿي ويو.
 هوڏانهن پروفيسر صاحب به پنهنجي هڪ ويجهي رشتيدار وٽ خوشبوءِ جو رشتو طئي ڪري ڇڏيو. اڳلن کي به ڪا ايڏي جلدي هئي جو مهيني ۾ ئي شاديءَ جو پرگرام طئي ٿي ويو. اياز به پنهنجو ڪم پورو ڪري ايئرپورٽ کان گهر پهتو. اچڻ سان ئي

فريش ٿي خوشبوءَ جو نمبر ملايائين پر ائيند نه پيو ٿئي. هن سوچيو گڏيءَ جو ٿو نمبر ملايان. گڏي خوشبو جي ننڍي پيٽ هئي.

”السلام عليڪم گڏي ڇا حال آ.“

”ادا اياز! توهان آهيو ڪٿي، مان ڏاڍو اوهان کي مس ڪيو آ.“

”او ويري سوري مان ٻاهر ويل هوس. اڃا اهو ٻڌايو اوهان جي آبي ڪٿي آ.“

”آبي! ڇو اوهان شاديءَ ۾ نه پيا اچو ڇا؟“

”شادي ڪنهن جي بابا.“ هن حيرت مان پڇيس.

”آبيءَ جي! پيو وري ڪنهن جي.“ ”اياز جي مٿي تي چٽ بم ڌماڪو ٿيو هجي، تڙيل منهن ڪنڊر بڻجي پيس. سندس دماغ ۾ لفظن جا مترڪا لڳي رهيا هئا،

”آبيءَ جي شادي..... پيو ڪنهن جي.....“

موبائل هن جي هٿ ما ڪري چڪي هئي گڏي ته پيو الائي ڇا ڇا چئي رهي هئي پر هو ته بت بڻجي ڪرسيءَ تي ڪري پيو هو. اوچتو هن کي هوش آيو بائيڪ جي ڇاٻي ڪٽي ڪمري کان ٻاهر نڪري ويو. هن جي بائيڪ هوا سان ٽڪر کائي رهي هئي. ٽريفڪ جي باوجود به بائيڪ جي اسپيد تيز هئي. سندس دماغ ۾ طوفان هيو ولولو هيو. هن کي ڪجهه سمجهه ۾ نه پيو اچي ته آخر ائين ڇو ٿيو، اهڙو ڪهڙو مسئلو هو. خوشبوءَ به ته ذڪر ڪو نه ڪيو هو. هو انهن ئي سوچن ۾ هيو ته خوشبوءَ جي بنگلي جي سامهون واري موڙ تي سندس ڪار سان ٽڪر ٿي پيو. به ٿي ڪلتيون کائي وڃي روڊ تي ڪريو، مغز ۾ ڌڪ لڳڻ سان رت ڪافي وهي چڪو هيو جنهن ڪري سندس زندگيءَ جو پڪي پرواز ڪري ويو..

روڊ تي ڪافي رش ٿي وئي جڇ به اچي مٿان پهتي. ڇاڇي لهي حادثي جو جائزو وٺي رهيا هئا. ڪي افسوس ڪري رهيا ها ته ڪي ڪنن تي هٿ رکي توبه توبه ڪري رهيا ها. هنن جي بنگلي اڳيان گوڙ گهمسان ٿي پيو انهن مان ڪنهن چيو،

”اڙي! هو ته صديقي صاحب جو پٽ آ.“ پوءِ ته جيترا وات اوتريون ڳالهيون ۽ اها ڳالهه جڏهن ڪنوار جي ڪن پئي ته ڊڪندي بنگلي جي گئلريءَ تي آئي هن سان گڏ ٻيون سهيليون به هيون. ڪنوار جي نظر روڊ تي پيل لاش تي پئي ته سندس دل ٽپي وسمي وئي، هڪ آه نڪرندي نڪرندي سيني ۾ دٻجي ويس، اکين مان گوڙها نه چٽ رت پئي وهيس، دل ۾ اياز جي لفظن جا تير چبهي رهيا هيس ته،

”خوشبو مان تنهنجي سڄي محبت جي ڪري ئي زندهه آهيان جنهن ڏينهن اها محبت نه رهي نه، ته ڏسجانءِ مان به نه رهندو سانءِ.“

گونگي

پنهنجي پنهنجي ڪچن ، ڪڪائن ۽ خيمي نما گهرن ۾ مصروف ماڻهن جون نگاهون ان رڙيون ڪندڙ عورت طرف متوجہ ٿيون . ڪافي ماڻهو حيران ٿي ويا ۽ هڪ ٻئي کي چوڻ لڳا.

”هيءَ ته گونگي آ، ڇا هيءَ ڳا لهائي به سگهي ٿي.“ سوال اٿندا رهيا پر جواب لاءِ ڪنهن کي وقت ئي نه هيو، ڳا له ٿي ڪجهه اهڙي هئي ان خيمي ۾ ڪوئي مري ويو هيو.. عورت روئيندي خيمي اندر هلي وئي ان ننڍڙي وسنديءَ جا چند مرد ۽ عورتون هن جي پويان پهچندا ويا.

هيءَ هڪ ننڍڙي آباد وسندي هئي تقريبا 100 جي لڳ ڀڳ ڪچا، ڪڪاوان ۽ ڪپڙي جي خيمن جا ننڍا وڏا گهر موجود هئا. سنڌوءَ ڪناري نارا ڪئنال جي ڀرسان اينگرو پلانٽ جي بلڪل پويان چُهارا منڊيءَ جي اوڀر ۾ موجود ان وسنديءَ جا ماڻهو سنڌوءَ ڪناري پوکي راهي ڪرڻ ۽ ڪجيءَ جي موسم ۾ چهارن جون پيٽيون ٺاهڻ جو ڪم ڪندا هئا. ڪم ڪار جو آغاز فجر سان ٿي ويندو هيو. هر ڪوئي پنهنجي ذميواري ۾ مصروف ٿي ويندو هيو.. ڪجهه مهينا ٿيندا جو وسنديءَ جي ڪجهه مفاصلي تي هڪ ٻيو خيمو لڳو.. جنهن جي چوڌاري ڪانڊيرن جو لوڙهو لڳل هيو. صرف اچڻ ويڃڻ لاءِ ٿورو رستو ڇڏيل هيو. هيءُ خاندان چئن ماڻهن تي مشتمل هيو، هڪ اڏڙوٽ مرد هڪ جوان عورت ۽ ٻه ننڍڙا ٻارڙا چئن پنجن سالن جا. هنن جو خيمو ايترو وڏو به ڪونه هيو، ان ۾ ٻه ڪتون هيون ڪتن جي سيرانديءَ کان گهر جو ڪجهه سامان ۽ ٻه پيٽيون جڏهن ته ڪتن جي پاسن کان چيڻا ۽ ڪانيون جيڪي ٻارڻ لاءِ ڪم اينديون آهن ۽ هڪڙو پاڻي پيئڻ لاءِ مٽ ۽ ٻيا ڪجهه ضرورت جا ٿانو رکيل هيا.

مرد صبح سان ئي ڪم ڪار تي نڪري ويندو هيو ۽ جڏهن ايندو هيو ته گهر ۾ کائڻ پچائڻ ٿيندو هيو ۽ پوءِ خيمي جو پردو هيٺ ڪري ڇڏيندا هيا. اهو ئي هنن جو معمول هيو، نه وسنديءَ وارن کي هنن مان ڪا تڪليف هئي ۽ نه هنن کي ڪا وسنديءَ وارن مان. شروع ۾ ته هنن ڏي عورتون اچڻ ويڃڻ لڳيون پر پوءِ جڏهن خبر پوندي وين ته ويچاري گونگي آ ته عورتن جو اچڻ ويڃڻ گهٽ ٿي ويو.

هن جا ٻئي ٻار به وسنديءَ جي ٻارن سان ملي جلي ويا هيا ۽ ٻيا راند روند ڪندا هيا ۽ خود هنن جا ٻار ٻيا سر ۾ چوندا هيا،

”گونگي ڙي گونگي ڇا ٿي ڳولهي“ ٻيا ٻار جواب ڏيندا هيا،
”شئي“

”شئي ڪاڏي ڪندين“

”ڳوٺلي شبنده“

”ڳوٺلي ڪاڏي ڪندين“

”پيشه ميڙيندش“
”پيشه ڪاڏي ڪندينءَ“
”ڪڪل وٺندس“
”ڪڪل ڪاڏي ڪندينءَ“

”اندا لاهيندي پوءِ شپ ڪائينداسين“ ائين بار بار چوندي ڪلي ڪلي اچي تهڪن ۾ پوندا هيا، الاڻي ته ڪنهن اهو هنن کي سڀڪاريو هيو، بس جيڪڏهن خوش هيا ته هنن جا ٻار هيا باقي نه ته گونگيءَ جي چهري تي مرڪ ڏئي وئي نه وري مرد جي. ڪنهن کي اها ڳالهه سمجھ ۾ نه آئي ۽ نه وري ڪنهن پڇڻ جي ضرورت محسوس ڪئي ۽ پوءِ هڪ دفعي هن جي مڙس جو دم نند ۾ ئي پرواز ٿي ويو.

خيمي ۾ پيل ميت کي ماڻهن مسجد طرف آندو جتي هن جي غسل ڪفن جو بندوبست ڪيو ويو هو، ڪي ماڻهو قبرستان هليا ويا سامي تيار ڪرائڻ، ماڻهو پاڻ ۾ ڏاڍا منظم نظر آيا، هر ڪنهن کي خبر هئي ته هن کي ڇا ڪرڻو آهي، پر حيراني جو عالم اهو هيو جو عورت ساڳيو ئي گونگي بڻجي چڪي هئي نه هن جي اک ۾ ڳوڙها هيا نه وري ڪو پڇتاءُ، بس هڪ حسين بت سامهون هيو اندر وينل عورتن گهڻوئي هن کان پڇڻ جي ڪئي پر ڪڇي جهڙي پت.

جنازي جي نماز کان پوءِ ماڻهو ميت کي قبرستان ۾ دفنائي واپس موٽي آيا واپسيءَ تي مسجد جو پيش امام ۽ وسنديءَ جا ڪجهه معتبر ماڻهو خيمي اندر آيا، عورت پنهنجي ٻارن سان گڏ موجود هئي، اڃان ڪجهه عورتون ٻيون به وينيون هيون، آخر امام صاحب ڳالهايو.

”اي بي بي! اسان توکي الله ۽ رسول جو واسطو ڏئي پڇي رهيا آهيون جنهن جي قرآن ۽ حديثن کي اسان پنهنجي اکين سان سچ پچ ٿيندي ڏٺو آهي. هڪ قبر کوٽي وئي ته ان ۾ نانگ ۽ وچون جمع ٿي ويا، اسان جلدي ان کي بند ڪيو، بي کوٽي سين ته ان کان به وڌيڪ نانگ ۽ وچون جمع ٿي ويا اسان ان کي به بند ڪيو سين وري ٽين کوٽي سين ته ان ۾ به اڃا وڌيڪ نظر آيا آخر اسان ميت کي اندر اچلي قبر پوري ڇڏيسين. اهڙو عبرت ناک منظر اسان ڪڏهن نه ڏٺو سي، هاڻي تون اسان کي ان مرد جي باري ۾ ٻڌاء ته ڪير هيو ۽ ڪيئن هيو؟ بظاهر ته اسان کي ان ۾ ڪا برائي نظر ڪانه آئي، هاڻي پت ان راز کي تون ئي کولي سگهين ٿين.“

امام صاحب جي اکين ۾ به آلاڻ اچي وئي هئي، گونگي عورت نظرون ڪٽي پيش امام ڏي ڏٺو، پيش امام هن جي مٿي ته شفقت جو هٿ رکيو هاڻي هن جي اکين ۾ به ڳوڙها اچي ويا، اچي روئڻ ۾ پئي ۽ سڌڪندي سڌڪندي مس وڃي سندس نڙيءَ مان آواز نڪتو جيڪو سڀني ٻڌو.

”اهو منهنجو مڙس، منهنجو پيءُ به هيو.“

نصيب

گورک هل اسٽيشن جتي جون جو مهينو به جنوري لڳو پيو هو. رات کان وٺي اپ تي ڪنهن ٿر جي ناريءَ جي سنهڙي پوتي چاڙهي ڇڏي هئي. ٿڌيون هوائون، ميرانجهڙي اس، ڪڇيءَ جا ٻوٽا، شهتوت جا ننڍا وڏا وڻ، ڪٽي ساوا ته ڪٽي ٻيڙ جا وڻ ته ڪٽي ڪانڊيرا. چوڌاري نظر ڦيراءِ ته جبل ئي جبل، ڪي پٿر ڀلا ته ڪي مٽيءَ جا ته ڪي وري مٽيءَ ۽ سيمنٽ جي رنگ جهڙو ڏيک ڏئي رهيا هئا. چوڌاري پهاري سلسلو هيو ڪٽي گريري گهڻي ته ڪٽي صفا گهٽ پر گورک تي ڪجهه وڌيڪ هئي. اکين جي نهار دل کي سڪون بخشي رهي هئي. اهڙي خوبصورت واديءَ جي هنج ۾ نوري، سندس ڳاڙها ڳل، وارن کي چوٽي ڏنل، ڪاري ۽ ناسي رنگ جو گگهو جنهن ۾ دن کان وٺي گوڏي جيڏو کيسو وڌل، مٽي تي ڪاري پوتي، ٻانهن ۾ پيل چانديءَ جي چوڙين ۽ جسم تي پاتل ڪپڙن ائين آواز ٿي ڪيو ڄڻ ڪي ٿليون وڃي رهيون هيون، هٿ ۾ سنهو لڪڻ پڪرين کي هڪليندي گهر ڏانهن وڃي رهي هئي جيڪو گورک کان ٻن تن ڪلوميٽرن جي فاصلي تي هيو. نوري اڪثر سوچيندي هئي ته ڇا هن جي سڄي عمر هنن پهاري جي هنج ۾ ئي گذري ويندي. سندس پيءُ ڳوٺ جو چڱو مڙس هيو سندن ڳوٺ ويهن پنجويهن گهرن تي مشتمل هيو.

نوريءَ جي سوچن جو سلسلو ان وقت تنو جڏهن هن ڳجهن کي هيٺ مٽي لامارا ڏيندي ڏٺو. هن جو تجسس وڌي ويو. هوءَ هڪ پهاريءَ جي چوٽيءَ تي چڙهي وئي جتان هن جي نظر هڪ ڪاهيءَ ۾ پئي اتي هڪ شخص اونڌي منهن ڪريل نظر آيس. هيءُ ڳجهن جي لاماري کي سمجهي وئي آهستي آهستي لهندي ان شخص جي بلڪل ويجهو پهتي. اٿلائي ڏٺائينس ته هوش ڪو نه هيس. ان جي لباس مان ئي سمجهائين ته ڪنهن وڏي شهر مان ئي آيو آهي. نوريءَ جي وس ۾ نه هيو ته هن کي اڪيلي سر ڪٿي پنهنجي ڳوٺ پهچائي. هيءُ جلدي جلدي گهر پهتي ۽ پنهنجي پيءُ کي ساري ڳالهه ڪري ٻڌايائين، جنهن دير ئي نه ڪئي ۽ ڳوٺ جا چار پنج ماڻهون ساڻ ڪري ان نوجوان کي اتان ڪٽائي آيو. ڳوٺ جي چڱي مڙس هڻ جي ناتي نوريءَ جي پيءُ هن کي پنهنجي جهڳيءَ جي اڱڻ ۾ کٽ تي سمهاريو. نوريءَ جي پيءُ حڪيم کي گهرائڻ لاءِ هڪڙي ماڻهونءَ کي روانو ڪيو. ننڍي ڳوٺ هجڻ ڪري جلد ڪافي ماڻهون ۽ عورتون اچي نوريءَ جي گهر گڏ ٿيون. هر ڪوئي پنهنجي منهن ان چوڪري لاءِ ڳالهون ڪري رهيو هو.

”ابا مڙسالو ته ڀلو آ وڃن ۾، شل بچي؟“ هڪ پوڙهي جو آواز آيو.

”ها ابا هوندس حياتي ته بچندو نه ته هليو پيو آ.“

”ها سائين مالڪ چڱي ڪندو، الاڻي ته ڪٿان جو آ.“ ائين پيون ڳالهون ٿينديون رهيون.

ايتري ۾ حڪيم صاحب به اچي ويو اچڻ سان چيائين،

”بابا پري ٿيو پري مڙس کي هوا ته جهٽڻ ڏيو.“ حڪيم صاحب نوريءَ جي پيءُ کي چيو،

“پاڻيءَ ۾ ماڪي ملائي پياريس ۽ زوريءَ وات ۾ سنڍ پينل پاڻي به وجهوس، الله ڪندو ڪجهه وقت ۾ هوش اچي ويندس، باقي بچاءُ آ ڪو هڏ ٻڌ ڪو نه ڀڳو ٿس.”

حڪيم صاحب هليو ويو ۽ ٻيا ڪجهه ڪڪ به ڏٺي ويس. هاڻي ٻيا مرد ۽ عورتون به وڃڻ لڳيون. سڀني جي وڃڻ ڪري نوريءَ کي ڪجهه سڪون مليو پر پوءِ به هوءَ پريشان هئي ته الائي جي بچندو به الائي نه. ڪاش بچي پوي. هن جي دل ۾ هڪ لهر اڀري ۽ ان لهر جي سوچن ۾ ڦرڻ لڳي ته اوچتو سندس پيءُ چيس،

“پٽ نوري رات ٿيڻ واري آ، ماني ٽڪي پچاءُ بابا.”

پيءُ جي آواز تي چرڪي اٿي. وڃي چلهه جي ڀرسان ويٺي سڄو ڌيان چوڪري جي طرف هيس.

“بابا هن شهريءَ کي هوش ڇو نه ٿو اچي”

“ڀلا تو ڪئين ڄاتو ته هو ڪنهن شهر کان آيو آ.” پٽس چيس ته نوريءَ بي اختيار ٿي جهٽ پيءُ کي جواب ڏنو ته،

“بابا مان نه چوندي هئي سانءُ ته مون کي ڪنهن شهريءَ سان.....” چپ ٿي وئي شرمائجي اڪيون ٽالهه ۾ ڳوهيل اٿي تي ڪپائي ڇڏيائين. پٽس اچي تهڪن ۾ پيو، “اڙي بابا ڪهڙا ٿي ست سلجهائين.”

نوري شرم ۽ حياءُ ۾ ورتي پئي هئي. پيءُ ۽ ڌيءُ ۾ ڏاڍو پيار هيو اصل هڪٻئي تان گهور ٿيندا هيا. سندن رشتو رڳو پيءُ ڌيءُ وارو نه هيو بلڪه پاڻ ۾ گهرا دوست هيا جيڪي دل ۾ ايندو هين هڪٻئي کي چئي ڏيندا هيا. جڏهن به پيءُ هن کي شاديءَ لاءِ چونڊو هو ته ٿه ٻه چوندي هيس،

“بابا منهنجو ڪنهن شهريءَ سان پلوءُ اٽڪائجانءِ باقي هتان ڳوٺ جي رولو چورن سان نه رولجانءِ.”

“اڙي بابا اسان جو سڀ ڪجهه هتي آ ان ڪري اسان جو نصيب به اتي ئي لکيل آ.” “بابا ڏسجانءِ ڪيئن ٿو نصيب اسان کي ڳولهي لهي.” تڏهن پٽس اهو چئي ٿاري ڇڏيندو هئس،

“ڇڳو بابا وقت آيو ته تنهنجي نصيب کي به ڏسندا سي.” ۽ پوءِ ساڳو ئي ڪل ڀوڳ ۽ نوريءَ جي مستي لڳي پئي هوندي هئي.

نوريءَ ماني پچائي بس ڪئي ته نوجوان کي به هوش اچي ويو. هو پاسو ورائڻ جي ڪوشش پيو ڪري. نوري ۽ سندس پيءُ هن جي ويجهو آيا، نوجوان ٿورو ڪنجهي رهيو هو. نوريءَ جي پيءُ هن کي سهارو ڏئي ڪٽ جي سيرانديءَ کان وهائڻ جي ٿهي تي ٽيڪ ڏئي ويهاريو نوران پاڻيءَ جو گلاس ڀري آئي ۽ نوجوان کي ٿورو ٿورو ڪري پيارڻ لڳي. پاڻي پيئڻ سان سندس جان ۾ ساه پئجي ويو ۽ آهستي چيائين، “اوهان جي مهرباني.”

نوريءَ زندگيءَ ۾ ڪڏهن پنهنجي باري ۾ اهڙا لفظ نه ٻڌا هئا سندس مک تي مسڪراھت ۽ ڳلن تي گلابي رنگ اڀري پيس، سندس پيءُ چيو،

“ابا ٿورو سامت ۾ آءُ ته حالي احوالي ٿيون ٿا.”

ٿوري دير کان پوءِ نوجوان جنگهون لڙڪائي ويهي رهيو. هن کي پينٽ شرٽ پاتل هئي. پينٽ جو هڪڙو پاڇو ۽ ٻنهي گوڏن کان ٿورا ٽڪرا ڦاٿل هئا، شرٽ به هڪ ڪلهي کان ٿوري اڏڙي وئي هيس انهن حصن تي رت جا داڳ ٺهي پيا هئس. گرميءَ جا ڏينهن هئا پر هتان جي آبهوا ڏاڍي خوشگوار هئي آسمان تي گهاٽا ڪارا ڪڪر ڇانيل هئا ڏکڻ جي ٿڌي هير گهلي رهي هئي ۽ وري مٿان اچي رات ٿي هئي سو هن کي ٿورو سياندو محسوس ٿيو. نوريءَ جي پيءُ هن کي اٿاري سهارو ڏئي اڳڻ مان اندر جهڳيءَ ۾ وٺي آيو. جهڳيءَ ۾ اندر ڪا ڪٽ ته نه هئي البت هيٺ وڏو رنگين گلر وڇايل هيو ان جي مٿان ٽڪ واريون رلهيون پٿاريل هيون نوريءَ جي پيءُ نوجوان کي هڪ ڪنڊ ۾ ويهاريو ۽ پاڻ به ان جي ڀرسان ويٺو ۽ نوريءَ کي چيائين،

“پٽ هاڻي ماني ڪٿي آءُ.” جهڳيءَ جي ڇت ۾ چارجر لائيت تنگيل هئي جنهن جي روشني ڪنهن سيور جهڙي ته نه هئي پر اندر هر شيءِ نظر اچي رهي هئي. نوريءَ ماني ڪٿي هنن جي اڳيان رکي پاڻ به ٿورو ڀر ڀرو پيءُ جي ڀرسان ويٺي.

“ابا بسم الله ڪر.”

“ڇاچا مون کان ماني نه هلندي.”

“ابا ڪائيندين ته جان ۾ جان ايندئي، نه ته مورڳو ان حال کان به ويندين. آءُ بسم الله ڪر.” هن ماني ڪاڻڻ شروع ڪئي نوري ۽ سندس پيءُ به هن سان گڏجي ڪاڻڻ لڳا.

“ڇاچا مان اوهان جو ٿورو لاهي نه سگهندس، مان سمجهان ٿو ته هت ڪيئن پهتو هوندس، اوهان کي ڏاڍي تڪليف آئي هوندي مان ڇاچا توهان جو ڏاڍو احسانمند آهيان.” نوجوان هٿ ٻڌندي چيو.

“نه ابا اها به ڪا ڳالهه آ اسان غريب ضرور آهيون پر مهمان جي اچڻ تي ولهار پيا ٿيندا آهيون. هي جا منهنجي ڌيءَ نوري ڏسين ٿو ان ئي اچي اسان کي ٻڌايو هو.”

“مهرباني نوري صاحبو.” نوري شرمائجي وئي مک تي لهندڙ سج جي ڳاڙهاڻ لهي پيس اڪيون هرڻيءَ جيان گهريون ۽ ڳلن ۾ خوبصورت چڱهه پيا پونس. هن نوريءَ ڏانهن ڏٺو.

“منهنجو نالو سمير آهي مان ڇاچا هتي سروي ڪرڻ لاءِ آيو آهيان موبائل ڪمپنيءَ جي ٽاور لاءِ. مون سان گڏ ڊرائيو به هيو جنهن کي گورڪ وٽ ريسٽورنٽ تي ڇڏيم. مان پاڻ ئي گهمندو گهمندو گورڪ جي ٽڪرين جو مزو وٺندو ڪافي اڳتي نڪري آيس. موسم ايتري ته خوشگوار ۽ سرد لڳي پئي هئي وقت جو ڪو احساس ئي نه ٿيو خبر ئي نه پئي ته ڪيئن منهنجو پير ٽاٻڙيو. بس پوءِ ته ڪرندو ٽاٻڙجندو رهيس پاڻ کي بچائڻ جي ڪوشش ڪيم، پهڙيءَ جي هڪ ٻن ٻوٽن ۾ هٿ پئجي به ويو پر تاريون پئجي آيون پوءِ ته خبر ئي نه پئي ته ڪيترو وڃي هيٺ ڪريس ۽ جڏهن اک کلي ته اوهان کي پنهنجو همدرد پاتم.”

سمير هنن کي پاڻ سان ٿيل وارتا ٻڌائي رهيو هو.

“ابا شڪر گهر، ڪو ڪيو اگهايل اٿئي جو بچي وئين نه ته جتان تون ڪريو هئين مون کي لڳو ته شل مورڳو ئي بچين.”

“ها چاچا ان مالڪ جا ڪرم آهن ۽ ٻيو اوهان جي ڪرم نوازي. چاچا منهنجو ڊرائيور ڏاڍو پريشان هوندو، ان کي ڪئين اطلاع ڪجي مون وٽ ته موبائل هئي پر ظاهر آها به اتي ڪري ڪم ٿي وئي هوندي.”

“ابا ٻيو ڪو اهڙو سامان به هيو ڇا، مان صبح جو ماڻهون موڪلي ڇاڇ وٺائيندس.”
 “ها چاچا هڪ ڪيميرا ۽ جي پي ايس به هيو پر چاچا انهن شين جي مون کي پرواهه ناهي اهي مون کي ٻيهر ملي وينديون بس اوهان ڪو ماڻهون موڪلي ڊرائيور کي گهرايو ته جيئن مان واپس ٿي سگهان.”

هن جو ايترو چوڻ ۽ نوريءَ جي منهن جو پنو ٿي لهي ويو. اڃان ته سندس دل ۾ پيار جي تاج محل نهڻ جا بنياد پئجي رهيا هئا. در تي آيل نصيب سندس هٿن مان ٿي وڃي رهيو هو. نصيب جي صليب تي ٽنگيل نوري سڌي سادي ڳوٺاڻي چوڪري پنهنجي ئي نصيب جي ڪفن ۾ ويڙهجي سيڙهجي ويئي رهي. ڏک جي لهر سندس جسم ۾ ڊوڙي رهي هيس نوريءَ جي پيءُ چيو،

“ابا تون الڪو نه ڪر صبح ٿيندي ئي ماڻهون روانو ڪندس پر ابا تون اڃان به چار ڏينهن ره طبيعت تنهنجي چاڪ نه ٿي لڳي.”

“چاچا مون کي وڃڻو آ ۽ مان صحيح آهيان پاڻ سنڀالي ويندس.”
 “ڇڏو ابا جيڪا تنهنجي مرضي تو کي زور ڪو نه ڀريو، پٽ ايڏانهن سوڙ ڪٿي ڏي مهمان لاءِ به ته مون کي به. رات ٿي وئي آ ڪجهه آرام ڪيون.”

موسم ايتري سرد هئي جو جولاءِ جي راتين ۾ به سوڙ ۽ ڪمبل پيو پائجي. نوري اٿي جهڳيءَ جي ڪنڊ ۾ رکيل پيتيءَ مان ٻه رلهيون ۽ سوڙيون ڪڍي پيءُ ۽ سمير کي ڏنائين ۽ پاڻ هنن جي سامهون پيتيءَ جي ڀرسان سوڙ سوري سمهي پر سندس دل ۽ نند جي وچ ۾ جنگ چڙهي پيس. اڄ سندس اکين جي اوتارن ۾ سندس نصيب ۽ قسمت جي سوچ هئي. صبح جو الاءِ ڪنهن مهل ويندو مان بدنصيب قسمت جي ماري ڪجهه ڳالهائي به نه سگهي مانس، منهنجي ته دل ۾ ٻيهر ڦٽي پيا آهن، پر ڇا هو به ڪجهه سمجه ڪري ٿو يا رڳو مان ئي ٿي پئي ولوڙجان. ائين سوچيندي اڌ رات گذري چڪي هيس هوڏانهن پٽس جي کونگهرن جو آواز صاف اچي رهيو هو جڏهن ته سوڙ سمير جي مٿان به پيل هئي پر اڄ نوريءَ جي نياز سندس دل ۾ پيار جي لڪير ٺاهي ورتي ڦٽن ۾ سور هئڻ جي باوجود به نوريءَ جي ٿورن تي سوچيندي الاءِ ته ڪنهن مهل هن جي به اک لڳي وئي.

صبح جو سوير آڪاش تي گهنگهور گهٽائون چانيل هجن اڃا اڃا ٻگهه پڪي هڪ جاءِ کان ٻي جاءِ تي ويهي پنهنجا پر پڪيڙي رهيا هئا نگاه جي حد تائين جبل ئي جبل جن تي سرمئي ته ڪن تي سليٽي ڪلر ته ڪن تي بجريءَ جهڙي چادر وڇايل هئي. ڪانون جي ڪان کان تي پٽس جي اک کلي. اٿي جهڳيءَ کان ٻاهر نڪتو. تازي هوا ۾ سرديءَ جي لهر هئي هو ڪنگهڪار ڪندو ٿڌي پاڻيءَ جا منهن کي ڇندا هڻي ڪلهي تي رکيل رومال سان اڳهي اچي ساڳيو ئي سوڙ ويڙهي جهڳيءَ جي ڪچي پٽ سان ٽيڪ ڏئي ويهي رهيو. نوريءَ کي ته نند هئي ڪو نه ڪنهن ڪنهن مهل ڪو گهيرت اچي وڃيس پيو نه ته

پنهنجي پاڳ اڀاڳ جي تياس تي لتڪيل هئي ٿوري دير کان پوءِ نوري به اٿي ۽ اٿي ئي ويٺي رهي ڄڻ صدين کان ڪنهنجو اوسيئڙو هجيس.

”پٽ اٿڻ جي ڪر به چار ڊگريون هڻي وٺ ته جوان ڪي نيرن ڪرايون.“
 ”ها ابا ائين ئي ٿي ڪيان.“ نوريءَ اٿندي چيو. سمير جي به هنن جي ڳالهائڻ تي اک کلي هن اٿڻ سان ئي چاچي کي سلام ڪيو.

”ابا ڏي خبر نند چڱيرڙي آئي ڪجهه طبيعت تي فرق به پيو آ.“
 ”ها چاچا نند به پلي آئي ۽ طبيعت ۾ به ڪافي بهتري ٿو پانين.“
 نوريءَ ناشتو ڪئي هنن جي اڳيان رکيو، چانورن ۽ ڪڻڪ جي ماني، لسي، مڪڻ ۽ تريل پٽا هئا. سمير اٿيو.
 ”ابا مان هٿ وجهان.“

”نه چاچا هاڻي ٿاڻت آهيان.“ ٻاهر اڳڻ ۾ وڃي بالٽيءَ ۾ پيل نيم گرم پاڻيءَ سان هٿ منهن ڌوئائين، هن کي فرحت محسوس ٿي. دل ئي دل ۾ نوريءَ جا ٿورا مڃيائين. سمجهيائين ته هي سڀ ڪجهه نوريءَ جي ئي مهرباني آ. ٽئي ڄڻا ناشتو ڪرڻ لڳا. سمير کي پهريون ڀيرو اهڙي ناشتي مان ايڏو ته مزو آيو جو هن جي دل چيو ته اهڙو ناشتو ته روز روز ٿيڻ گهرجي پر هن لاءِ اهو ممڪن نه هيو. نوريءَ جو پيءُ اٿيو.

”ابا مان ڪنهن هرماه کي ڏسان ته جيئن هوٽل ڏانهن اماڻيانس، بس مان اجهو ٿو موٽان.“
 نوري سمير جي اڳيان ٿانو ڪڍڻ لڳي ۽ هڪ ٻه دفعو نظرون ڪڍي هن ڏانهن نهاريائين سمير جنهن جو گهات گهات جو پاڻي پيٽل هو سو ته رات کان ئي نوريءَ جي ڪيفيت کي سمجهي ويو هو.

”نوري مون کي لڳي ٿو ته تو نند صحيح ناھي ڪئي، تنهنجو چهرو ڪنهن سوچ ۾ ٻڌل ٿو لڳي.“

”بس صاحب اهو منهنجي نصيب جو ڪيل آهي.“ نوريءَ کان اهو جملو ڪيئن نڪتو، هن پاڻ ئي دل ۾ سوچيو ته آخر مان هن سان ڪيئن ٿي ڳالهائيندي وڃان. پر هن کي اها خبر نه هئي ته اها قوت سندس دل مان اسرندڙ ان پيار جي هئي جنهن لاءِ ڪالهه کان ئي سندس حالت بدلجي چڪي هئي.

”نوري تون مون کي صاحب ڇو ٿي چوڻ، مان ڪو صاحب نه آهيان، مان ته تنهنجو شڪر گذار آهيان مان سڄي زندگي تنهنجا ٿورا لاهي نه ٿو سگهان مون کي نئين زندگي ته تنهنجي ڪري ئي ملي آهي. نه ته هن وقت تائين جهنگ جا جانور بگهڙ کائي چٽ ڪري ڇڏين ها.“ نوريءَ ڪو جواب نه ڏنو، هن کي ڏسندي رهي ۽ ٿانو ٿورو پر پروي رکي چيائين،

”تون ايترو جلديءَ ۾ خوش ٿي وئين.“

”نه نه مون کي ڪٿي ڪٿي هڏن ۾ سور ٿئي ٿو.“

”ته پوءِ ترسي پوءِ نه هڪ ٻه ڏينهن.“ سندس انداز التجا وارو هيو.

“مان نوڪري ڪندو آهيان نه، رات ٻڌايو هيم ڇاڇا ڪي ۽ وري ڪنهن اسپتال ۾ وڃي پاڻ کي چيڪ ته ڪرايان جيئن خبر پوي ته ڪو انفڪشن يا فريڪچر ته ناهي.”

“۽ پوءِ وري ڪڏهن به نه ايندين.” ان جملي ۾ ئي نوريءَ جو سڀ ڪجهه سمايل هيو. اميد، پيار، من ۾ ٿيندڙ هلچل ۽ اهو سڀ ڪجهه جيڪو هوءَ چاهي پئي.

“چو! مان ضرور ايندس، ڇو نه ايندس. نوري مان تنهنجو احسان ڪڏهن به لاهي نه سگهندس.” مس وڃي ڪو نوريءَ جي دل ۾ ساھ پيو ته ضرور ايندو ۽ هڪ ڏينهن سندس من جي مراد پوري ٿيندي. پريان نوريءَ جو پيءُ به ايندي نظر آيو. نوري اتي تانو کڻي ٻاهر اڳڻ ۾ آئي.

“ابا ڇاپو ڪرايو آ ٿورو وقت لڳندو ڇو جو پنڌ به ٿي ڪوه ٿيندو.” نوريءَ جي پيءُ اچڻ سان چيو.

“نيڪ آ ڇاڇا.”

“ابا ٻاهر اچ ته اس جو تڙڪو ونون.” سمير اٿيو ٻاهر اڳڻ کان ٿورو اڳتي چڱو خاصو پلال وڇايل هيو جنهن تي نوريءَ جي پيءُ سان گڏ ويهي رهيو. چوڌاري ننڍيون وڏيون پهڙيون نظر اچي رهيون هيون ڪن تي ساوڪ هئي ته ڪي وري مٿي، بجري ۽ پٿرن جي ڏيرن ۾ ورتل هيون. ڳوٺ جا ڪجهه ماڻهون ايندا ويا ۽ هنن سان گڏجي سلام ڪري وينا. هر ڪنهن کي خبر هئي سمير جي زخمي ٿيڻ جي سو سندس خبر چار وٺڻ لڳا.

“ابا ڏي خبر هاڻي ڪجهه سنوت ۾ آهيان نه.”

“ڏک سائين سڀ زبرا لڳا هونديس.”

“ٻيو نه ته چوڻي به ڳپل مٿي هئي.”

“ها ابا ڀاڳ ڀلا ڇٽا جو بچي وئين.”

شڪر آ ابا پنهنجي بچڻ سان وڃي ٿيندين.

هر ڪوئي پنهنجي منهن پاڻ ڳالهائي رهيو هو ته ڪي وري سمير کان به پڇي رهيا هئا. ائين هنن جو ڳالهائڻ ٿينديون رهيون. ٻن ٽن ڪلاڪن کان پوءِ پريان ويڳو ڊبل ڪيبن گاڏي نظر اچي رهي هئي جنهن مان سڀني سمجهيو ته سندس ڊرائيور بچي ويو. نوريءَ جي به نظر گاڏيءَ تي پئي ته سندس دل وسامي وئي. دل ۾ قيد ٿيل پڪي بس هاڻي اڏرڻ وارو هيس. گاڏي هنن جي ويجهو پهتي، ٻه ڇٽا لٽا هڪ ڊرائيور ۽ ٻيو هنن جي ڳوٺ جو هيو. ڊرائيور اچي سمير سان مليو ۽ گھڙائي سوال ڪري ڏنائينس،

“سائين خير ته هيو، اوهان جي طبيعت ته نيڪ آ ۽ سر هي ڏک ڇاڇا لڳا اٿو، مان ڏاڍو پريشان ٿي ويو هيس.”

“ها ها خير آ الله سائينءَ رحم ڪيو آ رستي ۾ حال احوال ڏيانءِ ٿو.”

“ڇاڇا هاڻي اجازت ڏي.” سمير هٿ ٻڌي نوريءَ جي پيءُ کي چيو.

“ابا مانجهاندو ڪري وڃي ها اصل ٽيم ٿيڻ وارو آهي.”

“ڇاڇا مون کي اتي پهچڻو آهي ۽ آفيس وارن کي رپوٽ به ڪرڻو آهي.”

“نيڪ ابا الله نگهبان. ٻيهر منهن ڪندين يا صفا وئين.”

“نه چاچا واعدو آ اوھان ڏي ضرور ايندس.”
بئي ھڪبئي سان گرائڙي پائي مليا. ٻين ڳوٺاڻن سان به موڪلائي گاڏي ۾ ويٺو.
هن کي هڪ ڪوٽ محسوس ٿي ته نوريءَ کان ڪيئن موڪلايان. هن شيشو هيٺ لاتو ۽
هٿ هوا ۾ لوڏي سڀني کي خداحافظ چيو پر اصل ۾ اشارو نوريءَ کي ئي هيو ۽ موت
۾ هن ڏٺو ته نوريءَ جو هٿ به هوا ۾ لڏي رهيو هو ۽ سندس ضرور اچڻ جي صدا هڻي
رهيو هو.

ويلنتائن ڊي

روم جي ويران گهٽين ۽ وادين مان رت ۽ بارود جي دل کي ساڙيندڙ ڌڻ اڃان ختم نه ٿي هئي. اڃان ماحول سازگار نه ٿيو هو جو بادشاهه ڪلاڊيس شاهي فرمان ذريعي هڪ نئون قانون نافذ ڪيو ته ڪو به مرد ۽ عورت هڪٻئي سان شادي نه ٿا ڪري سگهن جي ڪنهن ائين ڪيو ته سندن سسيون سرعام ڌڙ کان ڌار ڪيون وينديون. اهڙي اعلان سان نوجوانن ۾ تاءُ پکڙجي پيو خاص ڪري پيار ڪندڙ جوڙن ۾ بادشاهه لاءِ نفرت وڌندي وئي.

ڊالي حسن جو مجسمو جيڪا جيلر جي ڌيءَ هئي، اڪثر شهزادين جهڙو لباس پهريندي هئي. سندس چولي جو پڙو اڪثر زمين سان گسجندو هيو پر سندس پڙي جو پلوءُ ميرو نه ٿيندو هيو ۽ نه وري سندس سونهن جو نڪار گهٽجندو هيو. روم جا چورا ڊاليءَ کي ڏسي چڙيون هڻندا هئا پر ڊالي جو انگ اڙيل هو سينٽ ويلنتائن سان جيڪو خوبصورت نوجوان هوندي سماج سڌارڪ ۽ مذهبي پرچارڪ هيو. ڊاليءَ جو اهڙو اعلان ٻڌو ته سڌو آئي ويلنتائن جي غريب خاني تي. هنن ٻنهي جو ملڻ اڪثر ويلنتائن جي گهر يا روم جي ويران ڪنڊن ۾ ٿيندو هيو جتي هو پنهنجي پيار جي سڪ لاهيندا هئا. ويلنتائن جو گهر شادي خانو لڳو پيو هوندو هو جتي هو پيار ڪندڙ جوڙن جون شاديون ڪرائيندو هو. ويلنتائن پنهنجي چرچ نما ڪمري ۾ ڪنهن گهري سوچ ۾ ويٺل هيو. ڊالي اچي سندس پراسان ويني هن ڊاليءَ کي پاڪر وڌو ۽ وري ڪنهن سوچ ۾ گم ٿي ويو. اڄ سندس پيار ۾ اهو جوش ڪو نه هيو، سندس خيال منتشر هيا، ڊاليءَ چيس،

”اڄ ڪهڙين سوچن ۾ گم آهين. ڇا ڪا جنگ ٿيڻ واري آهي؟“

”جنگ ٿئي ها ته چڱو هو پر هتي ته طوفان اچي ويو آهي.“

”ڪهڙي طوفان جي ٿو ڳالهه ڪرين.“ ڊالي هن سان ملي ويني.

”ڇا توکي خبر نه آهي، تون ته هنن جي ويجهو آهين.“ ويلنتائن جو اشارو سندس پيءُ جيلر ڏانهن هيو.

”انهن جي ويجهو هوندي به توکان ڏور ته ناهيان“

”ان ڪري ته ڊالي مون کي تنهنجي محبت تي ناز آهي.“ ڊاليءَ سندس هٿ کي پنهنجي هٿ ۾ سمائي چيو،

”شاهي فرمان نافذ ٿيڻ تي پريشان آهين نه“

”ها نه صرف مان پر عوام ۾ به نفرت پکڙجي رهي آهي.“

”پر سمجه ۾ نه ٿو اچي ته اهڙي اعلان ڪرڻ جي ضرورت ڪهڙي هئي.“

”ڊالي! اسان جو بادشاهه ظالم آهي، هو چاهي پيو ته هتان جا ماڻهون پنهنجو پاڻ سندس فوج ۾ شامل ٿين.“ ويلنتائن دريءَ تائين اٿي آيو دريءَ جي ٻنهي پاسي ناهاري چيائين،

“هتان جا ماڻهون امن ٿا چاهن، جنگين کان نفرت ٿا ڪن، هو پنهنجي ٻارن ٻچن ۽ عورتن مان خوش آهن جنهن ڪري فوج ۾ گهٽ کان گهٽ ماڻهن جو شامل ٿيڻ بادشاهه کي بيزار ڪري وڌو، ان ڪري ئي هن اهو دقيانوسي قانون جاري ڪيو آ.”

“ڇا هاڻي ماڻهن کي زوريءَ فوج ۾ شامل ڪندا؟”

“ائين ئي ٿو لڳي ورنه قانون نافذ ڇو ڪن ها.”

“پر جي زبردستي ڪرڻي ئي هيس ته ڀلا شادين تي پابندي ڇو.” ڊالي اتي هن جي ويجهو آئي.

“اصل ۾ هو ماڻهن کي عورتن کان پري ٿو رکڻ چاهي، هو انساني نسل جي بقا جو قائل ئي ناهي. هو وحشي آهي، وحشت ٿو ڦهلائڻ چاهي.” سندس گهڻيءَ مان فوجين جي ٻوٽن جا ڌڪا ٻڌڻ ۾ آيا. ڊالي سسي وئي.

“تون ڇو ٿي گهٻرائين ڊالي.” هن ڊاليءَ کي پاڻ ڏانهن ڇڪيو.

“مان اهو ڪم ڪيئن به ڪري جاري رکندس.”

“پر ويل مون کي خوف ٿو ٿئي ته توکي نقصان نه پهچائن.” ڊالي ويلنٽائن کي پيار مان ويل به چوندي هئي.

“پر ڊالي آخر ڪنهن کي ته احتجاج ڪرڻو پوندو نه ته انسان جي تذليل آخر ڪيستائين برداشت ڪبي.”

“ويل ماڻهون ڏاڍا خوفزده آهن تنهنجو ڪوئي ساٿ نه ڏيندو.”

“ڪا ڳالهه ناهي تون جو مون سان ساڻ آهين.” ويل ۽ ڊالي هڪٻئي سان ٻڪجي ويا. ڪجهه

ڊير ۾ ڊالي هن کان موڪلائي هلي وئي. جيئن جيئن ان قانون ۾ وڌيڪ سختي

شروع ٿي وئي ته ويلنٽائن به لڪ چوريءَ پنهنجو ڪم شروع ڪري ڇڏيو. ايتري قدر جو

اهي شاديون هڪ ميٺ بتيءَ جي روشنيءَ ۾ ٿينديون هيون ۽ صرف گهٽ، ڪنوار ۽

ويلنٽائن ڪمري ۾ موجود هوندا هيا جڏهن ته ٻاهران گهڻين مان فوجين جي ٻوٽن جا آواز

ٻڌڻ ۾ ايندا هئا. آخر هڪ ڏينهن فوجين سندس خفيه شادي خاني تي ڇاپو هنيو ۽ هن کي

جيل موڪليو ويو جتي کيس موت جي سزا ٻڌائي وئي. ڊاليءَ جي دل به اڌ ٿي پئي، پنهنجي

پيار کي موت جي منهن ۾ ڏسي پنهنجي پيءُ جيلر کي هٿ ٻڌي چيائين،

“ڏيڍي پليز منهنجي هيلپ ڪر ويل کي بچائڻ لاءِ.”

“نه ڏيئي ائين ٿي ئي نه ٿو سگهي. مان سمجهان ٿو ته ويل کي جيل جي ڪوٺڙيءَ مان پڇائي

سگهان ٿو پر خبر اٿئي ته انجام ڇا ٿيندو. اسان جي سڄي فيمليءَ کي ڪهي ڇڏيندا. ڇا

تون ويل کي بچائڻ لاءِ اها قرباني پسند ڪندين؟” ڊاليءَ جي دل ڦاٽل هرڻيءَ جيان ڦٽڪي

رهي هئي پيءُ کي چيائين،

“نه ڏيڍي! پيار ته هميشه قرباني ڏيندو آيو آ. مان ڀلا اوهان کي مارائڻ ڪيئن پسند

ڪنديس، مان پاڻ ويل تان قربان ٿي وينديس.” جيلر ڏيئي ڪي چيو،

“مان تنهنجي هڪ ٻه ملاقات ويل سان ڪرائي سگهان ٿو، بس ان کان وڌيڪ منهنجي هٿ

۾ ڪجهه به نه آهي.”

“نيڪ آ ڏيڍي انهن ملاقاتن ۾ ويل منهنجي نصيب ۾ هوندو ته ملندو نه ته گهوري جان جتن تان.”

ڊاليءَ جون ويلنٽائن سان ٻه ٽي ملاقاتون ڪلاڪن جا ڪلاڪ رهيون. محبت جي سفر ۾ ڊالي سندس حوصلا بلند رکڻ ۾ مددگار ثابت ٿي. ڊالي هن جي موقف سان سهمت هئي ته بادشاه جو حڪم رد ڪري ويل هڪ زبردست ڪارنامو سرانجام ڏنو آ پر ان ڪارنامي سندس دل جي تاج محل ۾ ڌار وجهي ڇڏيا هئا. ويل ڊاليءَ کي چوندو هو، “محبت جي هن ڪئن سفر ۾ جڏهن ماريو وڃان ته مون کي خوشيءَ سان الوداع ڪجانءِ.” هزارين حوصلن جي باوجود به ڊالي تنهن پوندي هئي روئيندي ويل کي پيار ڪندي چوندي هئي،

“ويل مان حساس دل عورت آهيان منهنجي وجود سان دنيا قائم آ، عورت جڏهن ڪنهن سان پيار ڪندي آ ته پنهنجي هستي قربان ڪري ويهندي آ، تون مون کي هميشه جيان ثابت قدم ڏسندين.” سندن اهڙي لازوال محبت ڏسي جيل جا ڪي ئي سپاهي روئي پوندا هئا. چاهيندي به ڪجهه نه ڪري سگهندا هئا مجبورين سندن دل ۽ دماغ قيد ڪري ڇڏيا هئا.

آخرڪار ويلنٽائن جي موت واري سزا تي عمل ڪرڻ وارو ڏينهن 14 فبروري 269ع اچي ويو. آخري خواهش ۾ ويلنٽائن پنهنجي دل جي تاج محل جي ممتاز محل ڊاليءَ ڏانهن هڪ چٽي لکڻ جي خواهش ظاهر ڪئي، جنهن جي آخر ۾ هن صرف اهو لکيو ته، “تنهنجي ويلنٽائن پاران منهنجي سونهن راڻي تولا ڪوڙ سارو اڻ ميو پيار.” بس پوءِ ته ان چٽيءَ پويان ڄڻ ته هڪ انقلاب برپا ٿي ويو ۽ پيار ڪندڙ دلين پاران هڪٻئي ڏانهن پيار جا پيغام ۽ گل نيچاور ڪرڻ جو اڻ ڪٽ سلسلو جاري ٿي پيو.

معصوم نگاهون

ملهار هاسٽل جي ٻاهران پارڪ ۾ بيد مشڪ جي هيٺان ويٺو سوچي رهيو هو. بيد مشڪ جي پنڪڙين جي ٻوري مان ڪجهه ڊاٽا سندس مٿي تي ڪريل هيا. سندس گهر مان ايندڙ پئس پڙهائيءَ لاءِ هن کي ٿورا هيا. ڪراچيءَ جهڙي اڃگر شهر ۾ رهندي، دوستن يارن سان نبهائيندين، هن شهر جي روشنين، رنگين راتين ۽ مست هوائن ۾ اهڙو ته مدھوش ٿي ويو جو اهي پئس ته هن لاءِ بلڪل ناڪافي هئا. آخر هن فيصلو ڪيو ته پيو نه ته گهٽ ۾ گهٽ ٽيوشن پڙهائڻ گهرجي. دوستن به هن کي اهوئي مشورو ڏنو،

”ها يار! تون پنهنجي سبجيڪٽ ۾ به هوشيار آهين ان لاءِ اهو ڪم ضرور ڪر.“

هن به ائين ئي ڪيو روز لائبرريءَ ۾ اخبار پڙهڻ شروع ڪيائين. ڪجهه اشتهارن جا موبائل نمبر به نوٽ ڪيائين. آخر ڪجهه ڏينهن ۾ ڊفينس جهڙي پوش علائقي ۾ ٻارهين ڪلاس جي ٽيوشن ملي ويس. ملهار جڏهن بنگلي تي پهتو ته هڪ عورت جيڪا چاليهه پنجيتاليهه سالن جي هئي ان هن کان انٽرويو ورتو. عورت پنهنجي عمر کان ڏهه سال کن ننڍي نظر اچي رهي هئي اهو هن جي ڊريسنگ ۽ ميڪ اپ جو ڪمال هيو. مختصر ڳالهه بولڻ کان پوءِ هن کي سٺي رقم تي ٽيوٽر رکڻ لاءِ تيار ٿي وئي.

پهرئين ڏينهن جڏهن هن پنهنجي شاگردياڻيءَ کي ڏٺو ته صفا حيران ٿي ويو. سندس ماءُ ايتري ته فيشنبل هئي جو سندس ڌيءُ ان جي پيٽ ۾ صفا سادي پر چهري جي معصوميت دل تي قيامت ڪرڻ لاءِ آئي هئي. رنگ پوري ۽ لباس ڪاري ۾ سندس پشم جهڙا هٿ ۽ گلاب جهڙو چهرو سندس حسن کي نمايان ڪيو بيٺو هو. ملهار جي دل ئي ماندي ٿي پئي پر اڃان نئون هو ۽ ڪجهه ئي ڏينهن ۾ زارا جي ٻين عادتن جي به خبر پئجي ويس جا هن لاءِ سٺي ڳالهه اها هئي ته زارا کي واقعي پڙهڻ جو شوق هيو. ملهار جي هر ڳالهه کي غور سان ٻڌندي هئي ۽ موت به سٺي ڏيندي هئي. هن جي ٻي خوبي اها هئي ته نماز به پڙهندي هئي. ان ڳالهه تي ملهار کي ڏاڍي خوشي ٿي ته ايڏي مال، دولت، ننڍڻ نانگر ۽ شان شوڪت هوندي به زارا سادگي پسند هئي. ملهار جي دل ۾ زارا جو احترام وڌي ويو. متوالو ته اڳ ۾ ئي هيس ويتر دل جي چاهتن جا اڱڻ بهارڻ لاءِ تيار ٿي ويس. زارا ٻڌايو هيس ته،

”منهنجو والد صاحب دٻيءَ ۾ بزنس ڪندو آ سال ۾ هڪ ٻه دفعو ايندو رهندو آ.“

زارا جي پڙهائي هلندي رهي ۽ ملهار اظهار کان خالي محبت جا مندر دل ئي دل ۾ اڏيندو رهيو. زارا کي پڙهائڻ لاءِ شام جو پنجين وڳي هن کي پهچڻو هوندو هيو ۽ هي يار وري ٽين وڳي کان پيو تيار ٿيندو هيو. روز نئين پينٽ شرت ڪڏهن پنهنجي ته

ڪڏهن دوستن جي، ائين من ٿي روز به ڪلاڪ زارا کي پڙهائيندو هو. ٻه ٽي مهينا ائين گذري وين. هاڻي ٻن مان ٽي تن مان چار پنج ڪلاڪ تائيم ٿي پين چو جو زارا جي به هن ۾ دلچسپي وڌڻ لڳي هئي. پڙهائڻ کان علاوه باقي تائيم گپ شپ ۾ گذرندو هين. زارا ۽ سندس ماءُ ملهار مان خوش هيون سندس پگهار ۾ به اضافو ڪري ڇڏيو هئائونس. ملهار جي خوشي ڏسڻ وٽان هئي اصل هاسٽل مٿي تي ڪٿي ڇڏي هئائين، روم ۾ پيو نجي، وٽي ڳائيندو، ڪنهن مهل ڪاريڊور ۾ نجي ته ڪنهن مهل ڳائي ۽ تاڙيون وڄائي. تن ڏينهن ۾ شاه رخ خان جي فلم دل والي دلھنيان لي جائينگي رليز ٿي هئي. جنهن مهل ڏس ته ان فلم جو گانو وينو ڳائي،

”هوكيا هي تجھڪو تو پيار سڄنا، لاکھ ڪر لي تو انڪار سڄنا.“

يار به هن جي خوشيءَ ۾ خوش. هن سان گڏ ڳائين به ته هن سان گڏ نچن به. پر هڪ ڳالهه اها ٿي جو ملهار جي پڙهائي وڃي پئي پوئتي ٿيندي جنهن جي هن عاشق کي پرواهه ئي نه هئي. وقت بي انت ساعتن جيان وڃي پيو گذرندو ان ڏھ مهينا گذري وڃڻ جي باوجود زارا اڃان هن سان گڏ پنهنجي بنگلي مان ڪراچيءَ جي روڊن رستن تي نه نڪتي هئي. هڪ ڏينهن سندن جگري دوست ملهار ۽ ٻين دوستن کي پنهنجي پيءُ جي شاديءَ جي دعوت ڏئي ويو. آخر ان رات تيار ٿي شاديءَ جي دعوت ۾ دوستن سان گڏ نڪتو. شاديءَ جو احتتام ريجنٽ پلازھ هوٽل ۾ ڪيو ويو هو. جتي محفل موسيقيءَ جو پڻ پروگرام رکيل هيو. هوٽل ۾ پهتا ته هنن کان ڪراچي ئي وسري وئي، اندر دنيا ئي ٻي هئي اصل يورپ لڳو پيو هيو. هر هنڌ رنگين روشنيون ئي روشنيون امير کان امير تر ماڻهون جن ۾ منسٽرس، بزنسمين، بيوروڪريٽس ۽ عورتون پنهنجي قيمتي لباسن ۾ هڪٻئي کان وڌيڪ حسين نظر اچي رهيون هيون. نوجوان چوڪرا ۽ چوڪريون مختلف ٽولين ۾ هڪٻئي سان گپ شپ ۾ لڳا پيا هئا. دوست به ملهار سان گڏ هڪ ٽيبل وٽ اچي ڪرسي تي ويهي رهيا. ڪاٺ پيئڻ کان فارغ مس ٿيا ته محفل موسيقيءَ جو دور شروع ٿيو جيڪا محفل ڪجهه دير ۾ رقص ۾ تبديل ٿي وئي. چوڌاري شراب جا دور هلڻ لڳا رقاصائن جو رقص شروع هيو هر طرف کان واھ واھ جا آواز اچڻ لڳا رقص تي نوتن جي برسات شروع ٿي وئي. ملهار به يارن سان گڏ پيئڻ پيئارڻ ۾ مست ٿي ويو.

هنن جي ڀرسان به نوجوانن جو ٽولو ويٺو هيو جيڪي به پيئڻ ۾ مست لڳا پيا هئا انهن مان هڪ چوڪري کي هزار جي نوتن جي دستي هٿ ۾ هئي انهن مان هڪڙي چيس، ”اڙي يار سڏ ڪر ڪٿي هڪڙيءَ کي، شروع ڪر نوتن جي ڪا برسات ته ڪو چوريءَ جي مخملي بدن جو واس ته وٺون.“

”ترس ڙي ترس“ جهومندي نوتن جي دستيءَ کي لوڏيندي ان دوست چيو، ”اڃان ته محفل جي جان اچڻي آ اصل رقص ته ان جو ٿيندو.“

واقعي جڏهن اها رقاصه اسٽيج تي ظاهر ٿي ته چوڌاري واھ واھ ۽ نوتن جو مينهن وسڻ شروع ٿي ويو. مڌ ۾ مستي چائنجي وئي انڊيا جي مشهور گاني ”دل ڪا ڪيا ڪرين صاحب هر انهن پي مرتي هين.“ تي رقص جاري هيو جو ملهار کي دورا پوڻ شروع ٿي

ويا سندس دل ويجيس پئي وسامجندي سندس دوست پريشان ٿي ويس ملهار جا نشا ئي
تتي پيا دل جو تاج محل پري پور ٿي پيس هو بيهوشيءَ جي عالم ۾ هليو ويو دوستن
هن کي سنپالي ورتو پر ملهار جو نگهاون رقاصه ۾ ئي کپيل هيون ڇو جو اها ئي سندس
معصوم محبت زارا هئي.

ناجو

ناجو گهر ۾ داخل ٿيندي ئي دروازو زور سان بند ڪيو. آواز تي سندس چاچو جيڪو ڪٿ تي لٽيو پيو هيو اتي وينو هن جون اکيون بند ۾ هيون آڱرين سان اکيون مهتي دروازي جي طرف ڏنائين ته ناجو در ڪي ٽيڪ ڏئي سهڪي رهي هئي ايترو تيز جو سندس چاتي به هيٺ مٿي ٿيندي رهيس. سندس چهري تي خوف چانيل هو، ڪرموءَ پريشانيءَ ما پڇيس،

”گالهه چاهي چوري! ائين اصل ساه چو ٿو وڃئي.“

”چاچا.....چاچا.....“ ناجو جو گهٻراهٽ مان آواز نه پيو نڪري.

”ها ٻڌاء ته سهي چوري، ڪهڙي موت ورتو اٿئي.“ ڪرمونءَ هن جي ويجهو اچي چيو.

”چاچا.....چاچا اڄ وڏي مشڪل سان بچي وئي آهيان نه ته.....“

”اڙي نياڳي ڪجهه اڳتي به ٻڌائينديءَ يا.....“ هن ناجو کي ڪلهن کان ڏڏائيندي چيو. تڏهن هن تفصيل سان چاچي کي ٻڌايو،

”هاڻي هاڻي ٿوري دير اڳ هڪ سوڙهي ۽ ويران گهٽيءَ ۾ ٻن چورن منهنجو اڳ ورتو، مون هنن کي ٻڌايو ته مان پنڻ واري آهيان پر هنن منهنجي هڪ نه ٻڌي، هڪڙي ته منهنجي هٿ کان پڪڙيو ۽ بي ته وري.....“ آواز نه نڪتس.

”بي ته وري ڇا؟“

”بس پوءِ ته زوري پاڻ ڇڏائي وڌي مشڪل سان هتي پهتي آهيان.“ چاتيءَ تي هٿ رکي سهڪندي چيائين.

”تڪ هڃئي چوري.“ ڪرمونءَ گهروڙي بجو منهن ۾ هنيو.

”آهين نه ڄڻي بي عقل نياڳي. ڪهڙي ضرورت هئي اتان ڀڄڻ جي.“

”ڇا ڇا ته مان اتي بيٺي هجان هان.“ هن جون به اکيون ڦوٽارجي ويون.

”بيو نه ته ! اهو به ڪو ڀڄڻ جو تائيم هيو.“

”تنهنجو مطلب آ ته منهنجي عجت.....“

”بس بس وڏي آئي آ عجتدار، ڇا جي عجت ڪائي عجت ناهي اسان پنڻ وارن جي.“

ڪرمونءَ جي گالهه ٻڌي ناجو حيرت ۽ تعجب ۾ پئجي وئي سوچيندي رهي ته ڇا مان پنهنجي عزت بچائي صحيح ڪيو يا غلط. جي صحيح ڪيو آ ته چاچي کي چاڻي ويو آ. ڪرمونءَ جو دڙڪو ٻڌي سوچن مان نڪري آئي،

”هاڻي اتي بيٺي چاڻي ڪرين، نڪر هتان ۽ ها جي شام کان پهرين موٽي آن ته جنگهون پيچي ڇڏيندو سانء.“

ڏند ڪرڻيندي ڪاوڙ مان ٻاهر نڪري آئي. ٿورو اڳتي وڃي گند جي ڍير ڀرسان سمر شاخ جي پراڻي اڌ ڊنل موريءَ تي ويهي رهي. پراڻا ميرا ڪپڙا گلابي چولو، ڦڪي سلوار ۽ ڪارو رڻو گچيءَ ۾ وڌل. رنگ پورو منهن مهاندي جي اهڙي سهڻي جو ميرن ڪپڙن

۾ به سونھن ٻھڪي رھي ھيس. ڪرمونءَ جي باري ۾ سوچي رھي ھئي، ڇا ڪرمون ھاڻي اھو ناھي رھيو، ھن مون سان ڪڏھن ائين ناھي ڳالھايو، اڄ ھن کي ڇا ٿي ويو، ھن جي ذھن ۾ ڪي ئي سوال اڀرڻ لڳا.

ناجو جو ھن دنيا ۾ ڪير به نه ھيو. جڏھن کان ھن اک کولي ھئي ته ڪرموءَ کي پنھنجو سرپرست سمجھيو ھو. ھيءَ بچپن کان ئي ھن سان پنڻ ويندي ھئي. ننڍي ھجڻ باوجود ھن کي محسوس ٿيندو ھو ته خيرات ڏيڻ وارا ھن کي ڪيئن ٿا گھوري ڏسن. وري جڏھن سمجھ سان ٿي ته ويتر خوب سمجھي پئي ته ماڻھون ڪيئن ھن کي پنھنجي وحشي نظرن سان ٿورن ٿا. اھڙن ماڻھن جي نظرن مان ھن کي وحشت ۽ غلاظت نظر ايندي ھئي. پر پوءِ به ھوءَ ماڻھن جي پرواھ نه ڪندي ھئي پر اڄ ڪرموءَ جي رويي سندس دل چيري وڌي ھئي.

ھيءَ انھن ئي سوچن ۾ گم ھئي ته اوچتو سندس نظر رجوءَ تي پئي. ڳچي کليل پاڇا ھيٺ مٿي، شيو وڌيل، ڳالھائي ته رھيل سھيل ڏند به ھيٺ مٿي پئي ٿيس. جيڪو ھن جي ئي گھر وڃي رھيو ھو. رجو جواڙي، شرابي ۽ بدماش قسم جو ماڻھو ھيو. ھن کي اصل ڪو نه وڻندو ھو پر سندس ڇاچي جو دوست ھيو ان ڪري ھن کي برداشت ڪندي ھئي. رجوءَ ڪڏھن به ھن کي صحيح نظر سان نه ڏٺو ھو. ناجو کي ھن جي نظرن مان ھميشه حوس ئي نظر آئي ھئي. آخر ھيءَ ھن جي پويان آھستي آھستي آئي. رجو ھن جي گھر ۾ داخل ٿي ويو ھيءَ به دروازي کي ڪن ڏئي سندن ڳالھيون ٻڌڻ لڳي.

”ھا ته ڪرمو تو ڪجهه سوچيو يا نه، اڙي منھنجو چوڻ وٺ ته جلدي ڪو فيصلو ڪر نه ته ٽيم نڪري ويئي نه ته پڇتائيندي ڙي.“ رجوءَ ڪرموءَ واري ڪٽ جي سامھون بي ڪٽ تي ويھي سگريٽ جو ڪش ھڻندي چيو.

ڪرموءَ جا به دوڏا ڦاٿل ھئا پراڻي گوڏ ۽ گنجيءَ سان ستي ٻيڙيءَ جا ڪش ھڻي رھيو ھو. سندس ڪوئي ايڏي وڏي به ڪو نه ھئي بس ٻن ڪٽن جيتري مس ٿيندي. ڪٽن جي مٿن کان سندن پراڻو سامان رکيل. نه واشروم نه بورچيخانو، سندن ڪوئي ته بس صرف رات گذارڻ لاءِ ئي ھئي باقي سڀ ڪجهه ڪوئيءَ کان ٻاھر ئي ڪندا ھئا.

”ھا يار تون سچ ٿو چئين ھاڻي ته ڪو فيصلو ڪرڻو ئي پوندو چوري وڌي ڪا سمجھو ٿي پئي آ. اڄ ته وڏيون عجت بجت جون ڳالھيون پئي ڪري ڙي.“ ڪرمونءَ ڪٽ تي ئي اٿندي چيو.

”عجت داريءَ جو ڳالھيون.“ رجوءَ کان ٽھڪ نڪري ويو
 ”تو ھن کي نه ٻڌايو ته ھوءَ ڪيتري عجت واري آھي، تو جڏھن ھن کي گند جي ڍير تان کنيو ھو. ھون! خبر ناھي ته چوري ڪنھن جو گناھ آ ۽ ڳالھيون ٿي ڪري عجت داريءَ جون.“

”نه ڙي ھن کي ناھي ٻڌايو اڃان تائين.“

“ته ٻڌاءِ ڇڏ نه چوريءَ کي ته ان لاءِ توکي نه پاليو آ ته تون ڪنوار بڻجنديءَ تنهنجي شادي رچائيندس. اڙي توکي ته هن جو واک هڻڻو آ واک، روڪڙو نه ڪپئي ڇا ڙي.” تهڪ ٻنهي جا گونجي پيا.

رجوءَ جون ڳالهيون ٻڌي ناجو جي پيرن هيٺان زمين ئي نڪري وئي. پنهنجي اصليت ۽ ڇاچي جو اصل روپ ڏسي سندس اکين ۾ اوندهه اچي ويس. دل ۾ ماتم برپا ٿي ويس، اکين ۾ ڳوڙها ڳڙي پيس. اکيون مهيندي در ڪا پري هلي وئي. روئي روئي ۽ سوچي سوچي جڏهن دل جو بار ڪجهه هلڪو ٿيس ته هڪ خيال اوچتو دل ۾ آيس ته گهر وڃي رات جو نند ۾ ئي ڪرمونءَ کي پورو ڪري ڇڏيان پر بي لمهي هن کي وري پنهنجي عورت پڻي جو خيال ٿيس جنهن ڪري زهر جو ڍڪ پري وئي. هن گهر وڃڻ بجاءِ پرعزم انداز سان فيصلو ڪري ورتو ته “پلي هن جي ماءُ ڪنهن به مجبوريءَ تحت گناه ڪيو هجي پر مان گناه متان گناه نه ڪنديس.”

اهو سوچي هن شهر ئي ڇڏڻ جو فيصلو ڪيو ڇو جو هن کي خبر هئي ته ڪرمو ۽ رجو هن شهر جو چپو چپو ڪري هن کي ڳولهي وٺندا. هوءَ سڌو اسٽيشن جي طرف آئي. ترين به ڪجهه وقت ۾ اچي پهتي. هوءَ به بغير ڪجهه سوچڻ جي چڙهي پئي ۽ پوءِ مسلسل سوچن جي اڏام هيس ته آخر سندس منزل ڪٿي هوندي. هن ويچاريءَ کي ته اها به خبر نه هئي ته هوءَ جتي به ويندي اتي هن کي وک وک تي ڪرمو ۽ رجو ئي ملندا.

چوڏهينءَ جي رات

چوڏهينءَ جي رات چنڊ پنهنجي جوين سان چمڪي رهيو آهي هر طرف چانڊاڻ وڪري پئي آ. سياري جي اڌ رات جو تائيم هر طرف خاموشيءَ جو راکاس جڻ ته شهر کي نانگ سنگهي ويو آ. سڄو شهر ويران مڪمل سناتو لڳو پيو آ. هڪڙو عاشق ديوانو پراڻا ميرا ڪپڙا پاتل منهنجي گهر جي سامهون وڏي دردناڪ آواز سان روئي رهيو آهي. بلڪل گهر جي سامهون خالي پلاٽ تي نم جي وڻ هيٺان ويهي روئي رهيو آهي. سندس آواز ۾ سموري دنيا جو درد سمايل آ جيئن ڪنهن گل کي تاريءَ کان الڳ ڪجي يا ڪنهن غريب عورت جي غربت جو ڏک هجي يا ڪنهن شرابيءَ جي پيرن هيٺان ڪنهن معصوم جو چيپاڻجڻ يا ڪنهن سر سبز وڻ جي پنن جو خزان ۾ ڪرڻ. مون کي سندس درد ڏاڍو اذيتناڪ لڳو. اهو سڀ ڪجهه مان پنهنجي دريءَ مان ڏسي رهيو هيس. تيز ٿڌ جي باوجود ڪمري جو پڪو ٿو هلائي ڇڏيان. پڪو آواز ڪري رهيو هو ويتر مان پڪي جي اسپيد وڌائي ٿو ڇڏيان ته جيئن هن ديواني جو آواز ٻڌڻ ۾ نه اچي پر ناممڪن. ڪن سان وهائو ٿو لڳيان ڪمري ۾ لڳل ريشمي پڙدن سان درين کي ڍڪيان ٿو دريون به بند ٿو ڪيان پر هن ديواني جو آواز منهنجو گهيرو ڇڏڻ لاءِ تيار نه آهي. دل کي اهڙا ته آواز جا ڌڪ ٿا لڳن جو روح سڄو گهايل ٿي وڃي ٿو. مان پاڻ کي سڄو رت جي درياءَ ۾ ٻڌل ٿو پانيان. ”اڙي ڪير آهي! هي چاچا بچل ڪاڏي ويو آهي.“ چاچا بچل ملازم آ ۽ ان سان گڏ مالهي به آ.

”ڪوئي هن ديواني کي هتان هٽائي ته سهي. مسلسل هن جو آواز منهنجي ذهن ۾ هڻوڙا هڻي رهيو آهي نند ئي خراب ڪري ڇڏي اٿائين.“
پر ڪوئي به منهنجو آواز نه ٿو ٻڌي. مان وري ڪنن سان وهائي کي ٿو لڳيان. هاڻي مون کي هن جو آواز گهٽ ٿو محسوس ٿئي شايد مان ڪنهن ٻئي خيال ۾ گم ٿي وڃان ٿو. ”ڪاش منهنجا ٻار هجن هان ته اڄ هن کي هتان ضرور پڇائي ڇڏين هان.“
منهنجي ذهن ۾ هڪدم زوبي اچي وڃي ٿي جنهن سان منهنجي شادي ٿيڻ واري هئي، اسان کي پنهنجي خوابن جي تعبير ملڻ واري هئي. مون کي هن سان شديد محبت هئي. منهنجا ڪجهه دوست به ان راز مان واقف هئا ۽ اڪثر ديوانو ڪري سڏيندا هئا. ديواني جو لفظ ذهن ۾ ايندي ئي وري مون کي هن جو آواز ستائڻ لڳو. مون کي ڏاڍي ڪاوڙ لڳي.
”آخر پاڙي وارن کي ڇا ٿيو آ، ڪو هن جو آواز ئي نه ٿو ٻڌي. ڇا هنن ماڻهن جي سيني ۾ دل ناهي ايڏا پٿر دل تي ويا آهن. آخر هن کان هن جي روئڻ جو سبب ڇو نه ٿا پڇن آخر هن جي درد جي ڪا ته دوا هوندي ڪا ته ڪهاڻي هوندي. ڇا هي معاشرو ايڏو بي حس ٿي پيو آ، انهن جو ضمير مري چڪو آهي ڇا هنن کي خبر نه ٿي پوي ته هڪڙو ماڻهون هنن جي ئي پاڙي ۾ ڪيڏي ته اذيت ۾ آهي.“
هر هنڌ خاموشي لڳي پئي آهي ڪنهنجي به ڪن تي ڪا جونءَ ئي نه ٿي چري.

“آخر ڪنهن ته هن کي اذيت ڏني هوندي. اگر ڪو ان جو ذميوار نه به آهي ته به ڪو هن جي زخمن تي مرهم رکڻ وارو ته هجي. آخر ٻن جهڳڙي ڪرڻ وارن کي به ڪو نه ڪو ڇڏائي وڻندو آهي.” مان رڙيو ڪرڻ لڳان ٿو،

“اڙي ڪو هن کي بچائي وٺي ڪو ته هن کي دلاسو ڏئي متان هن کي ڪجهه نه ڪجهه فائدو ٿي پئي.” پر افسوس ڪو به منهنجو آواز ڪو نه ٿو ٻڌي.

زوبيءَ اچڻ جو واعدو ڪيو هو ۽ مون کي يقين هيو ته ضرور ايندي ۽ هن کي اچڻو ئي پوندو. اڄ چوڏهينءَ جي رات آهي هن جو واعدو آهي ته ضرور ايندي. پر نه آئي مون کي اڪيلو ڪري وئي. چوڏهينءَ جي چنڊ کي ڏسندو رهيس جنهن ۾ زوبيءَ جي تصوير صاف نظر اچي رهي هئي. اڃان انهن ئي سوچن ۾ هيس ته وري هن ديواني جي آواز ڪنن جا پڙدا پاش پاش ڪري ڇڏيا. هو چنڊ طرف ڏسي رهيو هو، ڪنهن جو انتظار ڪري رهيو هو، سوچيم مان ئي وڃي هن کي دلاسو ٿو ڏيان پر ڏنم ته منهنجا پير پندپهڻ ٿي ويا هئا. مون کي سمجهه ۾ نه آيو ته مان رڙهي ڇو نه ٿو سگهان ته يڪدم مون کي گمان ٿيو ته اڙي هن کي ته مان سڃاڻان ٿو ته هي ڪير آ. ڇو روئي رهيو آ ۽ رڳو هن جون نظرون چنڊ ۾ ڇو آهن. مون کي هن جي شڪل پاڻ سان ملندڙ جلندڙ لڳي ۽ مان زور زور سان پڪارڻ لڳس،

“وڃ خدا جي واسطي، هتان هليو وڃ جنهن توسان اچڻ جو واعدو ڪيو آ اها نه ايندي زوبي نه ايندي. چنڊ کي ڏسي ڏسي تنهنجيون اڪيون زوبيءَ جو جلوو وڃائي ويهنديون. وڃ هليو هتان. ڪوئي تنهنجو آواز نه ٻڌندو هتي ڪو به تو کي دلاسو ڏيڻ وارو ڪونهي. اگر ڪنهن کي جاڳ به ٿي ته توکي چريو، ديوانو، پاڳل سڏيندا. توکي هتي انصاف ڪو نه ملندو. تون پنهنجي حق تان دستبردار ٿي وڃ يا ته پنهنجي حق لاءِ وڙهڻ سک. باقي هن بي حس معاشري مان ڪا به اميد نه رک. وڃ هليو هتان. خدا کي مڃ. وڃ وڃ.”

مون کي محسوس ٿيو ته مان بيدار ٿي پيو آهيان. پٺيءَ ۾ سور محسوس ٿيو. فرش تي سڌو ٿيس ته اڪيون کلي ويون. ڇت ۾ لڳل پڪو بند هيو، ڪمري جي دري بند هئي، پڙدا دريءَ جي مٿان لڙڪن پيا، ڪوئي آواز نه هو، ڪو ديوانو نه هو ۽ نه ئي پاڙي ۾ نمر جو وڻ هيو.

راڻي

“راڻي تون ڇا سوچي رهي آهين. نند نه ٿي اچئي ڇا؟ صبح جو جلدي جلدي ڪم تي به هلڻو آ،” سلمِي راڻيءَ کي چادر اوڙهيندي چيو.

سلمِي راڻيءَ جي ماءُ هيٺ فرش تي بئي گڏ سمهيون پيون هيون. پراڻي ڪچي جاءِ هڪڙو ئي ڪمرو ٻن کتن جيترو مس ۽ وري اوترو ئي اڱڻ. راڻيءَ جو پيءُ ننڍي هوندي ئي گذاري ويو هيو. سندس ماءُ سلمِي ئي گهرن جون پوڄيون بهاريون ڪري راڻيءَ کي پاليو هو. هنن جي ملڪيت بس سندن اهو گهر ئي هيو.

“امان مون کي نند ڪو نه ٿي اچي. اسان غريب ماڻهون سڄو ڏينهن ۽ رات محنت مزوري ڪيون ٿا پوءِ به سڄي زندگي نه سنو کائون ٿا ۽ نه پايون ٿا. اسان جي قسمت اهڙي ڇو آ پلا؟” ارڙهن سالن جي راڻيءَ کي نند ڪو نه ٿي آئي.

“پٽ اهي وڏيو ڳالهيون نه سوچيندي ڪر. اسان اهي خواب ڏسي ته سگهون ٿا پر پوري ٿيڻ جي آس نه ٿا رکي سگهون. ڏسين نه ٿين ته سڄي زندگي محنت ڪري ڪري منهنجي حالت ڇا ٿي آ.”

“پر امان! آخر اهو ڪيستائين پيو ٿيندو.”

“بس امان جيئن بالڪ پڻو رکئي سگهي ٿي گذاريئي تيئن جواني به گذري ويندي.”

“پر امان منهنجي دل به چوي ٿي ته سياري ۾ گرما گرم ڪافي پيئان، مڱيران ڪاوڻ، گجرن جو حلوو ڪاوڻ، گرم ڪپڙا وٺان ۽ ڪمبل پايان..”

“ها پٽ جيئن اميرن جي سيني ۾ دل ٿي ڌڙڪي تيئن اسان جي سيني ۾ به ٿي ڌڙڪي پر ڇا ڪيون جو اسان جي قسمت ئي ستل آ جو صبح شام انهن جي خدمت ۾ لڳا پيا آهيون. اهو به شڪر ڪر ته انهن جو بچو سڄو اسان کي ملي ٿو نه ته بکن ۾ ئي مري وڃون.” اهو ٻڌند ئي راڻي اٿي ويئي.

“امان بيگم صاحبہ جي ڌيءَ جي شاديءَ ۾ ڪيڏي وڏي دعوت ٿي هئي، ڪيڏن قسمن جا کاڌا پچايا هين. امان ڇا ته ڪپڙا هيس، ڪيڏا زيور پاتل هيس ۽ ڪيڏو ته سامان مليو هيس.” راڻيءَ جي گگ ئي ٻڙي پئي.

“ها بابا اهو سڀ پئسي جو ڪما آ.” ماڻس ٿڌي آه پريندي چيو.

“امان مان هن قتل ڌڙي جهڙي گهر ۾ ڇو پيدا ٿيس، مان ڪنهن بنگلي ۾ پيدا ٿيان هان نه. جيڪر ڪنهن بنگلي جي راڻي هجان هان.” راڻي چوندي اداس ٿي وئي.

“اڙي منهنجا ٻچا تون ئي ته منهنجي راڻي آن.” ماڻس اٿي راڻيءَ کي پاڪر پاتو.

“امان عيد به اچڻ واري آ بيگم صاحبہ اڃان ڪپڙا به نه ڏنا آهن. مان ڪم به ته خوشي خوشيءَ سان ڪندي آهيان ته جيئن متان اڄ ڏئي وجهي. امان تون گهرينس نه. باقي ڏينهن گهڻا ٻچيا آهن.”

”نه پت مون کي گهرندي شرم ٿو اچي. هوءَ پاڻ ئي ڏئي ڇڏيندي، تون گهٻراءَ نه.“ ماءُ راڻيءَ کي دلجاءَ ڏيندي رهي.

”کاله بيگم صاحبہ جي فرج کوليم ته امان گوشت، مرغيون، سبزيون، فروت ۽ مٺائين سان ڀري پئي هئي. کيڏو ته کائن ٿا ۽ اسان کي وري پنهنجي اوڀر ٿا کارائين.“ راڻيءَ منهن خراب ڪري نڪ کي موڙو ڏيندي چيو.

”راڻي هاڻي ڪٿي سمه، منهنجو رت ڇو ٿي ولوڙين. صبح جو به سوير هلڻو آ نه ته بيگم صاحبہ ڪاوڙ ڪندي.“ ماڻس پنهنجي مٿان چادر وجهي سمهي پئي پر رات دير تائين راڻيءَ جو مغز انهن سوچن ۾ گهوماتيون کائيندو رهيو.

بي ڏينهن صبح جو ٻئي جڻيون بنگلي تي پهتيون ته حيران ٿي ويون. بنگلي جي چوڌاري پوليس بيٺي هئي. ماڻهن جو هجوم لڳو پيو هو. هي ٻئي پریشانيءَ واري حالت ۾ بنگلي ۾ داخل ٿيون. اندر ڪافي عورتون ۽ بيگم صاحبہ جا رشتيدار موجود هيا. بيگم صاحبہ روئي رهي هئي. اتي انهن کي معلوم ٿيو ته رات دير سان بنگلي ۾ چور گهريا هئا جنهن تي بيگم صاحبہ وٺي جو رڙيون ڪيون ته چورن هڪ ٻه گولي هلائي جيڪا بيگم صاحبہ جي مڙس کي لڳي. چور ته هنن جا زيور ۽ پئسہ ڪٿي پڇي ويا پر بيگم صاحبہ جو مڙس وڃي اسپتال داخل ٿيو. بيگم صاحبہ زارو قطار روئي رهي هئي. سندس رشتيدار ان کي دلجاءَ ڏئي رهيا هئا. هي به ٻئي جڻيون بيگم صاحبہ جي پيرن ۾ وڃي روئڻ لڳيون. راڻيءَ کي ته چوريءَ جو ڏک ٿيو پر ان سان گڏ سندس دل به روئي رهي هئي ويچاريءَ جا ارمان ڪليسا جي صليب تي تنگجي پيا ته هاڻي هن کي عيد جا ڪپڙا ملندا به الائي نه.

بي نانء محبت

ديئر زويا! خدا ڪري تون هميشه مسڪرائيندي رهين غم جو ڪوسو واءُ نه لڳئي. گذريل سال به احساسن سان ڀريل خط لکيم پر هميشه وانگي خط لکي ۽ پڙهي خاني ۾ رکي ڇڏيندو هيس. پر هن دفعي پڪو په ڪيو آ ته تو کي دل جي هر ڳالهه ٻڌائيندس، هڪ هڪ پل جيڪو تنهنجي ياد ۾ گذريو آ ان هر هڪ پل جو الڳ داستان ٻڌائيندس. شايد تو کي ان ڳالهه جو احساس ئي نه هجي ته مان تو کي بچين کان ئي چاهيان ٿو پر شروع کان ئي حضور شرم جو هيس جنهن ڪري همت ئي نه ٿي جو تو سان اظهار ڪري سگهان. اڄ به اها حسين شام چڱي طرح ياد آ جڏهن ڏاڍو تيز مينهن وسيو هو ڪاليج کان گهر پهتو هيس ته سڄو مينهن جي پاڻيءَ ۾ پڄي ويو هيس. گهر ۾ داخل ٿيندي ئي نظر تو تي پئي تون اميءَ سان گڏ صندل تي ڪوفتا ناهي رهي هئينءَ. مون تي جو نظر پئي ته اچي ٽهڪن ۾ پئينءَ. بس ان لمحي ئي دل جي دنيا بدلجي پئي هئي. هلڪي واڳڻائي ڪپڙن جي رنگ ۾ ڪنهن حور کان گهٽ نه پئي لڳينءَ. ان ڏينهن تون مون کي اها زويا نه لڳي هئينءَ جيڪا ننڍپڻ ۾ مون سان گڏ ڪيڏندي هئي. تو کي شايد ياد هجي يا نه مان ٽڪ ٻڌي تو ڏي ڏسي رهيو هيس ۽ تون وري ڏسي نظرون چورائي پئي وڃين. بس ان ڏينهن کان وٺي منهنجي تصور ۾ تو ئي تون هوندي هئينءَ. مان خوابن ۽ خيالن ۾ توسان گڏ هوندو هيس. توسان خوب ڪچهريون ڪندو هيس، گهمندو ڦرندو هيس، نات نخرا ڪندو هيس مطلب ته مون کي ڪو به تنهائيءَ جو احساس نه هوندو هيو. تنهنجي تصور جو مون کي ايڏو آباد ڪري ڇڏيو هيو.

روز رات جو خط لکان ۽ ان ۾ دل جي هر ڳالهه لکان پر توکي خط ڏيڻ جو حوصلو ئي نه ٿئي الاڻي چو اهو اندر ۾ پوءِ رهندو هيو ته ڪٿي تون ناراض نه ٿي وڃين ۽ ڀلا مان توکي ناراض ٿيندي ڪيئن ڏسي سگهندس مان ته پاڻ ئي ٿئي پوندس. ائين به ٿي دفعا خط پڙهي ڪنهن شيلف جي خاني جي حوالي ڪري ڇڏيندو هيس. تو کي شايد خبر هجي ته مان سدائين شام جي ٽائيم ڪوئي تي صرف تنهنجي لاءِ ئي چڙهي ايندو هيس ۽ تنهنجي هڪ جهلڪ پسڻ لاءِ انتظار ئي انتظار ڪندو رهندو هيس. اڪثر پاڙي مان ڪا چوڪري ڪنهن ڪم ڪار لاءِ ايندي هئي ته منهنجون نظرون ان تعاقب ۾ هونديون هيون ته ڪٿي تون ته نه آئي آهين ۽ تون جڏهن به گهر ايندي هئينءَ ته مان پاڇي وانگر تنهنجي جاسوسيءَ ۾ لڳو پيو هوندو هيس ۽ تون ڪڏهن ڪڏهن اهو چوندي هئينءَ،

”ڇا حال آهي، ڪيئن آهيو. توهان جي پڙهائي ڪيئن ٿي هلي.“

”بس ائين چئي هلي ويندي هئينءَ مون کي ڳالهائڻ جي مهلت ئي نه ڏيندي هئينءَ ۽ پوءِ مان تنهنجي چيل جملن جي ياد ۾ پيو دل کي وندرائيندو هيس ۽ ٽائيم جو ڪو احساس ئي نه ٿيندو هيو.“

انتر جي رزلت آئي ته منهنجي داخلا ٻاهرين شهر جي ميڊيڪل ڪاليج ۾ ٿي وئي پر وڌيڪ خوشي مون کي ان ڳالهه جي ٿي جو تنهنجي به داخلا ميڊيڪل ڪاليج ۾ ٿي وئي پر افسوس اهو رهيو جو تون ساڳي ئي شهر ۾ ۽ مان ٻاهر. تو سان ٿوري گهڻي جيڪا هيلو هاءِ ٿيندي هئي، هاڻي ته ان کان به رهجي ويس پر مون هڪ گهڙي به تو کي پنهنجي خيالن کان پري نه ڪيو. هميشه جيان منهنجي تصور ۾ آباد رهينءَ. گذريل سال به دوستن سان گڏ ڪوه مريءَ توتر تي ويس جتي جا دلڪش نظارا ڏسي دل جي هر ڌڙڪن ۾ تنهنجو ئي خيال پئي آيو ته ڪاش جيڪر تون مون سان گڏ هجين هان پوءِ ته دل جي دنيا ئي ڪجهه ٻي هجي هان. مان تنهنجي لاءِ چوڙيون ورتيون جيڪي اڄ تائين توکي ڏئي به نه سگهيو آهيان پر هر رات انهن چوڙين سان دل کي پيو وندرائيندو آهيان.

سال ۾ ٽي چار چڪر گهر ايندو هيس. هاڻي ته تون ڪافي هوشيار ٿي چڪي هئينءَ تنهنجي حسن ۾ به نڪار اچي چڪو هيو. اڳي وانگر ايڏي شرميلي به نه رهي هئينءَ. هر ڳالهه چوڻ ۾ پر اعتماد نظر ايندي هئينءَ. جنهن مهل اچين ته هٿ م ڪو نه ڪو ڪتاب هوندو هئينءَ. ڪڏهن فزيلاجي ته ڪڏهن اينتامي. ڏاڍو پڙهائيءَ جي باري ۾ بحث ڪندي هئينءَ. مان ڏاڍو بور ٿيندو هيس ۽ چاهيندو هيس ته دل جون ڳالهيون ڪجن پر نه مان ڪري سگهندو هيس ۽ نه وري تون. مان پڙهائيءَ ۾ توکان گهڻو گهٽ هوندو هيس ۽ تون مون کي به ٽي دفعا چئي ڏنو ته،

”تون ڪراچيءَ ڪرين ڇا توتي پڙهڻ ويو آهين يا گهمڻ ڦرڻ، خبر ناهي الائي ڪاڏي خيال اٿئي.“

تڏهن به تو کي چئي نه سگهيو هيم ته منهنجو خيال ته رڳو تو ۾ آهي پڙهائي وري ڌوڙ جي ٿي سگهندي. ڪراچيءَ جي ماحول ۾ پڙهندي حسين کان حسين ۽ ماڊرن چوڪرين سان گڏ پڙهندي گهمندي ڦرندي وقت گذرندو رهيو پر ڪڏهن به تنهنجي خوابن ۽ خيالن ۾ ڪو ڦيرو نه آيو. بس تون ئي منهنجي خوابن ۽ خيالن ۾ رهينءَ. مان ان محبت کي آخر ڪهڙو نانءُ ڏيان. ڪا ڳالهه سمجه ۾ نه ٿي اچي ته مان ڇا ڪيان آخر تنهنجي سامهون اچي دل جو اظهار ڇو نه ٿو ڪري سگهان ۽ تنهنجي طرفان به اهڙي ڪا ڳالهه نه ٿي نڪري جو مون ۾ ڪٿي همت پيدا ٿئي.

منهنجي ته اها ئي خواهش آ ته مان تو کي پنهنجو بڻيان. زويا تو سان اهو وڃن آ ته مان پنهنجي هر خوشي تنهنجي مٿان قربان ڪندس پر تنهنجون اکيون پر نرم ٿيڻ نه ڏيندس. زندگيءَ جي هر خوشي تنهنجي جهوليءَ ۾ رکندس. تو کي ياد آ جڏهن بچپن ۾ ڪيڏندا هئا سين ته سڀني کان گهٽ ۾ گهٽ رانديڪا مون وٽ هوندا هيا. اڄ به زندگيءَ کان ڪجهه وڌيڪ نه ٿو گهران سواءِ تنهنجي. مان پنهنجي والدين کي چوندس ته هو توکي منهنجي زندگيءَ جي زينت بڻائين.

زويا مان چاهيان ٿو ته پنهنجي دل جو ڪتاب پهريان تنهنجي ئي سامهون کوليان. ڇو جو تون ئي ته اها هستي آن جنهن سان دل ئي دل ۾ هر ڳالهه ڪئي آ. زويا تو کي هن دفعي منهنجو حال دل ٻڌڻو ئي پوندو. خط ته وڃي ٿو طويل ٿيندو باقي ڳالهيون توکي

پنهنجي سامهون ويهاري ڪندس ۽ ايتريون ته ڪندس ايتريون ته ڪندس جو تون ٻڌي ٻڌي پوڙهي ٿي ويندين. آخر ننڍي هوندي کان وٺي جو سڀ احساس سنڀالي رکيا اٿم. سوچيان ٿو اهو ڪيڏو نه خوشگوار ڏينهن هوندو جنهن ڏينهن تون منهنجي سامهون اڪيون اڪين ۾ ملائي دل جا حال اوريندي ان ڏينهن تون ڪا غير نه پر صرف ۽ صرف منهنجي زويا هوندين. تنهنجي نالي ڪي ئي خط لکي ڇڏيا اٿم اهي سڀ ۽ اڄ هي خط تو تائين ضرور پهچندو. منهنجي دل جي ڳالهه تنهنجي دل جا دروازا ضرور کڙڪائيندي. مون کي خبر ناهي ته مان ڇا ڪندو ويو آهيان اگر ڪا ڳالهه تو کي خراب لڳي ته معاف ڪجانءِ ڇو جو مان جوئي آهيان سوئي آهيان. جيڪي دل ۾ آيو اهو لکي ڇڏيو. صرف تنهنجو ”ڪامي“

ان وقت ئي دروازي کلڻ جو آواز ٿيو سندس ماءُ ڪمري ۾ داخل ٿي. هن جي هٿ ۾ منائيءَ جو دٻو هيو. ڪامي بيد تان لهي ماءُ جي سامهون اچي بيٺو. سندس ماءُ چيو، ”ڪامي هوءَ جيڪا زويا آهي نه ان جي پنهنجي سوت سان مڱڻي ٿي وئي آهي. چون ٿا ته چوڪرو ڪسٽم ۾ آفيسر آ.“

ايتري ۾ سندس ماءُ جي موبائل وڇڻ شروع ٿي ۽ هوءَ منائيءَ جي هٿ ۾ ڏئي ڪمري کان ٻاهر نڪري وئي.

مانيء ڳيو

“منهنجو مٿو نه ڪاءُ ذليل ڪتا، ڪم تي ڇو نه ٿو وڃين. پڙهين به اهڙو آ نه ان مردي جي به دوا ڪرائي ڪرائي ٿڪجي پئي آهيان. آخر تهاڻ بڻي پيءُ پٽ منهنجي جان ڇو نه ٿا ڇڏيو.”

نيري رنگ جا ميرا ڪپڙا پهريل صدوري، حويليءَ جو ڪم ڪري ڪري ٿڪجي پئي هئي. پنهنجي ٻارنهن سالن جي اڪيلي پٽ خالوءَ کي دڙڪا به ڏئي رهي هيس ته ماري به رهي هيس. حويليءَ مان جيڪو ڪجهه به ملندو هيس اهو ايترو ڪافي نه هيس جو مڙس جي دوا به ڪرائي سگهي پيٽ گذر به ڪري سگهي. خالو نياڳو اهڙو جو اسڪول وڃي ئي ڪو نه. وڃي به ته ڪيئن سدائين ميرا لنڊا ڪپڙا پاتل. سلوار پيڙين کان مٿي ۽ قميص جي برچاڪن مان ڪڪر سدائين ظاهر. ڪڏهن ڪنهن هوٽل تي ڪم ڪري ته نيڪ نه ته وٽي رلندو ۽ بڪون کائيندو رهي. گهر ۾ ايترو ڪجهه مليس ئي نه جو ڍو ڪري کائي. جنهن ڏينهن ڪم ڪار تي وڃي ۽ اتان جيڪو ڪجهه مليس ته پوءِ پاڻ ئي پنهنجي لاءِ ڪجهه نه ڪجهه وٺي اچي ۽ ان ڏينهن تي ماني ڍو ٿي کائي.

صدوري ماريندي ته هن کي روز هئي پر اڄ هن کي ماري ماري پاڻ به ساڻي ٿي پئي هئي. خالو به هن جي مار جو عادي ٿي ويو هو. هي به اڄ ضد ڪري رهيو هيس. “مان ڪم تي نه ويندس. مون کان ڪم ڪار نه ٿو پڇي. امان تون مونکي پاڻ سان گڏ حويليءَ وٺي هل اتي پلي مون کان ڪم ڪار ڪراءِ.” روئي ماءُ کي چئي رهيو هو. “باقي مان هوٽل تي ڪم نه ڪندس پلي تون مون کي ڪيڏو به مار.” “تڪ هڃي ذليل! توکي ڪهڙي خبر ته مان اتي ڇا جي لاءِ ويندي آهيان.” پٽ کي بجا ڏيندي غصي جي حالت ۾ چيائين.

“پر تون ته چوندي آ ته وڏيرو سٺو ماڻهون آ ۽ تنهنجي ڳالهه به مڃيندو آ.” “خالو.....” ماڻس زوردار رڙ ڪري پادر ۾ هٿ وڌو ۽ خالو گهر کان ٻاهر پڇي ويو. ماڻس جي اندر ۾ ڄڻ ته باهه لڳي وئي. خالو جون ڳالهيون هن جي ذهن ۾ مٽرڪا هڻي رهيون هيون. حالانڪ سندس هڪڙو ئي پٽ هيو پر ڇا ڪري هيءُ ان جون خواهشون پوريون نه پئي ڪري سگهي. رکي رکي هن جي ڪاوڙ جهڪي ٿي ويندي هئي. آخر هڪ ماءُ هئي. اڄ وري به سندس دل تتي پئي. پٽ جا انگل ياد اچڻ لڳس. اکين ۾ پاڻي پرڃي آيس ۽ پنهنجو پاڻ کي گهٽ وڌ ڳالهائڻ لڳي. هيءُ ان وقت به ايترو نه رني هئي جڏهن وڏيري جي ماڻهن سندس مڙس کي ماري ماري معذور بڻائي ڇڏيو هو ۽ صدوري ان وقت به ايترو نه رني هئي جڏهن ٻنيءَ تي ڪم ڪندي وڏيري هن کي حويليءَ اچڻ جي پيشڪش ڪئي ۽ گڏو گڏ اها ڌمڪي به ڏني ته جي منهنجو چوڻ نه ورتو ٿئي ته پوءِ سمجهي ڇڏجانءِ توکي پٽ به هڪڙو اٿئي. وڏيرو هن مان پنهنجي خواهش ته پوري ڪندو رهندو هيو پر هن تي ظلم الڳ ڪندو هيو. هو وڏو ظالم ۽ ڪنجوس هيو. هن کي حويليءَ مان جيڪو

ڪجهه به ملندو هيو اهو هن کي وڌيري پاڻ ڏيندي هئي ۽ اهو ايترو ٿورو هوندو هيو جو هن جو گذر سفر ڏکيو ٿيندو هيو. انهن ڳالهين کي ياد ڪندي شام ٿي ويس. خالو اڃا گهر نه آيو هيس. اوندھ ٿيڻ تي هيس. سندس دل پر جي آيس ۽ پنهنجي سر پاڻ از خود ڳالهائيندي رهي.

”خالو مان تنهنجي خاطر سڀ ڪجهه ڪري سگهان ٿي پر آئندھ حويلي ۽ هلڻ جي ڳالهه نه ڪجانءِ.“ رڻي جي پلو سان پنهنجا ڳوڙها اڳهندي رهي.

اوچتو هن کي وڌيري جو خيال اچي ويو. هن کي حويلي ۽ پهچڻو هيو. رات به ٿي چڪي هئي. صدوري اهو سوچي حويلي ڏي هلي وئي ته خالو رلي پني نيٺ گهر اچي ويندو. رات ڪافي گذري چڪي هئي. حويلي جي رنڌڻي واري دري مان ڪير اندر ٿي آيو ۽ ڪجهه ڪٿي ساڳي ئي دري مان ٻاهر ٿيو ڏٺائين ته ڪڙڪي تي وڌيري جي چوڪيدار تارچ ان طرف هنئي ته هن کي ڪو پاڇو نظر آيو. چوڪيدار ان طرف سڌو فائر ڪري ڏنو. فائر سان گڏ هڪ رڙ جو آواز ٿيو پر چوڪيدار نه ٻڌو. ايتري ۾ وڌيرو جلدي جلدي ٻاهر آيو ۽ هن سان گڏ ٻيا هٿياربند ماڻهون به ساڻ هئا.

”چا ٿيو! ڪير هيو.“ چوڪيدار کان پڇيائين. وڌيري کي گوڏ ۽ پرت پريل اچو پهراڻ پاتل هيو.

”خير آ سائين. هيو ڪو چور پر لڳي ٿو ته پڇي ويو.“

وڌيرو مطمئن ٿي واپس پنهنجي ڪمري ۾ آيو ته صدوري غائب هئي. هوءَ اهڙو موقعو ڏسي سڌو پنهنجي گهر پهتي ڇو جو اڪثر جڏهن به فائرنگ جا آواز يا ٻيو ڪو هل هنگامو ٿيندو هيو ته وڌيرو به حويلي کان غائب رهندو هيو ۽ هيءَ موقعو ڏسي گهر هلي ايندي هئي. وڌيرو صدوريءَ کي نه ڏسي ڏاڍو بگڙيو ۽ دل ۾ چيائين،

”صبح جو رن جي خبر وٺندس.“

صدوريءَ گهر اچي ڏٺو ته خالو اڃان گهر نه آيو هيو. مڙس جي ته هن کي پرواهه هئي ڪو نه. هو نه مٿن ۾ هو نه جيئرن ۾. هن سمجهيو ته شايد واڙي ۾ نه لڪو هجي ۽ اتي ئي نند وٺي وئي هجيس. اڪثر ائين به ٿيندو هيس جو خالو ڪڏهن ڪڏهن واڙي ۾ ئي پراڻي ڪٽ تي سمهي پوندو هيو. واڙو ويران ٿي ويو هيس جڏهن کان مڙس معذور ٿي پيو هيس. هوءَ واڙي ڏانهن آئي ته خالو اتي به نه هيو. هن کي سمجهه ۾ نه آيو ته خالو ويو ڪاڏي. ڪٿي ڪنهن هوٽل تي ته نه سمهي پيو. اڄ صدوريءَ جي رات گذري ئي نه پئي مختلف قسمن جا خيال ۽ وهم هن کي ورائي ويا. سندس دماغ ۾ گولين جا آواز اچڻ لڳا. هوءَ سوچن ۾ ٻڏي وئي.

”وڌيرو، چوڪيدار، گوليءَ جو آواز، خالو ۽ ان جو ضد، رنڌڻو. خالوءَ کي به ڏينهن ٻن کان ماني صحيح ڪو نه ڏني اٿم. ڪٿي ائين ته ناهي جو خالو حويلي جي رنڌڻي طرف..... نه نه ائين نه هوندو. يا الله مونکي ڪهڙين سوچن ۾ وڌو اٿئي منهنجي پٽ کي امان ۾ رکجانءِ.“

ائين سوچيندي سوچيندي هن کي فجر ٿي ويو. صدوري اٿي ۽ سڌو حويلي جي پوئين پاسي هوٽل واري ڏانهن آئي جنهن پاسي ڏانهن رنڌڻي جي دري به هئي. دري جي هيٺان گند جا ڍير هوندا هيا ۽ گند جي اڳيان سمر جو پاڻي بيٺل هوندو هيو. هيءَ اڃان هوٽل تي پهتي ئي نه هئي ته هن کي رات واري چور جو خيال آيو ته جيڪو به هوندو هن طرف ضرور آيو هوندو. هن هڪ اندازو لڳايو ۽ جيئن ٿورو اڳتي وڌي ته هن جو ساه ئي سڪي ويو ساه ته ڇا پر دل جي دنيا ئي اجڙي ويس. هوءَ خالوءَ جي جسم کي پاڪي پائي زور زور سان رڙيون ڪري رهي هئي. خالوءَ جو لاش سڪي ويو هو ۽ مانيءَ جو ٽڪرو سندس هٿ جي ڀرسان ڪريل هو.

جستجو

خوبصورتِي ڇا آهي. پيار محبت ۽ عشق. اهي سڀ شيون هن کي ڏسڻ کان پهرين هن کي معلوم نه هيون. هن اهڙي نگاه سان ڪنهن کي ڏٺو ئي نه هيو. سندس ڪجهه مزاج ئي اهڙو هيو جو ڪوئي به هن جي قريب ٿي ويندو هيو ته ڪجهه ئي ڏينهن ۾ سندس طبيعت کان واقف ٿي پنهنجو رستو ئي الڳ وٺندو هيو. شايد ان ڪري جو هي پيار ۽ محبت جي اٽڪل بازين يا گڻن کان واقف نه هيو.

پر قسمت جي ديوي ڪڏهن به ڪٿي به ۽ ڪنهن سان به مهربان ٿي سگهي ٿي. هڪ ڏينهن قسمت جي ديويءَ هن جو به ساٿ ڏنو. سندس ئي ڪاليج جي چوڪري زيبا هن کي پسند اچي وئي. تڏهن کان هن کي محسوس ٿيو ته هي ته واقعي ڪومايل گل هيو جيڪو هاڻي ٿڙي رهيو هو. حالانڪ هوءَ ايڏو حسين به نه هئي پر سندس چهرِي جا وصف ڏاڍا سهڻا ۽ معصوم انداز جا هيا. سنهڙي، پورو سارو قد وِتر رنگين ڪپڙن تي پهريل اڀران اهڙو ته ٺهڪندو هيس جو ٺهيو ئي ڄڻ ان لاءِ آ. سندس اندر جا جذبا جهومي پيا، دل جي ايوانن ۾ پيار جا گيت چڙهي پيس. هر طرف جيڪا به شيءِ هن کي نظر پئي اچي اها پيار جي روشنيءَ سان سرشار نظر ٿي آيس. پر ڪڏهن ڪڏهن اها روشني هن کي تاريڪ انڌيرن جيان محسوس ٿي ڇو جو هي چڱيءَ ريت ڄاڻي پيو ته سندس والد هن ئي ڪاليج ۾ سندس داخلا لاءِ ڪيڏا ته جتن ڪيا هئا. هن کي پنهنجي والد جا لفظ چڱي طرح ياد هيا. “عرفان منهنجي ڳالهه غور سان ٻڌ. توکي ڪاليج ۾ ته داخلا وٺرائي ئي ڏني هاڻي اڳتي جيڪو ڪجهه ڪرڻو آ اهو توکي ڪرڻو پوندو. سخت محنت ڪجانءِ. ڪٿي ائين نه ٿئي جو منهنجي مان ۽ مرتبي کي لڄائي وجهين. بس هڪڙي ڳالهه دل ۽ دماغ ۾ ويهاري ڇڏ ته پنهنجي ماضيءَ کي نه وسارجانءِ.”

اهي لفظ جڏهن هن کي ياد پوندا هئا ته مايوس ٿي پوندو هيو. حالانڪ هي ان ڳالهه کي سمجهي چڪو هيو ته جيڪڏهن سمنڊ ۾ گهربو ته ڪناري تائين پهچڻ مشڪل ٿي پوندو. پر هاڻي سندس دل تي اختيار نه رهيو هو. جنهن موڙ تي پڳو هيو اتان واپس موٽڻ به هن لاءِ مشڪل هيو. هنن ٻنهي جي محبت واعدن ۽ قسمن کان گهڻو اڳتي نڪري چڪي هئي. سندن هر لفظ هر جملو پيار ۽ محبت جو الڳ اتهاس جوڙيندو ٿي ويو. پيار جي مسافت طئي ڪندي وقت جي ڌارا جو احساس وڃي تڏهن ٿين جو فائنل ايئر ته ڇا پر هائوس جاب به گذري وين. ٻئي پڪي پنهنجي پنهنجي آڪيرن تي پڳا. هاڻي هنن جو رابطو اڪثر موبائل ۽ نيت جي ذريعي ٿيندو هيو. رهندو هنن ٻنهي جي محبت ۾ شدت اچي وئي ڇو جو پهريون سندن ملڻ ٿيندو هيو ۽ هاڻي صرف هڪٻئي جو آواز ٻڌي آهون پريندا هئا.

هڪڙي ڏينهن زيبا پنهنجي والدين سان عرفان جي محبت جو ذڪر ڇيڙي وڌو. جنهن تي سندس والدين سخت ناراض ٿيا. سمجهي وئي ته سندس پيار جو بهڪندڙ گل ڪوماڻجي ويندو، پيار جو تاج محل پري پور پور ٿي پوندو. ٻئي طرف عرفان هيو جيڪو

خود ان ڪشمڪش جو شڪار ھيو ته آخر ڳالھ وڃي ڪٿي انت ڪندي. ھڪ طرف سندس والد جو بي انتها پيار ۽ شفقت ھئي جنھن سندس پنھنجي نالي سان گڏ زندگيءَ جو سڀ ڪجهه ته ڏنو ھو ۽ ٻي طرف زيبا سندس محبت جي انتها. جيڪا پنھنجي زندگي ھن جي نالي ڪري چڪي ھئي. زندگيءَ جي اھڙي ٻہ واٽي تي بيٺو ھو جتان جي ڪنھن ھڪ راھ تي ھلي ٿو ته ٻي راھ سندس زندگيءَ جو ناسور بڻجي ٿي. ھن کي پڪ ھئي ته سندس والد ڪنھن به طور راضي نه ٿيندو.

تھ سياري جي رات آ بيدروم ۾ سندس مٿان ڪمبل اوڙھيل آ ويندي نڪ جي چوٽيءَ تائين. سندس اکين مان نير جاري آھن. اڳ اھڙي ڪيفيت ڪو نه ٿي ھيس. پرسان رکيل موبائل ڪٿي نمبر ٿو ملائي. زيبا نمبر سڃاڻيندي ئي موبائل ڪٿي ٿي وٺي. اڃان عرفان ڳالھايو ئي نه ته زيبا ئي پڇيس،

”ڪر خبر ڪجهه وريو يا اڃان جستجو جاري آ.“

”منھنجي جستجوءَ جو آغاز به تون آن ته انجام به تون آن.“

”انجام جي ته ڳالھ نه ڪر منھنجي دل اڳي ئي روئي رھي آ.“

”اڄ اسان جي دلين کي روئڻ ڏي زيبا. مونکي ته ڪجهه به سمجھ ۾ نه ٿو اچي ته مان ڇا ڪيان، تون ئي ڪو رستو ٻڌاء.“

”مان ڇا چوان. منھنجي ته حالت پاڻ اھڙي آھي جو پکي ڍنڍ ۾ ھوندي به پياسو آھي.“

ڪجهه گھڙيون ٻنهي ۾ سانت ٿي وڃي ٿي. وري زيبا ئي چوي ٿي،

”آخر ڇو ٿو ائين ٿئي جو ان موڙ تي والدين پنھنجي انا پرستي، پنھنجي ضد تان لھن ئي

ڪو نه ٿا. ڇو! آخر برائي ئي ڪھڙي آھي.“ زيبا جي لھجي ۾ ھاڻي ڪاوڙ ۽ ڪروڌ اچي

ويو ھو. ضبط ته عرفان کان به ڪو نه پيو ٿئي پر ھو پاڻ کي سنڀالي ويٺو ھو. چيائين،

”مون کي پاڻ اڄ ڏينھن تائين اھا ڳالھ سمجھ ۾ نه آئي آھي ته والدين پنھنجي ٻار کي

ننڍي ھوندي کان وٺي پالين ٿا، ڪيترو ته ان کي پيار ڏين ٿا. ان جي ھر ضرورت ھر شيءِ

جو خيال رکن ٿا ايتري قدر جو پاڻ کي ڏکيو رکي به اولاد کي سکيو رکڻ لاءِ ڪجهه به

ڪرڻ لاءِ تيار ٿا ٿين. پر جڏھن اھا ئي اولاد محبت جي ان نازڪ موڙ تي پھچي ٿي ته اتي

انھن کان اولاد جي خوشي وسري ٿي وڃي. حالانڪ ھر وقت خوشيون ڏيڻ وارا والدين ان

وقت اولاد جي خوشين جو خيال ڇو نه ٿا رکن جو اتان کان ئي ته انھن جي پريڪٽيڪل

لائيڻ شروع ٿئي ٿي.“

”ھاڻي ڇا ڪجي جي زبردستي ٿا ڪيون ته نافرمانيءَ جو الزام سر تي.“ زيبا ھن جي ڳالھ

جي ترديد ڪندي چيو.

”مان سمجھان ٿو ته آخري حل ڪورٽ ميرج ئي آھي.“ عرفان پنھنجي راءِ ڏيندي چيس.

زيبا خاموش رھي ته وري عرفان ئي چيس.

”ڇا ٿيو منھنجي ڳالھ پسند نه آئي.“

”نه اھڙي ڳالھ نه آھي. بس اھو ئي ته ايترو لکيل پڙھيل ھجڻ جي باوجود به ايڏو وڏو قدم

ڪڍڻ لاءِ مجبورن سوچڻو ئي پوندو.“

”زيبا مان تنهنجي خاطر اهو قدم به ڪڍڻ لاءِ تيار آهيان. پر“ ڪجهه گهڙيون رڪجي وئي.

”پر وري ڇا!“

”عرفان ان ڪورٽ واري معاملي تي دل نه ڄاڻ ڪهڙي ڪٽڪي ۾ پئجي وئي آ. سمجهه ۾ نه ٿو اچي ته دل ان يڪطرفي فيصللي ڪرڻ لاءِ ساٿ ڇو نه ٿي ڏي.“

”مان ٿو ٻڌايان زيبا. تون نه ٻڌائي سگهندين. زيبا ان قدم ڪڍڻ کانپوءِ منهنجا والدين هڪ نه هڪ ڏينهن مون سان راضي ٿي ويندا. پر عورت جي فطرت عجيب آ، مسئلو تنهنجو لاءِ ئي ٿيندو. ڪٿي نه ڪٿي ڳالهه ضرور پئي نڪرندي ۽ اهي طعنا توکان برداشت ٿي نه سگهندا ۽ وري اهو مون کان به برداشت نه ٿيندو. نه زيبا نه. مان اهڙي ڳالهه توسان ڪيئن ڪري وڌي.“ جهٽ ۾ عرفان کي اهو احساس ٿي ويو ته صرف پنهنجي خوشي حاصل ڪرڻ لاءِ سڄي عمر زيبا جي ڏکن سهڻ ۾ گذري وڃي. اهڙو ڪم هن کان ڪڏهن به نه ٿيندو.

”نه عرفان نه! ائين نه سوچ. مان ته صرف پنهنجي دل جي ڳالهه توسان شيئر ڪئي.“

”بس زيبا فيصلو ته ٿي ويو. سمجهه وصل جي گهڙي اچي وئي. قرباني اسان کي ئي ڏيڻي پوندي. پيار ته قربانيءَ جو ئي نالو آ. پر ائين نه سمجهجانءِ ته محبت جا سڀ رشتا اتي ئي ختم ٿي ويا ۽ اسان جا ارمان دفن ٿي ويا. سمجهين ٿي نه.“ هن جو آواز روڻهارڪو ٿي ويو پر چوندو رهيو.

”پر زيبا منهنجي جستجو جاري رهندي، ازل جي ابتدا تنهنجي جستجوءَ سان ٿي هئي ۽ ابد به تنهنجي جستجوءَ سان ٿيندو.“

”ها مان دعا ڪنديس.“ اتي زيبا به روئي پئي. ”ته تنهنجي ۽ منهنجي جستجو ساڻيان ٿي پوي.“

”زيبا مان موبائل بند ٿو ڪيان. مون ۾ وڌيڪ ڳالهائڻ جي همت ڪونهي.“

”ها. پر عرفان هڪ ڳالهه اسان ۾ قائم رهندي ته پلي ڪٿي ڇا به ٿئي. اسان پاڻ هڪ ٿيون يا نه ٿيون پر اسان جي دوستي ائين ئي قائم رهندي.“

”ڇو نه زيبا. جڏهن جذبن ۾ خلوص هوندو آهي ته پلي جسم پاڻ ۾ نه ملن پر روح هميشه پاڻ ۾ مليا پيا هوندا آهن.“ ٻئي موبائل ڊسڪنيڪٽ ٿا ڪري ڇڏين.

لا حاصل

الائي ڇو مان ان پوڙهي جي جهڳيءَ جا چڪر لڳائيندو هيس. حالانڪ مان دنيا جهان کان بيزار پنهنجي ذات ۾ گم رهڻ وارو شخص آهيان. منهنجي محبتن جو ڪو انت ئي ڪونهي پر پوءِ به نه ڄاڻ ان شخص سان ايڏو لڳاءُ ۽ ايڏي محبت ڪيئن ٿي. شايد ان ڪري جو هن منهنجي زندگي بدلائڻ جي ڪوشش ڪئي هئي.

اڄ منهنجا قدم وري ان ڏانهن وڌي رهيا ها. مان ان جي جهڳيءَ ۾ داخل ٿيس ته هو رب جي سجدي ۾ هيو. خاموشيءَ سان هن جي ڦاٽل پراڻي هنڌ تي ويهي رهيس. جهڳيءَ جي ڪچي فرش تي به ٿي رلهيون وڇايل جيڪي فرش سان چينبڙي ميريون ٿي ويون هيون. جهڳيءَ جي هڪڙي پاسي کان مٿ ٻاڻيءَ جو به ٿي نڪر جا پاڻڙا ۽ هڪڙو پلاسٽڪ جو گلاس ۽ جهڳيءَ جي ٻئي پاسي سندس گهمڻ واري لٺ ۽ ان جي پرسان ڪپڙن جي ڳنڍ موجود هوندي هيس. هن جي چهري ۾ عجيب ڪشش هئي. هو اڪثر اچي رنگ جي پهراڻ ۽ گيڙو رنگ جي گوڏ ۾ هوندو هيو سندس منهن تي اچي ڪنڀ جهڙي ڏاڙهي مٿي تي سائي ٽوپي. ٽوپيءَ جي پويان ڪياڙيءَ تان اڇا وار هميشه لڙڪيل هوندا هيس. مان ان ڏانهن ڏسي رهيو هيس. سندس وجود ڏاڍو پرسڪون هيو. شايد اها ئي وجه هئي جو مان هن جي چانوري ۾ ڪجهه ڇوڻ ۽ ٻڌڻ لاءِ ايندو هيس. هيءُ ڪنهن پير مير يا ڪنهن مرشد جي جهڳيءَ نه هئي هيءُ ته هڪ فقير، صوفي، درويش صفت انسان جي جهوپڙي هئي. مون هن کي ڪڏهن پنندي به نه ڏٺو نه وري ڪنهن جي اڳيان هٿ تنگيندين. راه ويندي ڪوئي رپيو به اچلي وڃيس ته نيڪ نه ته ڪنهن کان گهري به نه. ڪوئي مانيءَ ڳيو ڏيس ته نيڪ نه ته مليل پئسن مان ڪجهه وٺي ڪاٺي پر ڪڏهن پئسو نه به هجنس ته به ڪنهن کان گهري يا پني نه ڪاٺي. مون پنهنجي زندگيءَ ۾ اهڙو فقير نه ڏٺو.

ڪاليج کان ايندي ويندي هن کي ڏسندو ته هيس پر ڪڏهن غور نه ڪيو هو. جڏهن ڪافي ماڻهن ۽ دوستن کان ان جون اهڙيون ڳالهيون ٻڌم ته منهنجو تجسس وڌي ويو. پوءِ مان به هن تي غور ڪرڻ لڳس. هڪ دفعي رمضان شريف جي مهيني ۾ دل ڏاڍي پرسڪون ۽ روحاني احساس سان پري پئي هئي. سوچيم اڄ هن درويش کي ماني ڏئي اچان. ڪراچيءَ جي فليٽن ۾ بيچلر رهندڙ دوست اسين پاڻ رڳو چانور، دال، پٽاڻا ۽ پينڊين جي پاڇي ڪري سگهندا هيا سين. چانورن جي پليٽ پري مٿان پينڊيون رکي سندس جهڳيءَ ۾ آيس. ان ڏينهن ان سان جيڪي ڳالهيون ڪيون هيم انهن مان ايترو ته لاجواب ٿيو هيم جو سدائين پيو ان درويش جي جهڳيءَ جا چڪر لڳائيندو هيس.

هو نماز مان فارغ ٿي اچي منهنجي پرسان ويٺو. چيائين،

”روز هتي اچين ٿو بور نه ٿو ٿئين. منهنجي صورت کان وحشت نه ٿي ٿيئي.“

مان کلي جواب ڏنو مانس، ”پلا ڪنهنڪي پنهنجي محبوب کان وحشت ٿيندي آهي.“

ان ڳالهه تي تهڪ ڏئي ڪليو ايترو ڪليو جو هن جي اکين مان پاڻي وهڻ لڳو. مان هن کي ڪڏهن ايڏو زور سان ڪلندي ۽ روئندي نه ڏٺو هيو. مان پريشان ٿي ويس.

“چاچا تنهنجي طبيعت ته نڪ آ.”

هن چيو، “مان توکي چيو نه هيو ته مون کان وڌيڪ پيو ڪو چريو نه ڏٺو هوندئي.”

“مسڪرائيندي چيو مانس،” ۽ چاچا مان توکي نه چيو هو ته جيڪو جيترو چريو هوندو آ ان ۾ اوتري انسانيت لڪل هوندي آ. چاچا مونکي پاڻ جهڙو چريو بڻاءُ. هن صرف مسڪرايو. مون چيو،

“چاچا مون کي توسان محبت ٿي وئي آ، مان سچ ٿو چوان. اهڙي شديد محبت جو مان توکان سواءِ رهي نه ٿو سگهان. دل رڳو توڙي اچڻ لاءِ چوي ٿي.”

هو منهنجي ڳالهه ٻڌي چرڪيو. پوءِ مونکي ڏسڻ لڳو. ڪجهه دير پئي خاموش رهيا سين. سرد هوا جي جهوٽن جهڳيءَ جي ڪڪن واري ڇت ۾ شور پيدا ڪري ڇڏيو. جهڳيءَ جي ڇت جي وٿين مان چند مسڪرائيندي نظر اچي رهيو هو. هن ڳالهائين،

“منهنجي ڳالهه مڃيندين؟”

“نه!” اڪيون بند ڪري چيم.

“ائين نه چوئ. ٿورو سوچي وٺ.” ٿوري گهڙيءَ کان پوءِ چيائين،

“پت ڪنهن فاني شيءِ سان محبت نه ڪجانءِ ۽ انسان به ان زمري ۾ اچي ٿو وڃي.”

“مان سمجهيم نه.”

“سمجهي ويندين اڃان ته تنهنجي عمر پئي آ.”

“پر پوءِ به.” مون اسرار ڪيو.

“جڏهن ڪنهن فاني شيءِ سان محبت ٿي ويندي آهي ۽ وري جڏهن اها وڃائجي ويندي آهي ته انسان جي اندر ٽٽڻ ٽٽڻ جو عمل تيز ٿي ويندو آهي ۽ اها اهڙي گهڙي هوندي آهي جو ان جي شخصيت جو تعميري عمل رڪجي ويندو آهي.” مان حيران ٿي ويس.

“ڇڱو چاچا اهو ٻڌايو توهان ڪنهن سان محبت ڪئي آ.”

“ڇڏ پت اهو ڄاڻي ڇا ڪندين.”

“يعني توهان ٻڌائڻ نه ٿا چاهيو.” مون مزاق ۾ چيو.

“ٻڌائيندس پر هاڻي نه.”

“ڇڱو چاچا هڪ ٻي ڳالهه پڇان.”

“ها پڇ.”

“توهان پڙهيل لکيل به آهيو پوءِ ته توهان هلڪي سلڪي نوڪري به ڪري سگهو پيا.”

“مان توکي چيو ته آهي فاني شين سان محبت فضول هوندي آهي.”

“مان محبت نه! چاچا نوڪريءَ جي باري ۾ پڇي رهيو آهيان.”

“جڏهن انسان کي ڪنهن جي عادت ٿي ويندي آ ته سمجهه اهو به محبت جو هڪ قسم آهي.”

“پوءِ مان ائين چئي سگهان ٿو ته اوهان کي هن تنهائيءَ سان محبت آهي.”

“ها چئي سگهين ٿو.”

“ڇا! ڇا مقصد.” مون پڇيو. هن ٻڌايو،

“ڏس منهنجي ان محبت ۾ شدت نه آهي مثال طور مونکي هتان ويڻو پوي ته اها محبت منهنجي پيرن جو زنجير نه بڻجندي.”

“ڇا ماڻهن کي اها خبر نه آهي ته فاني محبتون لاهاصل هونديون آهن.”
 “ڇو نه خبر اٿن. پر پوءِ به حقيقتن کان نظرون چورائيندا آهن. خوابن کي حقيقت سمجهندا آهن، سرابن جي پويان پڇندا آهن، سڀن جي تاج محلن ۾ زنگي گذاريندا آهن. اها انهن جي مجبوري هوندي آهي.”

“مجبوري! ڇا محبت به مجبوري آهي.” مون وضاحت ڪئي.

“ها پٽ هيءَ هڪ اهڙي حقيقت آ جيئن هڪ پوڙهي شخص کي ڪينسر ٿي وڃي ۽ ان جي ساهن جو سلسلو آهستي آهستي ٽٽندو وڃي ۽ ان شخص جي پٽ کي ڊاڪٽرن به جواب ڏئي ڇڏيو هجي پوءِ به ان قريبالمرگ شخص کي بچائڻ لاءِ سندس پٽ پاڻيءَ وانگي پئسو وهائيندو آهي. ڇو. آخر ڇو. ان لاءِ ته اها صرف محبت آ ۽ فاني محبت آ. هي فاني محبتون انسان جي زندگيءَ کي توازن ۾ رکنديون آهن.”

“ڇاچا تو ته اڄ صفا منجهائي ڇڏيو. پهريون توهان چيو ته فاني محبت لاهاصل آهي ۽ وري اها اسان جي مجبوري به آهي. اهي ٻئي ڳالهين ته هڪٻئي جون مخالف آهن.”

“پٽ انهن ٻنهي مخالف ڳالهين ۾ هڪ خاص ڪشش آهي ائين جيئن چقمق جو هڪ حصو ٻئي کي چڪيندو آهي تيئن انهن ٻنهي ڳالهين جو تعلق به ساڳيو آهي. محض هڪ ڳالهه سمجهڻ سان تون منهنجي ڳالهه سمجهي نه سگهندين.”
 “ته پوءِ ڇاچا سمجهاءِ نه.”

اهڙيون ڳالهين سمجهائين ٿا ته آهن بلڪ خود سمجهڻيون پونديون آهن.”
 “پوءِ به ڪجهه ته ٻڌايو.” منهنجو تجسس وڌي ويو.

“ڏس پٽ! دنيا جي محبت صرف ان حد تائين ڪر جيئن سڀاڻي اها توکي پنهنجي چار ۾ جڪڙي نه سگهي. تنهنجي مجبوري بڻجي نه سگهي. زندگيءَ جي ڪنهن به موڙ تي توکان وڇڙي وڃي يا ڪسجي وڃي ته پوءِ توکي جيئن ان جي پرواهه نه ٿئي. جيئن تون ان پٺيان پنهنجي زندگي وڃائي نه سگهين.”

“پر ڇاچا مان ڪنهن سان شديد محبت ٿو ڪرڻ چاهيان. اهڙي محبت جو ڪڏهن ختم نه ٿئي.”

“مان ته پٽ توکي اهڙي محبت جي دعا ئي ڏئي سگهان ٿو. مگر اهڙي محبت ڪرڻ لاءِ توکي فاني محبت ڪرڻي پوندي.”
 “ڇاچا مان نه سمجهيم.”

“مان توکي هڪ دفعي ٻڌايو هو ته لاهاصل عشق انسان کي حقيقي ۽ لافاني عشق ڏانهن وٺي ويندو آهي.”

مان هن جي وڌيڪ ڳالهين جو جواب ڏئي نه سگهيم. ان مون کي پنهنجي ڳالهين جي سحر ۾ اهڙو ته قابو ڪري ڇڏيو جو وقت گذرڻ جو احساس ئي نه رهيو. رات ڪافي گذري چڪي هئي هن مونکي گهر وڃڻ جو چيو ۽ مان نه چاهيندي به واپس ٿيس. مونکي

اڄ هن کان جدا ٿيڻ جو ڏاڍو احساس ٿي رهيو هو. شايد مونکي هن سان حقيقي انس ٿي ويو هو ليڪن فاني. ڇاڪاڻ ته هو ۽ مان به ته فاني هيا سين.

صبح جو ڪاليج وڃڻ جو موڊ نه ٺهيو ان ڪري تيار ٿي سڌو جهڳي ڏانهن آيس. جتي ڏه پندرهن ماڻهون جهڳي جي اندر ٻاهر اچي وڃي رهيا هئا. مان جو وڃي ڏنر ته ڇاچا سڌو سمهيو پيو هيو. سندس ميري چادر مٿان وڌي پئي هئي. ڀڄا ڪيم، ”ڇا ڳالهه آ.“

ڪنهن چيو، ”خبر ناهي ته ويچارو ڪنهن مهل گذاري ويو.“
”ڇا!“ مون کان بي اختيار نڪري ويو.

مون سندس چادر چاهي تان ٿوري هٽائي. منهنجي اکين جا بند پڇي پيا. مونکي هن جو چهرو ڏاڍو پرسڪون لڳو. ايڏو ته پرسڪون جو آڳ ڪڏهن نه ڏٺو هو. هو اڪثر مونکي چونڊو هو،

”مون کي پنهنجي منزل تي پهچندي ئي سڪون ملندو.“

واقعي هو پنهنجي منزل ماڻي چڪو هيو. لافاني عشق جي منزل. مان انهن ئي خيالن ۾ هيس ته ايڏي وارن جي ايمبولينس آئي ۽ بغير ڪنهنجي پڇڻ جي هن جي پرسڪون لاش کي کڻي ويا.

مند ملهار

شام جا ڇهه ٿي رهيا هئا معمول موجب آفيس کان موڪل بعد ڪيپري سينيما جي پرسان واري بس اسٽاپ تي آيس. آسمان ڪارن ڪڪرن سان وڃي پيو پرڄندو. اڃانڪ اوندهه چائنجي وئي ۽ ڏسندي ئي ڏسندي تيز طوفاني بارش شروع ٿي وئي. مان بس اسٽاپ جي چاڀري طرف ڀڳس. جيڪي اڄ ڪلهه موبائل ڪمپنين وارن مختلف روڊن تي مسافرن لاءِ ٺهرايا آهن. چاڀري هيٺيان پهريون ئي ڪافي مرد ۽ عورتون موجود هيا. هر ڪوئي پاڻ کي مينهن کان بچائڻ جي ڪوشش ڪري رهيو هيو. ماڻهون ايندا رهيا پر هن ننڍي بس اسٽاپ ۾ ايتري گنجائش نه هئي جو وڌيڪ ماڻهون ماڀي سگهن. مينهن به چوي ته اڄ نه وسان ته ڪڏهن وسان. مرد ۽ عورتون بس اسٽاپ جي ديوار سان وڃي لڳا پر طوفاني مينهن ۾ زوردار هوا جي شاتن ڪافي مرد ۽ عورتن کي پڇائي ڇڏيو. گرميءَ جي موسم هئي. عورتن کي اڪثر لان جا ڪپرا پهريل هئا. جن جي پڇڻ سان اتي عجيب ماحول جڙي پيو هيو. انهن ۾ ڪي ته اهڙيون هيون جيڪي ويچار يون شرم وچان پنهنجي ڪپڙن کي ٺاهڻ ۾ پوريون هيون باقي ٻيون ته پاڻ ان ماحول مان مزو وٺي رهيون هيون ۽ جن جي چهرن تي ميڪ اپ ٿيل هيو سي ته برسات کي پٺ پاراتا ڏئي رهيون هيون. هڪ طرف ماڻهون پڇ پڇان ۾ بارش کان پاڻ بچائي رهيا هئا ته ڪي وري پرپور لطف اندوز ٿي رهيا هئا. ڪي ته تيز مينهن ۾ به پنڌ پنهنجي منزل طرف روان دوان هئا. نوجوان نسل کي ڪجهه وڌيڪ مزو اچي رهيو هو جيڪي موٽرسائيڪلن ۽ ڪارن کي مينهن جي پاڻيءَ سان اڏائيندا، شور مچائيندا ٿي ويا.

ان تيز بارش ۾ بسون ۽ ڪوچون جيڪي به تاور ڏانهن آيون پئي سي ماڻهن سان ايتريون ته پريل هيون جو پير رکي لڙڪي بيهڻ جي به گنجائش نه هئي. مينهن هيو جو بس ٿيڻ جو نالو ئي نه پيو وٺي. هاڻي ته روڊن تي به گوڏي جيترو پاڻي گڏ ٿيندو پئي ويو. شام جي پهر ۾ رات ٿي پئي هئي. تيز هوا ۽ مينهن ۾ ڪنهن امڪاني حادثي جي ڪري بجلي به بند ٿي وئي. روڊ رستا ويران ٿيندا پيا وڃن. مان جنهن چوڪريءَ جي ڀر ۾ بيٺو هيس ان جا به ڪجهه ڪپڙا آلا ٿي چڪا هيا مان ته سڄو ڀڳي چڪو هيس. ڪنهن وقت ڪنوڻ جي چمڪات تي عورتن جو نظارو ڪجهه وڌيڪ واضع ڏسڻ ۾ پيو اچي جنهن تي ڪافي عورتون شرمائجي ۽ سهمجي پيون وڃن.

ٿوري دير ۾ هڪ بس اچي بيٺي منهنجي ڀر واري چوڪري ڊوڙي وڃي چڙهڻ جي ڪوشش ڪئي پر بس جي اڳئين حصي ۾ ايتريون ته عورتون هيون جو هن جي چڙهڻ جي گنجائش ئي نه هئي. ناڪام موٽي آئي ۽ ساڳيو ئي منهنجي ڀر ۾ اچي بيهي رهي. مون کي هن جي واپس اچڻ تي هڪ اڻ ڄاڻ خوشي ٿي. بس ۾ سوار ٿيڻ جي ڪوشش ۾ هوءَ مڪمل ڀڳي چڪي هئي مون هڪ نظر هن تي وڌي ته هن شرم کان نظرون هيٺ ڪري ڇڏيون ۽ پنهنجي ڪپڙن کي نيڪ ڪرڻ جي ڪوشش ڪرڻ لڳي. مان هن جي اڳيان

تي بينس ته جيئن باقي مينهن جون شاتون مون کي ئي لڳن. منهنجي ان عمل کي هن محسوس ڪيو. مون همت ڪري هن کان پڇيو،
 “توهان ڪاڏي ويندئو.”

هن گلستان جوهر جو نالو ڪيو. مون کي خوشي ٿي ڇو جو هوءَ به منهنجي علائقي جي رهواسي هئي. مون هن کي چيو،
 “مان پاڻ ان علائقي جو آهيان جيڪڏهن اوهان مائيند نه ڪيو ته ڪنهن ٽيڪسي يا رکشا ۾ گڏ هلجي.” هن مون ڏي نهاري ڪنڌ سان ئي ها ڪئي.

هاڻي مينهن جو زور به وڃي پيو ٿيندو ۽ طوفاني هوا به گهٽ ٿي چڪي هئي. رات جا ساڍا ست ٿي رهيا ها پر لڳي ائين پيو جڻ ڪافي رات گذري چڪي آ. هڪ ٽيڪسي گذري ته ماڻهون ان جي طرف ڊوڙيا مگر هوءَ بغير رکڻ جي نڪري وئي ۽ ماڻهون هڪٻئي جو منهن تڪڙ لڳا. ۽ ائين ڪندي هڪ رکشا اچي پهتو ماڻهون ان ڏانهن وڌيا رکش ۾ ويهڻ جي ڪوشش ڪرڻ لڳا پر رکش واري انهن کي منع ڪئي ۽ ويجهو بينل عورتن کي اشارو ڪيو انهن مان ٻه عورتون رکشا واري سان ڳالهائي رکشي ۾ ويهي هلي ويو. مان ان چوڪريءَ کي جنهن جي نالي کان به واقف نه هيس، چيو مانس،
 “مان به قسمت آزمائي ڪري وٺان من ڪا ٽيڪسي ملي پوي.” هن پنهنجي مسڪراھٽ سان ئي ها ڪيو.

بس اسٽاپ کان روڊ تي اچي بينس مينهن هلڪو هلڪو اڃان وسي رهيو هو. هڪ ٻه ٽيڪسي بيٺي پر اسان جي منزل ڏانهن هلڻ لاءِ تيار نه ٿي حالانڪ مان انهن کي ڪرايو به انهنجي مرضيءَ مطابق ڏيڻ لاءِ تيار هيس. مان بيٺو رهيس پر اڃان تائين قسمت ساٿ نه ڏنو هو. آخر ٿوري دير ۾ هڪ ٽيڪسي آئي جنهن کي مون تي رحم اچي ويو مون هن کي چيو ته،
 “مون سان گڏ ليديز آ هن کي سڏ ٿو ڪيان.”

اڃان جو مان ان چوڪريءَ کي اشارو ڪرڻ لاءِ نگاه وڌي ته ساڳي ئي چوڪري ڪنهن ٻئي مرد سان ٻي ٽيڪسيءَ ۾ چڙهي ويئي ۽ ٽيڪسي پل ۾ ئي نڪري وئي. منهنجو وات ئي پٽجي ويو سامهون بينل ٻه عورتون مون کي ڏسي کلي رهيون هيون منهنجو شرم کان ڪنڌ جهڪي ويو ۽ مان بينل ٽيڪسيءَ جي دروازي کي ئي ڏسندو رهجي ويس.

گودڙي

امنو ڪنگھ کان بيحال پنهنجي جهڳيءَ ۾ داخل ٿيو. هن جي جهڳي صرف ٻن ٽن ڪتن جيتري مس ٿيندي پر هيس ڪٽ هڪ به ڪا نه. هيٺ فرش تي پراڻيون رلهيون ۽ ڦاٽل ڪجهه چادرون وڇايل. جهڳيءَ جي پاسي ۾ هڪ ڪنڊ تي ٿورو گهڻو ضرورت جو سامان رکيل. جهڳي سڄي ڪانن جي پترن جي ٺهيل جنهن جي مٿان ڪليون، پانا ۽ پراڻيون رلهيون پيل. سندس جهڳي شهر جي مين بس اسٽينڊ جي پاسي ۾ هئي. امنو جهڳيءَ ۾ داخل ٿيندي ئي گودڙي ۽ ڪستو هڪ طرف رکي زال کي چيائين،

”اڙي شادو پاڻي ته پيار، اصل ساهه ٿو وڃي پيو.“

شادو نڪر جي گلاس ۾ پاڻي ڪٽي آئي. سندس زال شادو پاڻ کان عمر ۾ ٻه يا ٽي سال ننڍي پر پوءِ به پنجاهه کان گهٽ ڪونه هئي. وزن ۾ وڌيل، پراڻا ٽويرا جا ڪپڙا پاتل هيس. غربت ۽ پریشانيءَ جي ڪري اڪثر بيمار رهندي هئي.

”ڇا ڳالهه آ امنو اڄ روزي نه لڳي ڇا؟“ سندس زال گهٻراهت واري لهجي ۾ پڇيس.

”ها شادو هاڻي ته منهنجون هڏيون به سور ٿيون ڪن. مونکان هاڻي ڪونه ٿو پڇي ته ڦٽ ڦاٽ تي ويٺي ويٺي صدائون هٿان. اصل اڄ ته پورو ٿي ويو آهيان.“

هن جي آواز ۾ مايوسي ۽ ڪروڙ شامل هيو. امنوءَ کي گوڏ ۽ قميص پاتل هئي. ٻانهن کان قميص ٿورو ڦاٽل، مٿو سڄو اڇو ٿي ويو هيس. مايوسي ۽ پریشاني چهر تي ايتري ته عيان هيس جو ڄڻ پنجنجاهه جو هوندي به ستر سالن جو پيو لڳي.

”پر امنو اسان نه پنڊا سي ته ڪائيندا سي ڪاڏانهن.“ شادو پریشان ٿي وئي هن جي ڀرسان اچي هن جي نرڙ تي زور ڏيڻ لڳي.

”مان ته تنهنجي لاڏلي کي ڪيترا ئي ڀيرا چيو آ ته مون سان گڏ ڦٽڻا ٿي هلي ويهه ته جيئن آمدني ته ڪجهه وڌيڪ ٿئي پر تنهنجي آفيسر پٽ کي ان پيشي کان اچي ٿو شرم.“

امنو غصي مان ڳالهائي رهيو هو. هنن جو هڪڙو ئي پٽ هيو ميرو.

”پر امنو تون به ٿوري ڳالهه ته ٻڌ توکي اگر پنهنجي پٽ کي به پنائڻو هيو ته هن کي تعليم ڇو ڏيارين.“

”مان ته رن تنهنجي ئي روز روز جي ڪروڙ کان تنگ اچي هن کي اسڪول ۾ داخل ڪيو هو. پر جي هاڻي ڏهه درجه پڙهيو به آهي ته ان جو مطلب اهو ته ناهي جو پنهنجي پيءُ ڏاڏي جي پيشي کان ئي نفرت ڪري.“ امنو ڳالهائي رهيو هو ته ميرو به گهر ۾ داخل ٿيو. صاف سٿرا ڪپڙا پير ۾ چپل سستي پر صاف. ميروءَ کي ڏسندي ئي پٽس جي تن من ۾ باهه پڙڪي اٿي.

”اچي وئين! ڏي خبر ڪا نوڪري به مليئي. ٿي وئين هاڻي مير صاحب. اڄ مان اڪيون ٻوٽيان ته هن گهر ۾ بڪون ڪاٽيو. اڙي مان جاهل ٿي به روزانو ايترو ڪمائي ٿو وٺان

جو اسان تنهي جو پيت ته ڀرجي ٿو ۽ تون آن جو منهنجي ڳالهه سمجهين ڪونه ٿو.“
ڳالهائيندي ڳالهائيندي هن جو ساه منجهڻ لڳو.

“بابا تعليم ته شعور ڏيندي آ، تعليم ته روشني آ. جهالت جي اوندھ ڪيڏي به گهري ڇو نه هجي پر علم جي روشنيءَ جو هڪڙو ئي ڪرڻو اوندھ جي سيني کي چيرڻ لاءِ ڪافي هوندو آ.“ ميو هڪ جذبي جي عالم ۾ ڳالهائي رهيو هو.

“اڙي هاڻي بس ڪر!“ گهروڙي بجو منهن ۾ ڏنائينس. “خبر آ مون کي اهي سڀ ڪتابي ڳالهيون آهن. اهي امير ٿيڻ جا خواب ڏسڻ ڇڏي ڏي. منهنجي هڪ ڳالهه ياد رک. اڄ جي دور ۾ مير پير صرف اهي ٿي سگهندا آهن جن جا وڏا به مير ۽ پير هجن.“ وري اچي ڪنگهه ۾ پيو.

شادو چيس، “هاڻي ڪجهه آرام ڪر تنهنجي طبيعت صحيح نه ٿي لڳي.“
“نڀاڳو ڪنهن جاءِ جو.“ پاسو ورائي سمهي پيو. ميو به پيءُ جي ڀر ۾ ئي ڪنڊ سان لڳي سمهي پيو پر اکين ۾ آلاڻ اچي ويس.

صبح جو شادو مڙس کي معمول موجب اٿارڻ جي ڪئي ته همراھ اٿي ئي نه. گهڻو ئي جهنگهوڙيائينس ته ساه نه تو ڏنو نه مان. پوءِ ته اچي روئڻ ۾ پئي سندس پٽ ميو به اٿي پيو. پئي ماءُ پٽ اچي روئڻ ۾ پيا. گهر جو هڪڙو ئي ڪماڻڻ وارو اهو به نه رهين. هنن غريبن جا ڪهڙا ٿيجه ڪهڙا جمائان. بس تن چئن ڏينهن گذرڻ کان پوءِ آخر ميروءَ ڪشتو ڪنيو. ماڻس حيران ٿي ويئي.
“پٽ هي ڇا ٿو ڪرين.“

“ڇا ڪيان امان! تعليم ته پيت ڪو نه پريندي. هاڻي هي ڪشتو ئي اسان جو پيت پريندو. بابا سچ چيو هو هتي مير ۽ پير اهي ٿي سگهندا جن جا وڏا مير ۽ پير رهيا هجن.“
هن ڪشتو ۽ پيءُ جي پراڻي گودڙي ڪنئين. گودڙيءَ جي اندر جيئن هٿ وڌائين ته هن جي هٿ کي هڪ پراڻو ڪاغذ لڳو. هن ان کي احتياط سان ٻاهر ڪڍيو. اهو پراڻو ڪاغذ سندس پيءُ امنوءَ جي بي اي جي ڊگري هئي. ميروءَ جي معصوم دل ڦٽڪي پئي سندس اکين ۾ برسات وسي پئي.

دائري

هوءَ ايڏي به حسين نه هئي. واجبي وصفن واري، ڪڻڪ رنگي پر وڏن گهاٽن وارن جي ڪري پرڪشش نظر ايندي هئي. شيراز جو جڏهن به رخسار جي گهر کان گذر ٿيندو هيو ته رخسار هن کي گهوري ڏسندي هئي. هڪ ئي ڳوٺ ۾ رهندي اڪثر ٻنهي جو هڪٻئي سان ٽڪراءُ پيو ٿيندو هيو پر نه شيراز هن سان ڳالهائيندو هيو ۽ نه وري رخسار. رخسار جون ڪڏهن ڪڏهن هن سان نظرون ٽڪرائجي وينديون هيون ته سندس نيٽن ۾ هڪ عجيب قسم جي چمڪ اچي ويندي هئي پر شيراز انهن ڳالهين کان چپ چاپ بي نياز گذري ويندو هيو.

ميٽرڪ شيراز ڳوٺ جي ئي اسڪول ۾ ڪئي. رخسار به ميٽرڪ ڪري گهر ويهجي وئي. شيراز ڀرسان ئي هڪ شهر ۾ ڪاليج پڙهڻ ويو. هاڻي هي هڪٻئي جي آمهون سامهون ڪو نه ٿيندا هئا پر ڪڏهن ڪڏهن. ڇو جو شيراز هفتي ۾ هڪ دفعو ڳوٺ جو چڪر ضرور لڳائيندو هيو. آخر هن انٽر سٺن نمبرن سان پاس ڪئي ۽ ڪراچي وڃڻ لاءِ تيار ٿيو. سندس والدين خوش به هيا ته مايوس به. ڇو جو سندن اڪيلو پٽ پڙهڻ خاطر ڪانئن ڏور وڃي رهيو هو. شيراز ڳوٺ جي دوستن ۽ مٿن مائٽن کان موڪلايو. سندس گاڏي جڏهن رخسار جي گهر اڳيان گذري ته رخسار هن کي پنهنجي گهر جي لوڙهي وٽان نظر آئي. اڄ سندس نيٽن ۾ اها چمڪ نه هئي. سندس دل اداس هئي. ڀلي جو هن هن سان هڪ لفظ نه ڳالهائيو هيو پر پوءِ به رخسار کي لڳو ته سندس دل جو هڪ حصو ويران ٿي رهيو آهي، پهريون دفعو شيراز جي دل ۾ آيو ته جيڪر پڇانس،

”اڄ تنهنجي چهر جي رونق کي ڇا ٿي ويو آهي، تنهنجيون اکيون ائين اداس ۽ ويران ڇو لڳيون پيون آهن.“

شيراز ائين سوچي ئي رهيو هو ته سندس گاڏي ڳوٺ جي گهٽين، رستن، ڳالهين ۽ يادن کي گهڻو پوئتي ڇڏيندي وئي. ڪراچيءَ جهڙي وصال شهر ۾ اچي هن سڄو ڌيان پڙهائيءَ ۾ لڳايو. ڪاليج کان هاسٽل ۽ هاسٽل کان گهر جو سفر ڪڏهن ڪڏهن هن کي بور لڳندو هيو پر آهستي آهستي جڏهن سندس دوستن جو دائرو وڌيو ۽ ڪوايڊيوڪيشن جون مستيون ۽ رونقون سمجهيائين ته سندس دل به ڪنهن حسين واديءَ جي پوپٽن جيان اڏرڻ لڳي. هن کي لڳو ته جي ڳوٺ جا صبح پربهار ۽ حسين آهن ته وري هتان جون شامون ۽ راتيون به رنگين آهن ۽ پوءِ آهستي آهستي هو به ان شهر جي رنگن ۾ رنگجي ويو. ڪاليج کان هاسٽل پهچي ته دوستن جون محفلون شروع ٿي وڃن. ڪل، پوڳ، مزاق، مستيون، پيئڻ پيارڻ مطلب هر رنگ هيس هاسٽل تي. ڪڏهن ڪڏهن سوچيندو هو ته زندگيءَ جي تنها سفر ۾ ڪنهن پوپريءَ جو هجڻ ضروري آهي. پر اهو مشڪل معاملو دل جو هيو ان ڪري ان اهو دل تي ئي ڇڏي ڏنو ته وڃي جنهن سان به اٽڪي.

بهار جون هوائون لڳڻ شروع ٿيون ته هر طرف گل ٿي گل نڪرڻ لڳا. وڻن پنهنجو سائو لباس پهري ڇڏيو. شيراز لائبرريءَ ۾ مطالعي ۾ مصروف هيو. باهر بهار جي موسم لڳي پئي هئي وڻن بارش به شروع ٿي وئي. شيراز اٿيو ۽ دوستن سان من مستيون ڪندو مينهن ۾ ڀڄندو هاسٽل پهتو. رات دير تائين دوستن سان جاڳيو. جڏهن سمهڻ جي ڪيائين ته هن کي اوچتو پنهنجي دائري ياد آئي جنهن تي اڪثر هو پنهنجون يادون ۽ پنهنجا پسنديدڻ شعر ۽ خاص ڪري لطيف سائينءَ جا شعر لکندو هو. سا هن کي هٿ نه آئي. گهڻو ئي ڳولهيائين آخر سمجهي ويو ته پڪ لائبرريءَ ۾ وسري وئي هوندي. نيٺ صبح جي انتظار ۾ ئي اک لڳي ويس.

صبح جو دير سان اٿيو يارنهن ٿي ويس. جلدي جلدي تيار ٿي ڪاليج پهتو. اچڻ سان ئي لائبرريءَ جو رخ ڪيائين. گهڻي جاچ ورتائين پر دائري نه مليس. لائبرريءَ واري کان پڇيائين، جنهن چيس،

”اهڙي ڪا به دائري هٿ نه آئي آهي.“

مايوس ۽ اداس ٿي پيو. ڪا به ڳالهه سمجهه ۾ نه آيس. لائبرريءَ ۾ ئي ويٺو رهيو. سڄو خيال دائريءَ ۾ هيس جنهن ڪري صحيح اسٽڊي به نه پيو ڪري سگهي. تانيه جي داخل ٿيندي ئي لائبرري خوشبوءِ سان مهڪي پئي اهو سندس سينت جو ڪمال هيو. نارنگي ڪپڙن ۾ ملبوس مٿان وري اچي رنگ جو اڀيران پاتل، ڪجهه ڪتاب هٿ ۾ کڻي اچي شيراز جي ڀرسان ويٺي. شيراز کان دائري ئي وسري وئي تانيه جيتري حسين هئي اوتري ئي دلڪش مسڪراھٽ سندس چهر تي به هئي. تانيه دائري ڪڍي شيراز اڳيان رکي چيو،

”هي دائري توهان جي آهي؟ ڪالهه مون کي هتان ئي ملي هئي.“

”هاڻي توهان جي ئي آهي.“ شيراز جو خيال رڳو تانيه ۾ هيو.

”ڇا؟“

”منهنجو مطلب آ وڏي مهرباني. سڄي رات پريشان هيس.“

”ڇو اهڙي ڪهڙي خاص ڳالهه آ ان ۾.“

”منهنجي زندگي سمائل آ ان ۾.“

”مون کي ته ان ۾ ڪجهه شعر ۽ لطيف سائينءَ جا بيت نظر آيا. ها البتہ ڪي پڙهندي اڪيون آليون ٿي ويون.“

”تڏهن ته مون چيو ته هن ۾ زندگي سمائل آ.“

تانيه اٿيندي چيو، ”نيڪ ته پوءِ ان زندگيءَ جي حفاظت ڪجانءِ.“

”پليز به منت ويهو ته! مان اوهان جو شڪريو ڪيئن ادا ڪيان.“

تانيه هن کي ڏسي هڪ دلڪش مرڪ اڇلائي هلي وئي. شيراز جو ڪجهه وقت اڳ پريشان هيو سو خوشيءَ ۾ ڀاپي ئي نه پيو. سندس دل هٿن مان هلي وئي. سڄي رات تانيه جي خيالن ۽ زلفن جي چانو ۾ نند ڪندي گذاريائين. ٻي ڏينهن ڪاليج آيو ته هن کي هر شيءِ حسين لڳي رهي هئي. باغ، باغيچو، گل، ٻوٽا، پوپٽ، مڪڙيون، گلن جون پتيون هر شيءِ هن

ڪي محبت جي سرهاڻ بخشي رهي هئي. ليڪچر اٿيند ڪرڻ کان پوءِ وڃي لائبرري ويٺو. ڪجهه دير ۾ تانيه ايندي نظر آيس. سندس دل جو ڌڙڪو وڌي ويو. سوچي رهيو هو ته اڄ ايندي به الاءِ نه پر سندس حيرت جي حد ئي نه رهي. تانيه هن وٽ اچي سلام ڪيو، ”ڇا هال آ مسٽر جونيئر.“ شيراز جو وات ئي پٽجي ويو. ”مان سمجهان ٿو اوهان منهنجي نالي کان واقف آهيو.“

”ها بلڪل. توهان جي ڊائري جو مون وٽ هئي.“

”پر مون کي ته اوهان جي نالي جي ئي خبر ناهي.“

”تانيه! سيڪنڊ ايئر.“

”او نائيس. ته پوءِ مون کي پنهنجي استاديءَ ۾ وٺو نه.“

”ڇا مطلب.“

”مطلب ته مون کي فزيولوجي سمجهايو. صفا ڇٽ آهيان.“

”اڃا. هون! ته پوءِ وري ائين نه چئجانءِ ته اينتامي به سمجهاءِ.“

”اصل نه. پر سچ ٻڌايانو.“

”ها ٻڌايو.“

”مون کي بايو ڪيمسٽري به ڪو نه ايندي آ.“ هڪ تهڪ تانيه کان نڪري ويو.

شيراز کي ان تهڪ ۾ پنهنجو فيوچر نظر آيو. هن پنهنجو جيون انهن تهڪن ۾ ٿي گذارڻ چاهيو. ائين ئي شيراز ۽ تانيه جو پيار چاهت ۽ محبت جي وادين ۾ پلجندو رهيو. ڪي ئي ملاقاتون ڪي ئي واعدا، وچن، قول، اقرار هر شيءِ تانيه تان فدا ڪرڻ لڳو. جنهن ڪري سندس خرچ ۾ به اضافو ٿي ويو. هاڻي هر مهيني گهران پئسو وڌيڪ گهرائڻ لڳو. جنهن تي سندس والدين به پريشان ٿي ويا ته شيراز کي ٿي ڇا ويو آ. پر هي مختلف بهانن سان والدين کان خرچ وٺندو رهيو. سندس پيءُ هن جي ڪري ڪافي زمين به وڪڻي ڇڏي ته جيئن سندس پٽ ڪهڙي به صورت ۾ پنهنجي پڙهائي پوري ڪري. هڪ دفعي سندس پيءُ ملڻ آيس ته اتي ڪن دوستن کان هن کي خبر پئي ته شيراز ڪنهن چوڪريءَ جي چڪر ۾ اهو سڀ ڪجهه ڪري رهيو آ جنهن تي سندس پيءُ کي دلي صدمو رسيو ۽ ڪجهه ئي مهينن ۾ گذاري ويو. شيراز کي پيءُ جي موت جو ڏاڍو ڏک هيو پر ڪجهه وقت کان پوءِ ساڳي روئين تي اچي ويو. هڪ دفعي عيد جي موقعي تي ڳوٺ آيو ته ماڻس هن کي چيو،

”پٽ منهنجي هاڻي ڳالهه مڃ مان جلد ڪا جلد تنهنجي شادي ٿي ڏسڻ گهران.“

”پر امان اڃان پڙهائي پوري ڪو نه ٿي آ، هڪ سال ته بچيو آ.“

”پر ابا شاديءَ کان پوءِ به ته پڙهائي جاري رکي سگهجي ٿي نه.“

”او منهنجي منڙي امان پر اها دلچسپي نه رهندي. بس رڳو سال کن انتظار ڪر. هان منهنجي امان؟“ ماءُ سان ناز ڪرڻ لڳو.

”پٽ تنهنجي پيءُ جي به خواهش هئي. چوڪري به تنهنجي پنهنجي ڏنل وائيل آ. رخسار جڏهن به ايندي آ تنهنجي باري ۾ پڇندي آ. پٽ تنهنجي پيءُ کي به رخسار پسند هئي.“

امان هي ڇا. هڪ ته شادي سا به وري رخسار سان. نه امان مان رخسار سان شادي ڪو نه ڪندس. مان جلد توکي پنهنجي پسند ٻڌائيندس.”

“اڙي ابا رخسار پنهنجي آ. پنهنجي ڳوٺ جي آ. ائين ته نه ڪر ابا.”

“منهنجي امان منهنجي منڙي امان پلي پنهنجي هجي، سدائين خوش هجي پر ضروري ته ناهي ان سان شادي ڪجي. ڏس امان تنهنجو پٽ هيڏي وڏي شهر ۾ ٿو پڙهي جتي رات ڪي ڏينهن ۽ ڏينهن ڪي رات ڪيو ويندو آ. اتي پلا تنهنجي پٽ جي به ته ڪا پسند هوندي نه.”

اهڙيون ڪوڙ ساريون ڳالهيون ڪري ماءُ کي مطمئن ڪري موٽي آيو. اچڻ سان ئي تانيه جي محبت ۾ مڱن ٿي ويو. هاڻي ته رهندو سندس خرچ اڃان وڏي چڪا هيس. ايتري قدر جو رهي ڪهي زمين به وڪڻي ڇڏيائين سڀ ڪجهه تانيه جي پيار ۾ لٽائيندو ويو هوش تڏهن آيس جڏهن تانيه ئي چيس،

“شادي! سا به توسان. نه بابا نه مان ته هميشه توکي پنهنجو سنو دوست سمجهيو آ. نه مان توسان شادي نه ٿي ڪري سگهان. آءٌ ايم سوري ويري سوري مان توسان شادي نه ڪنديس پليز اهو سوچجانءِ به نه.”

شيراز جي دل ئي ٽٽي پئي. ڊائريءَ جي ورقن ۾ دل مان ڪريل رت ڦڙا نظر آيس. سڄو ڏينهن اداس ۽ ويڳاڻو لڳو پيو هوندو هو. نه دوستن جي آڻت پلئ پوندي هيس نه وري ڪراچيءَ جون رونقون پيون وٽس. ڏاڍو پريشان رهندو هو تانيه سان به ملڻ ڇڏي ڏنو هٿائين سوچيندي راتيون وهامي وينديون هيس. هڪ رات سوچيندي ڊائريءَ جا ورق ورايائين ته رخسار جي ياد سندس ڳوٺ جي محبت اکين جا بند پڇي وڌا. دل جي درد کي گهٽائڻ لاءِ اکين جو آب رکجيس ئي نه پيو اهڙو ته دل کي جهوپو آيس جو صبح سان ئي ڳوٺ جي تياري ورتائين.

اڄ شيراز تانيه جو نه پر واقعي رخسار جو شيراز لڳي رهيو هو. سندس اکين مان ماءُ پيءُ جي محبت ۽ رخسار جو پيار وسي رهيو هيو. سندس گاڏيءَ جو رخ ڳوٺ طرف هيو. رستي ۾ سوچيندو رهيو شايد رخسار جي بددعائين جي ڪري ائين ٿيو آ پر نه سچو پيار ڪنهن کي به بددعا نه ٿو ڏئي سگهي جيئن مان تانيه کي بددعا نه ٿو ڏئي سگهان. ائين سوچون ويڙهائيندين اچي ڳوٺ پهتو ته سڄو ڳوٺ ڪنوار جيان سينگاريل هيو. شيراز جي آءٌ ڀڳت ته سڀ ڪنهن ڪئي پر سندس دل جو جنازو تڏهن نڪتس جڏهن خبر پيس ته ڳوٺ ۾ ته شادمانا رخسار جي شاديءَ جا ٿا وڃن.

دوهون ئي دوهون

سڪينه وائڙي لڳي پئي هئي صفا پريشان هئي. هن کي لڳو ته دروازو زور زور سان کڙڪي رهيو آ بلڪ هن کي ائين لڳي رهيو هو ته ڪوئي جڻ در کي پڇي رهيو آهي. پر آخر ڪير آ؟ هوءَ اڃان سوچن ۾ هئي ته دروازو ڪمري جي اندران اچي زور سان ڪريو ۽ ڪافي ماڻهون ڪمري ۾ اندر داخل ٿيندا ويا.

”هي ڇا ايترا سارا ماڻهون. آخر هي ڪير آهن ۽ ڇو ائين در پڇي گهري آيا آهن.“ هوءَ اڃان سوچي ئي رهي هئي ته ڪنهن هن کي ٻاهر جي طرف ٻانهن کان چڪيو. هن بي طرف ڪٽ تي سمهيل مڙس کي ڏسڻ جي ڪوشش ڪئي جيڪو اڃان تائين بي سڌ سمهيو پيو هيو. پر گهڻن ماڻهن جي هوندي صحيح طرح سان ڪجهه اڃان ڏسي نه سگهي. هن جا حواس گم ٿي چڪا هئا. هن کي ڪجهه سمجهه ۾ نه اچي رهيو هيو ته ڇا ٿي رهيو آهي ۽ ڇو ٿي رهيو آهي. هوءَ سڪتي جي حالت ۾ لڳي رهي هئي.

هن جي چوگرد دوهون ئي دوهون هيو ڪا به شيءِ صحيح نموني نظر نه پئي اچيس. هن ٻاهر نڪري ٻين گهرن ڏانهن ڏٺو ته هر گهر مان دوهون نڪري رهيو هو. ڪي گهر گهڻا سڙي چڪا هئا ته ڪي وري اڌ کن سڙي رهيا هئا. هوا ۾ هڪ عجيب قسم جي بوءِ لڳي پئي هئي پوءِ هن کي لڳو ته هوءَ هتي گهڻو وقت بيهي نه سگهندي ڇو ته هن کي گوشت سڙڻ جي ڌپ اچي رهي هئي سا به هڪ الڳ قسم جي. جنهن سان هن جو ساهه منجهي رهيو هو. پر هي ڇا هن جي نظر هڪ ماڻهونءَ تي پئي جيڪو زمين تي ڪريل هو ۽ ان جا هٿ پويان ٻڌل هئا، هن جو منهن نظر نه پيو اچيس. نڪ تي رڻو ڏئي ويجهو وڃي ڏٺائين ته هن کان رڙ نڪري وئي.

”اڙي! هي ته نويد آ. ويچارو سڌو سادو ڇوڪرو. گهر کان ڪاليج ڪاليج کان گهر، ڀلا هن جي ڪنهن سان ڪهڙي دشمني هئي.“

نويد جي چهري تي زخمن جا نشان هئا ٻه گوليون پيٽ ۾ لڳل هيس. رت ڪافي وهي چڪو هيس هٿ ٻڌل ۽ جنگهون ڪجهه سڙيل هيس. سڪينه اهو منظر ڏسي اچي روئڻ ۾ پئي. روئي روئي اڃانڪ اتي پنهنجي گهر ڏانهن پڳي پر هن کان پنهنجو گهر لپي ئي نه پيو. سوچي پئي شايد بي پاسي نڪري آئي آهيان. وري جلديءَ ۾ بي پاسي ڊڪڻ لڳي. هوءَ جلدي جلدي پنهنجي گهر پئي پهچڻ چاهي جتي سندس مڙس ۽ ٻه ڌيئرو موجود هيون. هوءَ چئني پاسي ڊڪڻ لڳي پر هن کي پنهنجو گهر سمجهه ۾ نه پيو اچي. رڳو چوڌاري دوهون ئي دوهون، سڙيل گهر ۽ انهن جون ڪاريون ٿيل پٽيون، در ۽ دريون ڪي سڄا ته ڪي اڌ سڙيل. سڀ جايون هڪجهڙو ڏيک ڏئي رهيون هيس پر هوءَ به چرين وانگي هيڏي هوڏي پڇندي رهي. آخر هڪ گهر تي نظر جمائي بيهي رهي. ان گهر کي ڏسي ڏسي نيٺ سمجهي وئي ته اهو ئي منهنجو گهر آ. هن کان هڪ اه نڪتي.

”او منهنجون ٻچڙيون! مالڪ رحم ڪجانءِ.“

هوء ڊڪندي گهر جي اندر داخل ٿي. سڄو سامان وڪري ڪافي سڙي چڪو هيس. هوء ٻارن جي ڪمري ۾ وئي جتي سندس ٻارڙا موجود نه هيا ۽ پوء پنهنجي ڪمري طرف ڀڳي جتان جو منظر سندس ساه ڪڍڻ لاءِ ڪافي هو. سندس مڙس اڌ سڙيل بي سڌ بيد تي سڙيو پيو هيو. هن کان اهو منظر سَنو نه ٿيو ۽ زور زور سان رڙيون ڪرڻ لڳي. رڙيون ڪندي ڪندي منهن ڀر وڃي هيٺ ڪري. اوچتو سندس اکيون کلي ويون پاڻ کي بيد تان ڪريل ڏٺائين. هر شيءِ صحيح سلامت لڳي پئي هئي. ننڍڙيون پنهنجي ڪمري ۾ سمهيون پيون هيون. اتي ٻاهر ڏٺائين ته سندس مڙس شيو ڪري رهيو هو. سندس خوفناڪ خواب ٽٽي چڪو هيو اکيون ڦوٽاري ڪنهن مهل مڙس کي پئي گهوري ته ڪنهن مهل گهر کي پئي ڏسي.

تقدير

رمشا سڀني کان الڳ واريءَ تي وٺي ڪجهه لکي رهي هئي ۽ پاڻ ئي وري ڏاهي رهي هئي. ڪنهن مهل مدد سندس سمنڊ جون وصال چوليون ڪري رهيون هيون جيڪي ڪناري سان ٽڪرائجي پنهنجو ست وڃائي ساڻيون ٿي رمشا جي لکڻ کي ڏاهي پيون ڇڏين. رمشا جي معصوم چهر تي جا زلف هوا جي ساٿ سان چولين جي رقص تي جهومي رهيا هئا. لڻ تي خاموشي، اکين ۾ سمنڊ جهڙي گهري سوچ ڪنهن اڻ ٿيڻي خواب جي تصور ۾ گم هئي. سندس ڪزن صدف جيڪا سندس عڪس هئي. رمشا کي جنجهوڙيندي چيو،

”رمشا تون آخر ڪيستائين خوابن جي دنيا ۾ رهندين؟ هي حقيقي دنيا توکي سمجهه ۾ ڇو نه ٿي اچي.“

”توڪي ڪهڙي خبر صدف. ان خوابن جي ڪري ئي ته زندگي حسين ٿي لڳي اڳر خواب نه هجن ته زندگي ئي بي مقصد ٿي پوي.“

”پر اهڙا خواب ڪهڙي ڪم جا جن جي ڪا تعريف ئي نه هجي.“

”هر خواب جي ڪا نه ڪا تعريف هوندي آ. پر جي مون کي تعريف نه ملي ته پوءِ هيءَ زندگي به نه رهندي.“ رمشا جو انداز فيصلو وارو هيو.

”پر رمشا تون اهو ڇو ٿي وسارين ته جنهن خاندان سان تنهنجو تعلق آ اتي پنهنجي مرضي هلائڻ جي اجازت ناهي هوندي. خبر به ائين ته اسان جي زندگيءَ جو هر فيصلو اسان جا وڏا ئي ڪندا آهن. توکي به اهو تقدير سمجهي قبول ڪرڻو پوندو.“ صدف هن کي سمجهائيندي رهي.

”پر مان ٻين کي پنهنجي تقدير مٽائڻ ڏيان ڇوٽي.“

”مقصد ته تون سوٽ سليم سان شادي نه ڪندين؟“

”هر گز نه.“ رمشا صاف چئي ڏنو، ”توڪي خبر آ ته مان سارنگ کي ٿي چاهيان ۽ شادي به ڪنديس ته ان سان ئي نه ته ڪنهن سان به نه.“

”خير تون به انڪار ڪري ڪري نيٺ ڪند نوائيندين؟“ صدف چيس.

”اهو ڏينهن ڪڏهن به نه ايندو.“ رمشا اتي ٻئي چٽيون ٽيڪسيءَ ۾ چڙهي هاسٽل پهتيون.

وقت جي ڌارا گذرندي دير ٿي نه ٿي. ٻنهي جي ماسٽرس ٿي وئي. وڃي پنهنجي اباڻي ڪڪن ڳوٺ پهتيون. جڏهن رمشا جي شاديءَ جون تياريون ٿيڻ لڳيون ته رمشا ماءُ سان صاف لفظن ۾ شاديءَ کان انڪار ڪري ڇڏيو. سندس اهڙي خبر خاندان ۾ باهه جيان پکڙجي وئي جڻ ڪو هن وڏو گناهه ڪيو هجي.

”توڪي سليم سان شادي ڪرڻي ئي پوندي. هو اسان جي خاندان جو آ.“ پيءُ رمشا کي سمجهائيندي چيو. جنهن جو دٻڊو خاندان ۽ ڳوٺ وارن تي قائم هوندو هيو سدائين بوسڪيءَ جو پٽڪو پهريل ڏهن ميٽرن واري گهنجهدار شلوار ۽ اڇو ڀرت ڀريل پهراڻ سندس شان مان قائم رکيون بيٺو هو.

“پر بابا مون کي ان سان شادي ناهي ڪرڻي. منهنجي ان سان ڊهنيت ئي نه ٿي ملي توڙي جو هو به پڙهيل آ پر آهي ته پرائين دقيانوسي ريتن رسمن جو قائل. بابا مان هن کي بلڪل به پسند نه ٿي ڪيان.”

“ڏس مان توکي ان ڪري نه پڙهايو هو جو اڄ تون منهنجي ڳالهه نه ٿي مڃين ۽ ٻيو ته گهر جي ملڪيت گهر ۾ ئي رهندي.” سندس پيءُ جو غصو وڌندو ٿي ويو پر هن پرواهه نه ڪئي.

“پر بابا مون کي ملڪيت نه گهرجي بس ان بدلي منهنجي ڳالهه ڪڍي مڃو.” رمشا پيءُ کي هٿ جوڙيندي چيو.

“نه اصل نه هاڻي تنهنجي ڪا ڳالهه نه ٻڌندس.” رمشا جي پيءُ زال کي چڙب ڏيندي چيو، “صرف هڪ هفتو ٿو ڏيان جيڪا به تياري ڪرڻي اٿئي ڪري وٺ. مان پنهنجي زبان تان ڪڏهن به نه هٽندس.” ڪاوڙ مان چئي نڪتو هليو ويو. ماڻس به لاچار رمشا جي مٿي تي هٿ ڦيري مڙس جي پويان هلي وئي.

رمشا ڪو چارو نه ڏسي پاڻ کي ڪمري ۾ بند ڪري ڇڏيو. گهڻو ئي سوچيندي رهي ته آخر هاڻي ڇا ڪرڻ گهرجي. سندس سارا خواب وڪرجي پيا. سارنگ سان گهاريل گهڙيون ڪيل وچن کيس وڌ ڏيڻ لڳا. رات جو ڳچ حصو سوچي سوچي وڃي ڪنهن نتيجي تي پهتي. صبح جو روز جي معمول مطابق نوڪرياڻيءَ ناشتي جي لاءِ رمشا جي ڪمري جو در کڙڪايو پر جواب نه آيس به تي دفعه کڙڪايائينس پر ساڳيو ئي جواب نه آيس. وڃ رمشا جي ماءُ کي ٻڌايائين سا به پڇندي آئي. زور زور سان در کي ڌڪ هڻي سڌ ڪرڻ لڳس پر در نه کليو. رمشا جي ماءُ اچي گهر مٿي تي کنيو. سندس پيءُ ۽ ٻيا خاندان جا ڀاتي به پڇندا آيا. آخر دروازو پڇي وڌائون. رمشا بي سڌ بيد تي پاسيري ڪريل هئي وات مان گف وهي ڪڏهن جو سڪي اچو نشان ناهي چڪي هئي. سندس ڀرسان ئي ٽيبل تي گلدان جي هيٺان صدف جي نالي پٺو لکيو پيو هيو،

“ڪاتب لکيو جيئن، لايو لامر الف سين،

اسان سڄڻ ٿيئن رهيو آهي روح ۾.”

پارتي

“شبي او شبي پٽ جلدي تار تان ڪپڙا لاهي وٺ لڳي ٿو اڄ وري مينهن وسندو. جلدي ڪر مون کي صاحب جي گهر وڃڻو آ. اڄ وري اتي پارتي آ.” شبيءَ جي ماءُ سڪينہ چوندي رهي ۽ گڏو گڏ جلدي جلدي تانو به مليندي رهي.

“ها امان.” شبيءَ بيزاريءَ وچان پنهنجي ڪچي ڪمري مان ڪو رسالو پڙهندي چيو.

ويچاري اٺ درجا مس پڙهيل هئي.

سندن گهر ۾ هڪ ئي ته ڪمرو هين سو به ڪچو. اڱڻ جو فرش به ڪچو بلڪ سڄو گهر ئي ڪچين سرن ۽ گاري جي لپي سان ٺهيل هين.

“مينهن ته امان گهڻن ڏينهن کان پيو وسندو رهي ٿو ۽ ڪلهه تو چيو هو ته ڇت کي گاري جو لپو ڏيندا سي.”

“ها چيو ته هيم پر وري اوچتو پارتي جو ٿي پئي آ مٿان وري بيگم صاحبہ به زور وڌو هيو ته ضرور اچجانءِ پوءِ پلي موڪل ڪجانءِ.”

“معنيٰ اڄ وري اسان کي بڪ ڪاٽڻي پوندي. پر هن گڏيءَ ۽ رموءَ کي ڇا ڪارائينديس.”

شبيءَ رسالو رکي ٻاهر اچي ماءُ کي چيو. پيرين اگهاڙي ڦڪا ٿوڀرا جا گل تي ڪپڙا پاتل اچو ميرانجهڙو رڻو ڪلهي ۾ لڙڪيل وارن جي چوٽي ٺهيل هوبهو سڄي پڇي غربت جي تصوير. ماڻس جا آندا اٿلي پيا. اڪثر ٻارن جي اهڙن سوالن تي دل روئي پوندي هيس پر پاڻ کي ٻارن جي اڳيان ڪمزور ثابت نه ڪندي هئي. سدائين ڪا نه ڪا ڳالهه ناهي وٺندي هئي اڄ به ائين ڪندي ٿانون وٽان اٿندي شبيءَ جي مٿي تي هٿ رکندي چيائين،

“پٽ اڄ ته اتي سنا سنا گهڻا طعام پچندا. مان بيگم صاحبہ کان تنهنجي ۽ ٻارن لاءِ وٺي اينديس. رموءَ کي برياني جو وٺندي آ ۽ گڏيءَ لاءِ ته ڪباب آڻينديس هوءَ ڪبابن جي ديواني جو آ. تون منهنجي امڙي انهن کي سنڀالي وٺجانءِ. چانهه بسڪيٽ يا گهر ۾ جيڪو ڪجهه پيو آ ٻارن کي ڪري ڏجانءِ.”

“ڇڱو امان مان انهن جو خيال رکنديس بس تون رڳو اچڻ جي ڪجانءِ. ڀلا امان اهو ته ٻڌاءِ پارتي آهي ڪهڙي خوشيءَ ۾.”

سڪينہ پنهنجا ڪپڙا مٽائيندين شبيءَ کي چيو،

“اڙي امان انهن ماڻهن جي هر ڳالهه تي ڪانه ڪا پارتي هوندي آ. موسم مٽجي ته پارتي، ڪا خوشخبري ملين ته پارتي، بسنت اچي ته پارتي، واپار ۾ فائدو پوين ته پارتي ۽ اڄ وري مينهن وسيو آ ته پارتي. ڇڱو شبي مان هاڻي هلاڻ تي الله واهي.” سڪينہ در ٽپي وئي ته شبيءَ در ڏئي ڇڏيو.

سڪينہ جو مڙس سندس صاحب جي فيڪٽريءَ جي ڪنهن حادثي ۾ فوت ٿي ويو هو تڏهن کان سندس صاحب رحم کائي پنهنجي گهر جي ڪم ڪار لاءِ سڪينہ کي رکيو هيو. تڏهن کان سڪينہ اتان ملندڙ پئسن ۽ صاحب جي گهر جي بچيل کاڌي تي ٻارن جو پيٽ پالڻ لڳي هئي.

جنيد صاحب جي شاندار ٻن ايڪٽن واري بنگلي ۾ پارٽيءَ جو احتتام ٿي رهيو هو. سڪينه به پهچندي پنهنجي ڪم ۾ لڳي وئي. هوڏانهن شبيءَ شام جو چانهه ناهي ٻارن کي ڪجهه بسڪيٽ ڏئي راضي ڪيو پر سندس ننڍي پيٽ گڏيءَ چيس، ”شبي مون کي بڪ به لڳي آ.“

”منهنجي بابلي ڄاڻ امان ماني ڪٿي آئي پوءِ اسان ٿئي گڏجي کائيندا سي. اڄ ته ماني به سٺي هوندي. ڪباب، مرغ، ڪوфта، برياني سڀ ڪجهه هوندو.“ پيٽ جي ڳالهه ٻڌي رمو به چپ ڪري ويهي رهيو.

شام جو پنجين وڳي کان نڪتل ماسي سڪينه رات جا ڏهه پيا ٽين اڃان ڪو نه موٽي هئي. اڃان ته بنگلي تي پارٽي شروع ٿي مس ٿي هئي. ڪافي مهمان پهچي چڪا هئا. ويچاري سڪينه پنهنجي ڪم ۾ جنبي پئي هئي. هر هر ڏيان پنهنجي گهر ۽ ٻارن ڏانهن پيو وڃيس پر گهڻي ڪم ڪار جي ڪري سندس ڏيان هتي به وڃيس پيو. پارٽيءَ ۾ مهمانن جي گفتگو به جاري هئي. ڪو پيو چوي ته جنيد صاحب کي هاڻي اليڪشن ۾ بيهڻ ڪپي، ڪو پيو چوي ته سندس شمار شهر جي وڏن رئيس ماڻهن ۾ آهي ته ڪو پيو چوي ته اڄ ڪلهه جنهن وٽ پئسو ۽ عهدو آهي پئي شيون آهن ته ان جهڙو ڪو امير ماڻهون ٿي ئي نه ٿو سگهي ورنه هن شهر جي مڊل ڪلاس ماڻهونءَ کي به گاهه نه ٿو وڌو وڃي. ڪي ته وري پارٽيءَ جي باري ۾ پيا ڳالهائين ته واھ جي شاندار پارٽي آڏاڏا مزيدار ۽ لذت قسم جون ڊشز تيار ڪيون ويون آهن. پارٽي بنگلي جي لان ۾ ڏاڍي شان مان سان جاري هئي. رنگين روشنن جي ان باري ۾ ڪي ماڻهون پنهنجي زالن سان بيهي کائي رهيا هيا ته ڪي وري هڪٻئي سان ڪل مذاق ڪري رهيا هئا ته ڪي وري ڪرسي تي ويهي پارٽيءَ جو مزو ماڻي رهيا هئا. هلڪي انگريزي ڌن تي ميوزڪ هلي رهي هئي ۽ برسات به جاري لڳي پئي هئي پر برسات پارٽيءَ کي متاثر نه ٿي ڪيو ڇو جو باغيچي کي پيرايوت جي پڙدن سان ڍڪيو ويو هو. پر پارٽي ختم ٿيڻ جو نالو ئي نه پئي وٺي. هوڏانهن شبي گهر جي ڇت ٽمڻ ڪري پريشان هئي ۽ وري سندن گهر جي لڳ وڏو نالو مينهن جي پاڻيءَ سان ٽمٽار وهي رهيو هيو ويچاري شبي ڪري به ته ڇا ڪري. ڪجهه پٽاڻا تري هڪ ٻه ماني پچائي ٻارن کي ڪمري جي هڪ ڪنڊ ۾ کٽ سوري سمهاري ڇڏيائين ۽ پاڻ به انهن جي پيرن کان آهلي پئي.

ماسي سڪينه هر هر ٽائيم ڏسي رهي هئي. دل ۾ ٻارن جو خيال مٿان وري بارش جو تيز ٿيڻ، وري سندس ڪچو گهر. بس ويچاري دل ئي دل ۾ الله کي پئي ياد ڪري. آخر رات هڪ وڳي پارٽي ختم ٿي. سڪينه بيگم صاحبه کان کاڌي پيتي جو سامان ورتو بيگم صاحبه به ايڏي برسات ۽ رات جو اويلو ٽائيم ڏسي پنهنجي ڊرائيور کي چيو، ”وڃ سڪينه کي گهر تائين ڇڏي اڃ.“ سڪينه ٿورائين نظرن سان بيگم صاحبه جو شڪريو ادا ڪيو.

تيز مينهن ۾ جڏهن سڪينه پنهنجي گهر ٻاهران پهتي ته گهر وٽ ماڻهن جو ميڙ ڏسي سندس ساهه ٿي سڪي ويو. اندر وڃي جو منظر ڏٺائين ته ڌڙام سان منهن ڀري وڃي هيٺ

ڪري صدمي سندس روح ئي پرواز ڪري ڇڏيو. سندس گهر جي ڪمري جي ڪچي ڇت
ٻارن جي مٿان ڪريل هئي. ٻي ڏينهن اخبار ۾ وڏي سرڪي لڳي ته،

“تيز برسات جي ڪري گهر جي ڇت ڪرڻ سبب ماءُ سميت ٽي ٻار فوت.”

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي. اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي. ۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاپ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>

عدد ناهي عشق ڪهاڻيون

وفا اسلم شيخ

kaptan abro



مان سمجهان ٿو ته جڏهن ڪان انسان کي اظهار جو وسيلو مليو آهي، پوءِ اهو ٻوليءَ جي شڪل ۾ هجي يا ججريل ٻولن جي روپ ۾، تڏهن ڪان ڌرتيءَ تي ڪهاڻي موجود آهي. لکت جي وجود کان پوءِ ڪهاڻي لکڻ وارا ٻولي بعد ۾ پيدا ٿيا ۽ ڪهاڻيءَ جو فن به گهڻو پوءِ جي ڳالهه آهي پر ڪهاڻيءَ جي ڪهاڻي گهڻي ڪهڻي ۽ قديم آهي. اها ڪهاڻي پنهنجو سفر مٿي ڪندي، مختلف ٻولين ۾ اظهار ڇندي، جڏهن سنڌي ٻوليءَ ۾ لکي وئي ته ان ۾ ساڳيا مسئلا، جذبا، احساس، انساني دڪ ۽ سک جا معاملو موضوع رهيا... سنڌي ڪهاڻي هن وقت تائين فني ۽ موضوعاتي لحاظ کان ڪيترن ئي تجربن مان لنگهي، جديديت ۽ جديديت پڄاڻان ۽ ساختيات جي لاڙن مان لڙي، سماجي حقيقت نگاريءَ ۽ وجوديت جهڙن مرحلن مان گذرندي رهي آهي. اڄ به سنڌي ڪهاڻي جا پرچملا ۽ شمسوار ليکڪ موجود آهن، جيڪي سنڌي افسانوي ادب جي لڄ رکيو پيا اچن.

اسان وٽ ٽن قسمن جا ڪهاڻيڪار رهيا آهن، پهريان جن ٿورو وقت لکيو ۽ تمام سٺو لکيو پر پوءِ لکڻ جڏي ڏنو، ٻيا جن ٿورو لکيو پر وقفي وقفي سان لکيو ۽ ٽيون جن جڏهن ڪان لکڻ شروع ڪيو تڏهن ڪان اڄ تائين مسلسل ۽ پٺيان ڪنهن وٽيءَ جي لکيو ۽ لکندا رهن ٿا. اسان جو دوست وفا اسلم شيخ ٽئين قسم جو ليکڪ آهي جيڪو مسلسل لکندو رهيو آهي ۽ لکندي ڪڏهن به ٽڪو ناهي، اهو ئي سبب آهي جو سندس ڪهاڻيون هڪ سينيچري به ڪراس ڪري چڪيون آهن. هو گذريل ٽن ڏهاڪن کان پٺيان وقفي جي لکي رهيو آهي ۽ سندس ڪهاڻيون سنڌ جي نمائنده رسالن ۾ شايع ٿينديون رهيون آهن. وفا اسلم جي ڪهاڻين جو پهريون مجموعو ”جيون تنهنجي نانءُ“ 2006ع ۾ شايع ٿيو، جنهن ۾ سندس هڪ ناوليت پڻ شامل هيو، ان ڪتاب تي کيس سٺي موٽ ملي. اهو ڪتاب اصل ۾ هڪ موضوعي ڪتاب هيو، چوڻ ان ۾ وفا جون سموريون ڪهاڻيون رومانوي موضوعن تي لکيل هيون. جڏهن ته سندس هي ٻيو ڪتاب ”عدد ناهي عشق“ جيڪو پندرهن سالن جي وٽيءَ کان پوءِ پڌرو ٿي رهيو آهي، ان ۾ موجود ڪهاڻين ۾ موضوعن جي ويرانتي موجود آهي.

وفا اسلم پيار جي رند تي پنڌ ڪندي سماجي انبياءَ کان وٺي سنڌ جي تهذيبي ۽ معاشي مسئلن کي به هن ڪتاب جي ڪهاڻين جو موضوع بڻايو آهي. تخليق جي سفر ۾، وقت قلم ۾ پنهنجي آئيندو آهي وفا به پنهنجي تخليقي مسافت ۾ ڪالھ کان اڄ تائين بهتر کان بهترين ڏانھن وڌڻ جي جستجو ۾ ئي رهيو آهي. اهو ئي سبب آهي جو اڄ اسان جڏهن سندس ڪهاڻيون پڙهون ٿا ته ڪالھ جي پيٽ ۾ اڄ انهن ۾ وڌيڪ سنجيدگي ۽ آرٽ جو جوهر نظر اچي ٿو. مان وفا اسلم کي سندس ٻئي تخليقي پورهيو پڌري ٿيڻ تي مبارڪون ڏيان ٿو.

215



21/10

ڊاڪٽر احسان دانش

ISBN # 978-969-7914-91-3

Rs. 300/-